
Nateshavijayam

ನಟೇಶವಿಜಯಂ

Document Information



Text title : Natesha Vijayam by Venkatakrishna Dikshita

File name : naTeshavijayam.itx

Category : shiva, mahAkAvya

Location : doc_shiva

Author : Venkatakrishna Dikshita

Proofread by : Ruma Dewan

Latest update : April 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 7, 2025

sanskritdocuments.org

ನಟೇಶವಿಜಯಂ



.. ಶ್ರೀಃ ..

(ಶ್ರೀಮದ್ವಾಢೂಲಕುಲತಲಕೈಃ ವೇಂಕಟಕೃಷ್ಣದೀಕ್ಷಿತೈಃ ವಿರಚಿತಂ)

1. ಪ್ರಥಮಃ ಸರ್ಗಃ

ಶ್ರಿಯಂ ಕಟಾಕ್ಷಾಶ್ಚಿರಮಂಬಿಕಾಯಾ-
ಸ್ತರಂಗಯಂತೂತ್ಪಲದಾಮದೀರ್ಘಾಃ .
ದ್ರುಮೇಽಪಿ ಸದ್ಯಸ್ತಿಲಕಾಭಿಧಾನೇ
ಪ್ರಣೇಯತೇ ಯೈಃ ಪ್ರಸವಾಂಕುರಶ್ರೀಃ .. 1..
ಭದ್ರಾಣಿ ಪುಷ್ಪಾತು ಸ ರಾಮಭದ್ರೋ
ಭದ್ರಾಕೃತಿಃ ಸ್ವೀಕೃತಭದ್ರಪೀಠಃ .
ಕಲ್ಪದ್ರುಮೋ ಯಸ್ಯ ಕರಾದುದಾರಾ-
ದೌದಾರ್ಯಮಧ್ಯೇತುಮಿವಾನ್ವಗಾಸ್ತೇ .. 2..
ಯಸ್ಯಾತ್ಮನೀನಸ್ತನಯೋಽಬ್ಜಯೋನೇಃ
ಪುರೋಹಿತೋಽಭೂದ್ಭಗವಾನ್ವಸಿಷ್ಠಃ .
ಅರುಂಧತೀನಾಮ್ನಿ ಯದೀಯಮಾಸ್ತೇ
ಪತಿವ್ರತಾಜ್ಯೋತಿಷಿ ಭಾಗಧೇಯಂ .. 3..
ಗಾಧೇಯಗರ್ವೋದಧಿಕುಂಭಯೋನಿ-
ರ್ಯದ್ಬ್ರಹ್ಮದಂಡೋ ಯಮಿತಾಖಿಲಾಸ್ತಃ .
ಬ್ರಾಹ್ಮೇ ಬಲೇ ಕ್ಷಾತ್ರಬಲೇ ಚ ಸಾರಂ
ನಿರೀಕ್ಷಿತ್ಯಾಣಾಂ ನಿಕಷೋಪಲೋಽಭೂತ್ .. 4..
ಗಾಧೇಃ ಸುತಃ ಕ್ರೂರತಪೋಮಹಿಮ್ನಾ
ಪ್ರಸೇದುಷಿ ಬ್ರಹ್ಮಣಿ ಭಾಷಮಾಣೇ .
ಅಪಿ ದ್ವಿಜೋಽಸೀತ್ಯವೃಣೇತ ಯಸ್ಯ
ತಥಾಪ್ಯನುಜ್ಞಾಂ ದ್ವಿಜಭಾವಪೂರ್ತ್ಯೇ .. 5..
ಯಸ್ಯಾನ್ವಯೇ ಯೋಗಿವರಸ್ಯ ಶಕ್ತಿ-
ಪರಾಶರವ್ಯಾಸಶುಕಪ್ರಧಾನಾಃ .

ಸಂಜಜ್ಞಿರೇ ಸರ್ವಜಗತ್ಪ್ರಸಿದ್ಧಾ
 ಮಹರ್ಷಯೋಽಭೌ ಮಣಯೋ ಯಥಾಚ್ಛಾಃ .. 6..
 ತಸ್ಯಾನ್ವವಾಯೇ ದ್ವಿಜರಾಜ ಏಕಃ
 ಕ್ಷೀರೋದಧೌ ಚಂದ್ರ ಇವಾಧಿಕಶ್ರೀಃ .
 ಸೌಮ್ಯಃ ಸತಾಂ ವರ್ತಮಾನಿ ಸಂಪ್ರವೃತ್ತೋ
 ಬಾಲಾಜಿನಾಮಾಜನಿ ಪಂಡಿತೇಂದ್ರಃ .. 7..
 ಅಜಾಯತಾಸ್ಮಾದರಣೇರಿವಾಗ್ನಿ-
 ದಾದಾಜಿನಾಮಾ ತನಯೋಽಗ್ರ್ಯತೇಜಾಃ .
 ವಿರೋಧಿನೋಽಭ್ಯೇತ್ಯ ವಿಲೋಲಹೇತಿಂ
 ಚಾಪಲ್ಯತೋ ಯಂ ಶಲಭೀಬಭೂವುಃ .. 8..
 ಉಮಾಂಬಿಕಾ ನಾಮ ಹುತಾಶನಸ್ಯ
 ಸ್ವಾಹೇವ ತಸ್ಯಾಜನಿ ಧರ್ಮಪತ್ನೀ .
 ಅಜೀಜನದ್ಧರ್ಮಮಿವಾತ್ತದೇಹಂ
 ಗೋಪಾಲನಾಮಾನಮಸೌ ಕುಮಾರಂ .. 9..
 ಉಮಾಕುಮಾರೋಽಯಮುದಗ್ರಶಕ್ತಿ-
 ಬಾಲ್ಯಾತ್ಪ್ರತಿಕ್ಷಾಭೃದುರೋವಿಭೇತ್ತಾ .
 ದಾದಾಜಿನೇತುಸ್ತನಯೋ ಮಹಾತ್ಮಾ
 ಬಾಲೇಂದುಮೌಲೇರಿವ ಬಾಹುಲೇಯಃ .. 10..
 ಗೋಪಾಲಭೂಪಾಲವರಸ್ಯ ತಸ್ಯ
 ಗುಣೌಘಮಾಣಿಕ್ಯಖನಿಃ ಕನೀಯಾನ್ .
 ರಾಮಸ್ಯ ಸೌಮಿತ್ರಿರಿವಾತಿಮಾತ್ರ-
 ಪ್ರೇಮಾಶ್ರಯೋ ವಿಠಲಪಂಡಿತೋಽಭೂತ್ .. 11..
 ಧರ್ಮಪ್ರತಿಷ್ಠಾಪನತತ್ಪರಸ್ಯ
 ತಥಾವಿಧೋಽಕ್ರೂರಹಿತಸ್ಯ ತಸ್ಯ .
 ಸಖಾನಘಃ ಶಂಕರಪಂಡಿತೋಽಭೂ-
 ದ್ಗಾಂಡೀವಧನ್ವೇವ ಗದಾಗ್ರಜಸ್ಯ .. 12..
 ದೇವೋ ದ್ವಿಬಾಹುದ್ವಿಜರಾಜವಂಶೇ
 ಗೋಪಾಲ ಏವಾಜನಿ ಗೋಪ್ತುಮಾಪ್ತಾನ್ .
 ಚಾಪಾಸಿಹಸ್ತಃ ಸ್ವಯಮೇಷ ತಸ್ಮಾ-
 ದಾಸ್ತೇ ವಿಮುಕ್ತಾರಿರರೋಗದಶ್ಚ .. 13..
 ಪುರಾ ಗೃಹೀತ್ವಾ ಪೃಥುಕಾನ್ಕುಚೇಲಂ
 ಗೋಪಾಲ ಏಕಂ ಕೃತವಾಂಧನಾಡ್ಯಂ .

ಅದ್ಯ ಪ್ರವಾದಚ್ಯುತಯೇನುಪಾಧಿ
 ಕುಚೇಲಸಂಘಾನ್ಮುರುತೇ ಕುಬೇರಾನ್ .. 14..
 ಶಾಪೇ ಚ ಚಾಪೇ ಚ ಸ ರೈಣುಕೇಯಃ
 ಶಾಂತೌ ಚ ಕಾಂತೌ ಚ ಸ ಶಾರದೇಂದುಃ .
 ಯೋಗೇ ಚ ಭೋಗೇ ಚ ಸ ಹೈಹಯೇಂದ್ರೋ
 ಜ್ಞಾನೇ ಚ ದಾನೇ ಚ ಸ ಚೇದ್ದಧೀಚಿಃ .. 15..
 ಪ್ರತ್ಯಗ್ರಕರ್ಣಃ ಪ್ರತಿಪಾದನೇನೌ
 ಸತ್ಯೇ ಹರಿಶ್ಚಂದ್ರನೃಪೋ ನವೀನಃ .
 ವೀರಾಯಿತೇ ನೂತನವಿಕ್ರಮಾಕೋರ್ಮ
 ಬೋಧೇ ಕಲಾವಾನ್ಮವಭೋಜರಾಜಃ .. 16..
 ವಿರೋಧಿನೇನಾತ್ಮನೀತಿಹೋತ್ರಃ
 ಕವೀಶ್ವರಸ್ತೋಮಕಲಾಪಿಮೇಘಃ .
 ಸಮಾಶ್ರಿತವ್ರಾತಚಕೋರಚಂದ್ರಃ
 ಸ ರಾಜತೇ ಸಜ್ಜನಪದ್ಮಭಾನುಃ .. 17..
 ಸ ಸಂಚರಿಷ್ಟಭುಮಿ ಚಾಪವೇದೋ
 ದೃಶಾಧಿಗಮ್ಯೋ ದ್ವಿಜಭಾಗ್ಯಯೋಗಃ .
 ದಯಾರಸಃ ಸ್ವೀಕೃತದೇಹಬಂಧಃ
 ಸಚೇತನಃ ಸಾಂಬಶಿವಪ್ರಸಾದಃ .. 18..
 ರಾಜ್ಞಃ ಶಿವಚ್ಯುತಪತೇಃ ಪ್ರಸಾದಾ-
 ತ್ಪಾಜ್ಞಸ್ತದೀಯಾಮವಲಂಬ್ಯ ಮುದ್ರಾಂ .
 ಚಿದಂಬರಪ್ರಾಂತಭುವಂ ಚಿರಾಯ
 ಗೋಪಾಯತಿ ಬ್ರಹ್ಮಕುಲಾನುಕೂಲಃ .. 19..
 ಬಿಭೃದ್ಧರಿತ್ರೀಭರಮೇಷ ಶೇಷಂ
 ಭುಜೇನ ಬುದ್ಧ್ಯಾಪ್ಯಧರೀಕರೋತಿ .
 ಸರೋಜಲಕ್ಷ್ಮೀಂ ಚ ಸತಾಮಲಕ್ಷ್ಮೀಂ
 ನಿಜೇಕ್ಷಣೇನೈವ ನಿರಾಕರೋತಿ .. 20..
 ನೀಲಾಲಕಶ್ಚಂದ್ರಮುಖೋಬ್ಜನೇತ್ರೋ
 ಬಿಂಬಾಧರಃ ಕಂಬುಗಲೋ ದ್ವಿಬಾಹುಃ .
 ಕವಾಟವಕ್ಷಾಃ ಸ ಗಭೀರನಾಭಿ-
 ಮ್ಹೋರುಜಂಘೋ ಮದನೋ ನು ಮೂರ್ತಃ .. 21..
 ಕಾಂತ್ಯಾ ತ್ವದಾಸ್ಯೇನ ಜಿತಃ ಕ್ರಶೀಯಾ-
 ನಿಂದುರ್ಭವತ್ಯನ್ವಹಮಿತ್ಯುಡೂ ದ್ವೇ .

ಕರ್ಣಾಂತಿಕೇ ಕೀರ್ತಯತೋ ದೃತಾಂತ-
 ಶ್ಲಿದ್ರೇ ನು ಮುಕ್ತಾಚ್ಛಲತೋ ಮುದೇಸ್ಯ .. 22..
 ಹಯಾಧಿರೋಹೋಚಿತವೇಷಭೂಷೇ
 ಹಸನ್ಮುಖೇಸ್ಮಿನ್ನಮಮಶ್ವವಾರೈಃ .
 ಹಯೇನ ಖೇಲತ್ಯಧಿರಾಜಮಾರ್ಗಂ
 ದೃಷ್ಟ್ವಾ ವಿಮುಹ್ಯಂತ್ಯಬಲಾ ದ್ವಿಷಶ್ಚ .. 23..
 ವಿಹಾರಧಾಟೀವಿತತೋರುಘೋಟೀ-
 ಋರಾಗ್ರಧೂಲೀಕುಹನಾಭಪಾಲಿಃ .
 ವಿರೋಧಿಬಾಲಾವಿಪುಲಾಶ್ರುಮಾಲಾ-
 ನದೀಷು ಹೇತುರ್ನನು ತಸ್ಯ ನೇತುಃ .. 24..
 ದುರಾಸದೋಸ್ಯೈರ್ಧೃತಮಂಡಲಾಗ್ರಃ
 ಸೋಸಯಂ ಪ್ರತಾಪೇಪರಸೂರ್ಯ ಏವ .
 ಖಮುತ್ಪತನ್ವಡ್ಗಹತೋಸ್ಯ ಶತ್ರು-
 ಭಿಂತೇ ಪದಂ ತದ್ಭ್ರಮತೇರ್ಕರ್ಕಬಿಂಬಂ .. 25..
 ಕರಾಗ್ರಖೇಲತ್ಕರವಾಲಮಾಯಾ-
 ಕಾಲಾಹಿಲೀಲಾಕಬಲೀಕೃತೇಷು .
 ಪ್ರಾಣಾನಿಲೇಷು ಪ್ರತಿಪಕ್ಷಯೂನಾ-
 ಮಾಸ್ತೇ ನರೇಂದ್ರೋಸಯಮಮೋಘಮಂತ್ರಃ .. 26..
 ಅನೇಕಕಾಷ್ಠಾಕ್ರಮಣಾದಜಸ್ರಂ
 ಜಾಜ್ವಲ್ಯಮಾನಾಜ್ವಯಶಾಲಿನೋಸ್ಯ .
 ಪ್ರತಾಪವಹ್ನೇರ್ಭೃಶಮುತ್ಥಿತಾಭಿ-
 ನೀಲಂ ನಭೋಸ್ಥೂನ್ನಿಯತಂ ಮಷೀಭಿಃ .. 27..
 ವಿಸೃತ್ವರೈರಸ್ಯ ಯಶೋವಿತಾನೈ-
 ರಾಚ್ಛಾದಿತೇ ಸಂತತಮಿಂದುಬಿಂಬೇ .
 ಚಂದ್ರೋಪಲೈಜ್ಯೋತಿಷಿಕಾಃ ಕಥಂಚಿ-
 ಜ್ಜಾನಂತಿ ಪಕ್ಷೌ ನಿಶಿ ಶುಕುಕ್ಯಷ್ಟಾ .. 28..
 ಸ್ವಮಂದಿರಾಭ್ಯಂತರಚತ್ವರೇಸ್ಯ
 ವದಾನ್ಯಭಾವೇ ವಿತತೇ ವಿಚಿತ್ರಂ .
 ಕವೀಂದ್ರಬಾಹೀಕಗೃಹಾಂಗಣಾನಿ
 ಭವಂತಿ ದಾನೋದಕಪಂಕಿಲಾನಿ .. 29..
 ಅನರ್ಘಕರ್ಣಾಭರಣಾಂಗುಲೀಯ
 ಚಿತ್ರಾಂಬರೋಷ್ಣೀಷಸುಕಂಚುಕಾದ್ಯೈಃ .

ಅಲಂಕೃತಾ ಯಸ್ಯ ಸಭಾಂತರಾಲೇ
 ದೀವ್ಯಂತಿ ಕಲ್ಪದ್ರುಮವದ್ಬುಧೇಂದ್ರಾಃ .. 30..
 ಯದೀಯವಿದ್ವಜ್ಜನಯಜ್ಞವಾಟೀ-
 ಮಾಟೀಕಮಾನೇಷ್ಟಮರೇಷ್ಟಜಸ್ರಂ .
 ವಿಯೋಗಖಿನ್ನಾ ವಿಬುಧಾಯತಾಕ್ಷೋ
 ಹಂತಾಯನಂ ದಕ್ಷಿಣಮರ್ಥಯಂತೇ .. 31..
 ವಿದ್ವಜ್ಜನೋ ಯಸ್ಯ ವಿಭೋಃ ಸಕಾಶಾ-
 ದಾಸಾಧ್ಯ ವರ್ಷಾಶನಮಾತ್ತಹರ್ಷಃ .
 ಆವಿಷ್ಕರೋತ್ಯಾತ್ಮನಿ ಚಾತಕತ್ವಂ
 ದಾತುರ್ಘನತ್ವಂ ಚ ದಿಗಂತರೇಷು .. 32..
 ವದಾನ್ಯತಾಮಸ್ಯ ಕಥಂ ವದಾಮಃ
 ಕರ್ಣಾಯ ದಾತುರ್ಮಣಿಕುಂಡಲಸ್ಯ .
 ಕಲ್ಪದ್ರುಮೇಽಪಿ ಸ್ವವಶೇ ವಲಾರಿಃ
 ಕರ್ಣಂ ಯಯಾಚೇ ಮಣಿಕುಂಡಲಂ ಯತ್ .. 33..
 ಖ್ಯಾತಿಂ ಗತೋ ಯಃ ಕಿಲ ಕುಂಡಲೇನ
 ಬುಧೇಂದ್ರಮೇಕಂ ಪರಿತೋಷ್ಯ ಕರ್ಣಃ .
 ಕಥಂ ನ ಜಿಹ್ರೇತಿ ಸ ಕುಂಡಲಾನಿ
 ದತ್ತಾಮುನಾ ತೋಷಯತಾ ಬುಧೇಂದ್ರಾನ್ .. 34..
 ಸ ಕೌಶಿಕೋಽಜಾಯತ ಶಕ್ತಿಹೀನಃ
 ಕರ್ಣಾತ್ಸ್ವಯಂ ಕುಂಡಲಮಾದದಾನಃ .
 ವಾಸಿಷ್ಠ ಏಷೋಽಜನಿ ವೃದ್ಧಶಕ್ತಿಃ
 ಕರ್ಣೇಽರ್ಪಯನ್ಕುಂಡಲಮಾದದಾನಃ .. 35..
 ದೇಹೀತಿ ದೀನಧ್ವನಿಕಂಧರಾಯ
 ದತ್ತಾಮುನಾ ರಂಗಪುರೇ ದ್ವಿಜಾಯ .
 ಪ್ರಾಜ್ಞೇನ ಕಾರ್ತಸ್ವರಕಂಠಭೂಷಾ
 ಪ್ರಶೋತ್ತರಾತ್ಮಾ ಪ್ರಥಿತಾ ತದಾದಿ .. 36..
 ವಿದ್ವನ್ಮಣಿಶ್ರೇಣಿವಿರಾಜಮಾನ್ಯೈ-
 ಮರ್ಹೀಂ ಪರಿಷ್ಕೃತ್ಯ ಮಹಾಗ್ರಹಾರೈಃ .
 ನನು ಸ್ವಯಂ ನಾಯಕರತ್ನಭೂತೋ
 ವಿದ್ಯೋತತೇ ತ್ರಾಸವಿವರ್ಜಿತೋಽಸೌ .. 37..
 ಜಿಷ್ಣುಃ ಶುಚಿದರ್ಂಡಧರಃ ಸ ಪುಣ್ಯ-
 ಜನಃ ಪ್ರಚೇತಾಃ ಶುಭಗಮ್ಯವಾಹಃ .

ಧನಾಧಿನಾಥೋ ದ್ವಿಜರಾಜಮೌಲಿ-
 ರಾವಿಷ್ಣುರೋತ್ಯಾತ್ಮನಿ ದಿಕ್ಷತಿತ್ವಂ .. 38..
 ಚಿದಂಬರೇ ದ್ರಾಕ್ಷ ಶಿವಗಂಗಯಾದ್ಭಿ-
 ಯುಯಾ ಜನಾನಾಂ ಹ್ರಿಯತೇಽತ್ರ ಪಂಕಃ .
 ಹಂತಾಸ್ಯ ತಸ್ಯಾ ಅಪಿ ಪಂಕಹರ್ತು-
 ವ್ಯಯಂ ಕಥಂ ಪಾವನತಾಂ ವದಾಮಃ .. 39..
 ಕಾಂತೇನ ಸಾಕಂ ಕಲಧೌತಶೈಲೇ
 ವಿಹಾರವಾರ್ತಾ ಹೃದಿ ವಿಶ್ವಮಾತುಃ .
 ವ್ಯಾವರ್ತಿತಾನೇನ ವಿಹಾರಹೇತೋ-
 ರಾಂದೋಲಿಕಾಮರ್ಪಯತಾಭಿರೂಪಾಂ .. 40..
 ಸಭೇಶಸೇವಾಸಮಯಾನುಶಂಸಿ-
 ನ್ಯನೇನ ದತ್ತೇ ನಿನದತ್ಯಮಂದಂ .
 ಘಂಟಾಮಣೌ ಮೂರ್ಧ್ನಿ ಕೃತಾಂಜಲಿಃ ಸ್ವೇ
 ಲೋಕೇ ವಸಿಷ್ಠಂ ಹಿ ವಿಲೋಕತೇಽಜಃ .. 41..
 ತಸ್ಯಾನುಕೂಲಾಜನಿ ಧರ್ಮಪತ್ನೀ
 ಸಖಾಂಬಿಕಾ ನಾಮ ಸತೀಮಣಿಯಾರ್ .
 ಖನೀವ ರತ್ನಂ ಕುಲದೀಪಮೇನಂ
 ಖಂಡೋಜಿನಾಮಾನಮಸೂತ ಸೂನುಂ .. 42..
 ಸ್ವಪ್ನೇ ತಮೇನಂ ಶಿವಕಾಮಸುಂದ-
 ರ್ಯಾಸಾದ್ಯ ದಿವ್ಯಾಭರಣೋಜ್ಜ್ವಲಾಂಗೀ .
 ಚಿದಂಬರೇಶಾರ್ಪಿತಚಿತ್ತವೃತ್ತಿಂ
 ಕದಾಚಿದೂಚೇ ಕರುಣಾನುರೂಪಂ .. 43..
 ವತ್ಸ ಪ್ರಸನ್ನಸ್ತ್ವಯಿ ವಿಶ್ವನಾಥಃ
 ಸುಖೀ ಚಿರಂ ಜೀವ ಶೃಣೂದಿತಂ ಮೇ .
 ಸರಸ್ವತೀ ಶ್ರೀರಿವ ಭೂರಿವ ತ್ವಾಂ
 ಸ್ವಯಂ ಶಿವಾನುಗ್ರಹತೋ ವೃಣೇತೇ .. 44..
 ಸಾರಸ್ವತಂ ಸಾರಮಿಹ ಪ್ರಯುಂಕ್ತೇ
 ಕ್ಷುದ್ರೇಷು ದೇವೇಷ್ಟಿರಣೇಷ್ಟಿವೈಕಃ .
 ಸ್ವಾತೀಘನಃ ಶುಕ್ತಿಪುಟೇಷ್ಟಿವಾನ್ಯೋ
 ಧನ್ಯೋ ಮಹತ್ಸ್ವೇವ ತು ದೈವತೇಷು .. 45..
 ನವ್ಯಂ ತದೇಕಂ ನಟನಾಯಕಸ್ಯ
 ಪ್ರಣೀಯ ಕಾವ್ಯಂ ಪುರುಷಾರ್ಥಹೇತುಂ .

ರಾಮಸ್ಯ ವಾಲ್ಮೀಕಿರಿವ ತ್ರಿಲೋಕ್ಯಾ-
 ಮಾಚಂದ್ರತಾರಂ ಯಶ ಆಪ್ನುಹೀತಿ .. 46..
 ತತ್ರಾಂತರೇ ತಾಲಮೃದಂಗತೂರ್ಯ-
 ವೀಣಾರವೈರ್ಮಾಗಧರಾಗಭೇದೈಃ .
 ಪ್ರಬೋಧಿತೋಽಸೌ ಪರದೇವತಾಯೈ
 ಕೃತಾಂಜಲಿಃ ಕಾಲ್ಯವಿಧಿಂ ವ್ಯತಾನೀತ್ .. 47..
 ಶಿವಾರ್ಚನಾನಂತರಮೇವ ಸಭ್ಯಾ-
 ನ್ಸ್ವಪ್ನಾನುವಾದೇನ ಸಭಾಜಯಿತ್ವಾ .
 ತೇಷಾಮನುಜ್ಞಾಮಧಿಗಮ್ಯ ಧೀಮಾ-
 ನ್ಯಾವ್ಯಂ ಕ್ರಮಾದಾರಭತೈಷ ಕರ್ತುಂ .. 48..
 ವಿಶುದ್ಧವಾಧೂಲಕುಲಾಬ್ಧಿಚಂದ್ರೋ
 ವಿದ್ವನ್ಮಣಿವೇಂಕಟಕೃಷ್ಣಯಜ್ಞಾ .
 ಗೋಪಾಲನೇತುಃ ಕವನೇ ವಿನೇತಾ
 ಪ್ರಾರ್ಚಿತಸಸ್ಯೇವ ಪಿತಾಮಹೋಽಭೂತ್ .. 49..
 ಮಹಾಕವೇರ್ವೀಕ್ಷ್ಯ ಕೃತಿಂ ಮನೋಜ್ಞಾಂ
 ಪರ್ಯುತ್ಸುಕಾಃ ಸ್ಯುಃ ಕವನೇ ಪರೇಽಪಿ .
 ಮಹೇಶ್ವರೇ ನೃತ್ಯತಿ ಮೋದಮಾನಾಃ
 ಪಾರ್ಶ್ವೇ ನಟಂತಿ ಪ್ರಮಥಾ ನ ಕಿಂ ವಾ .. 50..
 ಖ್ಯಾತಿಂ ಕಿಲೈಕೇನ ಗುಣೇನ ಲೋಕೇ
 ಭಜೇತ ವಸ್ತು ಪ್ರಬಲೇಽಪಿ ದೋಷೇ .
 ಕಿಂ ಕಾಲಕೂಟೇ ಸತಿ ಕೌಸ್ತುಭೇನ
 ರತ್ನಾಕರಾಖ್ಯಾಂ ಲಭತೇ ನ ಸಿಂಧುಃ .. 51..
 ದೃಷ್ಟೇಽಪಿ ದೋಷೇ ತದಿಹ ಪ್ರಬಂಧೇ
 ಗುಣಂ ಬುಧಾಃ ಕೇವಲಮಾದ್ರಿಯದ್ವಂ .
 ದೋಷಜ್ಞತಾಯಾ ಭವತಾಂ ನ ಹಾನಿ-
 ದೋಷೈಕದೃಕ್ಷ್ಯಂ ಪರಧಾ ಭವೇದ್ವೈಃ .. 52..
 ಕೃತಾವವಜ್ಞಾಪಿ ಗುಣಃ ಶುಚೇನಾಂ
 ಕಲಂಕಿನಾಮಾದೃತಿರಪ್ಯವದ್ಯಂ .
 ತ್ರಯೀತನೋಃ ಪಾದಹತಾಪಿ ಪದ್ಮಿ-
 ನ್ಯಾಮೋದತೇ ನೇಂದುಕರಾದೃತಾಪಿ .. 53..
 ಕೃತಮತಿರಿತಿ ಸೋಽಯಂ ಕಾವ್ಯನಿರ್ಮಾಣಬೀಜಂ
 ಸುಕೃತಿಸುಲಭಮಂತಶ್ಚಿಂತಯನ್ನೇವ ತತ್ತ್ವಂ .

ವ್ಯರಚಯದನವದ್ಯಂ ಪದ್ಯವರ್ಗೈಃ ಪ್ರಬಂಧಂ
 ಬಹಿರಪಿ ಪಟುಯೋಗೀವಾಕರೋಲ್ಲೋಕತಂತ್ರಂ .. 54..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೇಶವಿಜಯೇ ಸರ್ಗ ಮುದಾದ್ಯಂ ವ್ಯಧಾತ್ ..
 ಇತಿ ಶ್ರೀಮದ್ವಾಧೂಲಕುಲತೀಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ
 ಮಹಾಕಾವ್ಯೇ ಪ್ರಥಮಃ ಸರ್ಗಃ ಸಂಪೂರ್ಣಃ .

2. ದ್ವಿತೀಯಃ ಸರ್ಗಃ

ಮಾಧ್ಯಂದಿನೋ ನಾಮ ಪುರಾ ಮಹರ್ಷಿಃ
 ಕೃತಾರಿಷಡ್ವರ್ಗಜಯಃ ಕಿಲಾಸೀತ್ .
 ವಿಭೂತಿರುದ್ರಾಕ್ಷವಿಭೂಷಿತಾಂಗಂ
 ವಿಶಂಕತೇ ಯಂ ವಿಷಮೇಷುರೀಶಂ .. 1..
 ಕದಾಚಿದೇಷ ಸ್ವಕುಮಾರಮಾರಾ-
 ದಧೀತಸಾಂಗಶ್ರುತಿಮಾನಮಂತಂ .
 ಭವಾಬ್ಧಿಪಾರಂ ಪ್ರತೀಲಬ್ಧಕಾಮಂ
 ಶುಚಿಂ ಪ್ರಸನ್ನಃ ಸ್ವಯಮಿತ್ಯುವಾಚ .. 2..
 ವತ್ಸ ತ್ವಮೇಕೋ ಮಮ ವಂಶಮಧ್ಯೇ
 ಸುವೃತ್ತಮುಕ್ತಾಮಣಿವತ್ಸುಜಾತಃ .
 ಶುದ್ಧಾತ್ಮನಸ್ತೇ ಸುಜನಾದೃತಸ್ಯ
 ಯತ್ತೇ ಗುಣಗ್ರಾಹಿ ಸದಾ ಹೃದಾಸೀತ್ .. 3..
 ಭಕ್ತಿಗುರೌ ವಾ ಪರಮೇಶ್ವರೇ ವಾ
 ಪ್ರಣೀಯತೇ ಯಾ ಪುರುಷೇಷು ಲೋಕೇ .
 ಧರ್ಮಾರ್ಥಕಾಮಾಮೃತದೋಹನೀ ಸಾ
 ಧಿನೋತಿ ದೋಗ್ಧೀವ ಕುಲಂ ತದೀಯಂ .. 4..
 ಅನನ್ಯಭಾಜಾ ಪರಮಂತಕಾರಿ-
 ಭಕ್ತ್ಯಾ ಭವಾನ್ಯೇವ ನೃಣಾಂ ಪ್ರಸೀದೇತ್ .
 ತಸ್ಮಿನ್ಪ್ರಸನ್ನೇ ತರುಣೇಂದುಮೌಲೌ
 ತದ್ವಸ್ತು ಕಿಂ ಯತ್ತಿಜಗತ್ಕಲಭ್ಯಂ .. 5..
 ಶಕ್ಯಃ ಪುರಾ ವಾಲ್ಮಲಿನಾ ಶರೋಘೈ-

ರಂಭೋಮುಚಾ ಹಂಸ ಇವಾಭಿಭೂತಃ .
 ಅಗಾತ್ವಯೋಧಿಂ ಹರಿನಾಭಿಪದ್ಮಾ-
 ಮೋದೋತ್ತರೈರಾರ್ತಿಹರಂ ಮರುದ್ಭಿಃ .. 6..
 ಕಿರಂತಮಂಭಃಕಣಬೃಂದಮುಚೈಃ
 ಸಹೈವ ಮುಕ್ತಾಮಣಿಭಿಃ ಸಮಂತಾತ್ .
 ರತ್ನಾಕರತ್ವಂ ಮಮ ಜೀವಲೋಕೋ
 ವ್ಯಕ್ತಂ ವಿಜಾನಾತ್ವಿತಿ ವಾಂಛಯೇವ .. 7..
 ಉದ್ಗಚ್ಛತೀಂದಾವುರುಹರ್ಷಯೋಗಾ-
 ದುತ್ತಾನಿತ್ಯೈರೂರ್ಮಿಭುಜೈರ್ನಿಶಾಸು .
 ಉಡೂನಿ ಡಿಂಡೀರಮಿಷಾದುಪಾತ್ತಾ-
 ನ್ಯುಚ್ಚಾವಚಾನ್ಯನ್ವಹಮುದ್ವಹಂತಂ .. 8..
 ತರಂಗಹಸ್ತಾಂಚಲಧೂಯಮಾನ-
 ಪ್ರವಾಲಡೋಲಾಫಲಕಾಧಿರೂಢಂ .
 ಬೃಂದಂ ಪಯೋಮಾನುಷದಂಪತೀನಾಂ
 ಮುಕ್ತಾಕಲಾಪೈರ್ಮುಹುರಂಚಯಂತಂ .. 9..
 ಗವೋದ್ಧತಾಂಭೋಗಜಬೃಂದವಪ್ರಾ-
 ಘಾತಕ್ಷಣೋದ್ಭೂತಘಣಾತ್ಮತೇನ .
 ಸಂಸೂಚಯಂತಂ ಶತಕೋಟಿಭೀತ್ಯಾ
 ಶೈಲಾನಧಸ್ತಾತ್ಸಲಿಲೇ ನಿಮಗ್ನಾನ್ .. 10..
 ತತ್ರಾಥ ದರ್ವೀಕರರಾಜತಲ್ಪೇ
 ಪಯೋಮಿಲತ್ಫೇನಸಮೂಹಕಲ್ಪೇ .
 ಶಯಾನಮಿಂದ್ರೋಪಲಚಾರುದೇಹಂ
 ಹಿಮಾಚಲಾರೂಢಮಿವೋದವಾಹಂ .. 11..
 ಆಕಂಠಪೀತಾಮಸುರಾಸ್ತಧಾರಾಂ
 ಜ್ವಾಲಾಮಿಷಾದುದ್ವಮತಾ ಸಮಂತಾತ್ .
 ಚಕ್ರೇಣ ಕೃತ್ತದ್ವಿಪಕರ್ಷಣೋದ್ಯ-
 ನ್ನಕ್ರೇಣ ಪಾರ್ಶ್ವೇ ನಿಭೃತೇನ ಜುಷ್ಠಂ .. 12..
 ಚಲಾಹಕಾಂತರ್ವಲದಂಶುಮಾಲಿ-
 ಕ್ರಮೋಲ್ಲಸತ್ಕೃಸ್ತುಭರತ್ನಕಾಂತ್ಯಾ .
 ಸಂರೂಪಿತಂ ವಾಮಕರೇಣ ಶಂಖಂ
 ಸಂಧ್ಯಾಂಶುಶೋಣೇಂದುಸಮಂ ದಧಾನಂ .. 13..
 ಪಯೋಧಿಕನ್ಯಾಪರಿರಂಭಲಗ್ನ-

ಕಾಶ್ಮೀರಜಂಬಾಲಮುರಃಕವಾಟೇ .
 ಮುದಾ ಮುಹುರ್ಮೂರ್ತಮಿವಾನುರಾಗಂ
 ಶ್ರೀವತ್ಸಚಿಹ್ನೇನ ಸಮಂ ವಹಂತಂ .. 14..
 ಮ್ಲಾನೇತರಾ ಚಂಪಕಮಾಲಿಕಾ ವಾ
 ಸ್ಥಿರದ್ಯುತಿಶ್ಚಾರುತಟಿಲ್ಲತಾ ವಾ .
 ತತೋಜ್ಜಲಾ ವಾ ತಪನೀಯ ರೇಖೇ-
 ತ್ಯಲ್ಲಿಖ್ಯಮಾನಾಂ ಶ್ರಿಯಮುದ್ವಹಂತಂ .. 15..
 ಶ್ರಿಯಾ ಸುಧಾಶೀತಲಯಾ ಶ್ರಿತಾನಾಂ
 ತಾಪಂ ಹರಂತಂ ಜನದರ್ಶನೀಯಂ .
 ಪುರಃ ಪುರಾಣಂ ಪುರುಷಂ ವಲಾರಿ-
 ಶ್ಚಕೋರಕಶ್ಚಂದ್ರಮಿವಾಲುಲೋಕೇ .. 16..
 ಪ್ರಣಮ್ಯ ಬದ್ಧಾಂಜಲಿಸಂಪುಟೇನ
 ಸಹಸ್ರನೇತ್ರೇಣ ಸಹಾನಿಮೇಷೈಃ .
 ತೋಷ್ಣಯ್ಯಮಾನೋಽತುಲದಿವ್ಯರೂಪೋ
 ದಯಾಲುರೇನಂ ದನುಜಾರಿರೂಚೇ .. 17..
 ಯುಷ್ಮಾಕಮತ್ರಾಗಮನಂ ಯದರ್ಥಂ
 ಯೋಗೇನ ಜಾನಾಮಿ ತದೇತದದ್ಯ .
 ವಧ್ಯೋ ನ ತೇ ವಜ್ರಕರೋರಕಾಯಃ
 ಸ ವಾಲ್ಮಲಿಃ ಶಕ್ರ ವಿನಾ ತಪೋಭಿಃ .. 18..
 ಶಚೀಪತೇಽತಃ ಶಿವರಾಜಧಾನೀಂ
 ತಿಲ್ವಾಟವೀಮೇತ್ಯ ತಪಶ್ಚರ ತ್ವಂ .
 ತತ್ರಾಹಮೇತ್ಯ ತ್ವದನುಗ್ರಹಾರ್ಥಂ
 ವತ್ಸ್ಯಾಮಿ ಶೈಲೇ ವರದಸ್ಥಿ ಕೂಟೇ .. 19..
 ಇತ್ಯುಕ್ತವಂತಂ ಪತಿಮಿಂದಿರಾಯಾಃ
 ಪ್ರಣಮ್ಯ ತೇನ ಪ್ರಹಿತೋಽಥ ಶಕ್ರಃ .
 ತಿಲ್ವಾಟವೀಮೇತ್ಯ ತಪಶ್ಚಚಾರ
 ಪ್ರಸಾದಹೇತೋಃ ಪರಮಸ್ಯ ಪುಂಸಃ .. 20..
 ತಪೋ ವಿತನ್ವಂದ್ಯುಪತಿಸ್ತಪತೌಫ
 ಪಂಚಾಗ್ನಿಮಧ್ಯೇ ಪ್ರತಿತಿಷ್ಠತಿ ಸ್ಮ .
 ಸದ್ಯಃ ಕಥಂ ಸಾಹಸಮಂತರೇಣ
 ಭದ್ರಾಣಿ ಲೋಕೇ ಪುರುಷಾ ಭಜೇರನ್ .. 21..
 ನಾಗೇಶ್ವರೋ ನನ್ನಿಹ ವಾಯುಭಕ್ಷೋ

ವಿಷ್ಣುಂ ವಶೀಚಕ್ರ ಇತೀವ ಮತ್ವಾ .
 ನಾಕೇಶ್ವರೋಽಪಿ ಸ್ವಯಮೀದೃಶೋಽಭೂ-
 ನ್ನಾಥಂ ವಶೀಕರ್ತುಮನಾಸ್ತಮೇವ .. 22..
 ಗುರೂಪದಿಷ್ಠಂ ಪುನರೇಷ ಕುರ್ವ-
 ನ್ನಶೂನ್ಯಶಯ್ಯಾವ್ರತಮಾದರೇಣ .
 ಪ್ರಹರ್ಷಯಾಮಾಸ ಪರಂ ಪುಮಾಂಸಂ
 ಗುರುಪ್ರಸಾದಃ ಕಿಲ ಕಾರ್ಯಸಿದ್ಧಿಃ .. 23..
 ಪ್ರಸುಪ್ತಪಂಕೇರುಹಮಂಡಲಸ್ಯ
 ಪ್ರಗೇ ತಟಾಕಸ್ಯ ಪುರೋರ್ಯಮೇವ .
 ಪ್ರಮೀಲಿತಾಕ್ಷಿಪ್ರಕರಸ್ಯ ವಿಷ್ಣುಃ
 ಪ್ರಬೋಧಕೃತ್ಪಾದುರಭೂದ್ರಮೇಶಃ .. 24..
 ಶ್ರಾಂತೋಽಸಿ ವಜ್ರಿನ್ಸುಚಿರಂ ತಪೋಭಿ-
 ಮರ್ಹೇಶಿತುಸ್ತ್ವಂ ಮಮ ಚ ಪ್ರಸಾದಾತ್ .
 ಜಹಿ ದ್ವಿಷಂ ತಂ ಜಯಮಾಪ್ನುಹೀತಿ
 ವ್ಯಾಹೃತ್ಯ ವಿಷ್ಣುವಿಸಸರ್ಜ ಜಿಷ್ಣುಂ .. 25..
 ತತೋ ವಿಜಿತ್ಯ ದ್ವಿಷಮಾಪ ರಾಜ್ಯಂ
 ಶಕ್ರೋ ಹರಿಸ್ತು ಸ್ವಯಮೀಶನಾಟ್ಯಂ .
 ದಿದೃಕ್ಷುರಾಸ್ತೇಽಹಿಶಯೋಽತ್ರ ತೇನ
 ತ್ವದಿಷ್ಟಲಾಭಸ್ತಪಸಾತ್ರ ಭಾವೀ .. 26..
 ಪುತ್ರೈಕದಾ ಪುಲ್ಕಸಜಾತಿರೇಕೋ
 ವ್ಯಾಧೋ ವಸನ್ವಿಂಧ್ಯಗಿರಿಪ್ರದೇಶೇ .
 ತೀರ್ಥಾಟನೋತ್ಸಾಹಜುಷಾಂ ದ್ವಿಜಾನಾಂ
 ವಸೂನ್ಯಸೂನ್ಯಪೃಹರದ್ವಿಶಂಕಃ .. 27..
 ಹಿಂಸಾವಿಹಾರೋಽಯಮತಿಪ್ರಭೂತಂ
 ಸಂಪಾದ್ಯ ವಿತ್ತಂ ಸುಹೃದೇ ತದರ್ಥಂ .
 ದ್ವಿಜಾಯ ಕಸ್ಮೈಚಿದದಾತ್ಮದಾಚಿ-
 ತ್ಸ ತಂ ದಯಾಲುಃ ಸ್ವಯಮಿತ್ಯುವಾಚ .. 28..
 ಸಖೇ ವಚೋ ಮೇ ಶೃಣು ಸಾರಭೂತಂ
 ಸುದುರ್ಲಭಂ ಮಾನುಷಜನ್ಮ ಜಂತೋಃ .
 ಪುಣ್ಯಾದಿದಂ ಪ್ರಾಪ್ಯ ಪುನರ್ವಿಮೋಹಾ-
 ತ್ಪಾಪಾನಿ ಕುರ್ವನ್ಮರೇವ ಲೋಕೇ .. 29..
 ಆಯುರ್ಹರತ್ಯಸ್ತಮಯೋದಯಾಭ್ಯಾ-

ಮಲ್ಪಾಲ್ಪಮಕೋಽನ್ವಹಮಸ್ಯ ಜಂತೋಃ .
 ಉತ್ತಾನಕೂಪಾಂಭ ಇವೋಷ್ಟಕಾಲೇ
 ನ ವೇತ್ತ್ಯಯಂ ಪ್ರತ್ಯುತ ನಂದತೀಹ .. 30..
 ಮಜ್ಜಾಸ್ಥಿಮೇದೋರುಧಿರಾಮಿಷತ್ವ-
 ಕ್ಷಾಯೇ ಶರೀರೇ ಪರಿಣಾಮಹೇಯೇ .
 ವಿನಶ್ವರೇ ವ್ಯಾಧಿನಿಧೌ ವಿವೇಕೇ
 ರಕ್ಷತ್ವಬುದ್ಧ್ಯಾ ರಚಯೇದಘಂ ಕಃ .. 31..
 ಚಂದ್ರಾನನಾ ಚಂಪಕದಾಮಗೌರೀ
 ಕುಂಭಸ್ತನೀ ಕುಂಜರಗಾಮಿನೀತಿ .
 ಸಂಭಾವಯನ್ಕಾಮಪಿ ಚರ್ಮಭಸ್ತ್ರಾಂ
 ದುಷ್ಕರ್ಮ ಮೂಢಸ್ತನುತೇ ತದರ್ಥಂ .. 32..
 ಭಾರ್ಯಾಃ ಸುತಾ ಬಂಧುಜನಾಃ ಪರೇ ಚ
 ಯಾವದ್ಧನಂ ತಾವದುಪಾಸತೇಽಮುಂ .
 ವಿತ್ತೇನ ಹೀನಂ ತು ವಿನೈವ ಹೇತು-
 ಮುತ್ಸೃಜ್ಯ ವಿಶ್ವಾಸಮುದಾಸತೇ ತೇ .. 33..
 ಪಾಪಾನಿ ಕೃತ್ವಾ ಪರಿಸಂಚಿತಂ ಸ್ವಂ
 ಭುಂಕ್ತೇ ಗೃಹೇ ಬಂಧುಜನೋಽಸ್ಯ ಕಾಮಂ .
 ಭೋಕ್ತವ್ಯಮೇಕೇನ ಪರತ್ರ ಲೋಕೇ
 ಸ್ವೇನೈವ ಪಾಪಸ್ಯ ಫಲಂ ತು ಶಶ್ವತ್ .. 34..
 ತತ್ಕರ್ಮ ಕುರ್ವನ್ನತಿದಾರುಣಂ ತ್ವಂ
 ಕದಾಪಿ ಧರ್ಮಸ್ಯ ಕಥಾಂ ನ ವೇತ್ಸಿ .
 ಕರೇಣ ಪಾಶಂ ಕಲಯನ್ಮೃತಾಂತಃ
 ಸಮಾಗತಶ್ಚೇತ್ತವ ಕಃ ಸಹಾಯಃ .. 35..
 ಸಂಸಾರಸಿಂಧೌ ಸಹಸಾವತೀರ್ಣಂ
 ಪಾರಂ ವೃಷಃ ಪ್ಲಾವಯತಿ ಪ್ಲವೋ ವಾ .
 ಅಧೋ ನಯತ್ಯಾಶುತರಾಮಘಾಲೀ
 ಕಂಠೇ ನಿಬದ್ಧೇವ ಶಿಲಾತಿಗುರ್ವೀ .. 36..
 ಪಾಪಾಪನೋದಾಯ ಭವಾದೃಶಾನಾಂ
 ಸಂಭೂಯ ನಾಲಂ ನಿರಯಾಃ ಸಮಸ್ತಾಃ .
 ದಹೇಯುರೇಧಾಂಸಿ ದವಾಗ್ನಿಖಂಡಾಃ
 ಕಿಂ ಕುರ್ಯುರಾಸಾದ್ಯ ತು ಗಂಡಶೈಲಾನ್ .. 37..
 ಮೋಹಾದನಿಷ್ಟೇಷು ಕೃತೇಷ್ಟಬುದ್ಧೇಃ

ಪದೇ ಪದೇ ಪಾತಕಕಾರಿಣಶ್ಚ .
 ಕ್ಷೀಣಾಯುಷಸ್ತೇ ಶಲಭೋಪಮಸ್ಯ
 ತಿಲ್ವಾಟವೀದೇಶಗತಿರ್ಹಿತೈಕಾ .. 38..
 ಇಮಂ ಸಮಾಕರ್ಣ್ಯ ಹಿತೋಪದೇಶಂ
 ಸ ಪುಲ್ಕಸಸ್ತೇನ ಸಹ ದ್ವಿಜೇನ .
 ತಿಲ್ವಾಟವೀಮೇತ್ಯ ಧೃತಾನುತಾಪಃ
 ಶಾಂತಸ್ತಪಸ್ವೀ ಶಿವಧಾಮ ಭೇಜೇ .. 39..
 ಮಧ್ಯಾಹ್ನಕಾಲೇ ಮಕರಂದನದ್ಯಾಃ
 ಪೂರೇ ವಿಹೃತ್ಯ ಪ್ರಮದೇನ ಯತ್ರ .
 ಪುಲಿಂದಬಾಲಾಃ ಪುನರೇವ ಸಾಯಂ
 ಪರಾಗಪಾಲೀಪುಲಿನೇ ಲುಠಂತಿ .. 40..
 ಸರ್ವತ್ರ ಶಾಖಾಚ್ಛದಪುಷ್ಪಪೂರ್ಣಾಃ
 ಫಲಂತ್ಯಜೀರ್ಣಾ ದ್ರುಲತಾಃ ಸ್ವಕಾಲೇ .
 ಚಿರಂತನೋ ಯತ್ರ ತು ಚಿತ್ರಮೇಕಃ
 ಸ್ಥಾಣುಃ ಸದೈಕಾ ಚ ಫಲತ್ಯಪರ್ಣಾ .. 41..
 ವಿದ್ಯಾಧರಾ ಯತ್ರ ವಿಲಾಸಿನೀಭಿಃ
 ಸಮಂ ಲತಾಸದ್ಗುಸು ಸಾನುರಾಗಾಃ .
 ಸಂಗೀತವಿದ್ಯಾರಸಿಕಾ ರಮಂತೇ
 ನಿರ್ವೇಶಿನಃ ಕೀಚಕನಾದಭೇದೈಃ .. 42..
 ಪಂಚಾನನಾ ಯತ್ರ ಶಿವಾಪರೀತಾ
 ಗಜಾರಯೋ ಬದ್ಧಗುಹಾಭಿಲಾಷಾಃ .
 ಭೀಮಾಃ ಶರನ್ನೀರದಗೌರದೇಹಾಃ
 ಸಟಾಭಿರಾಮಾಃ ಸತತಂ ವಸಂತಿ .. 43..
 ನಿಕುಂಜಲೀನೇ ನಿಬಿಡೇಽನ್ಧಕಾರೇ
 ದರ್ಪಾತ್ಪ್ರತಿದ್ವಂದ್ವಿಧಿಯಾ ಪ್ರಪತ್ಯ .
 ಭಲ್ಲೂಕಮಲ್ಲಾಃ ಪರಿಭಗ್ನದಂಷ್ಟ್ರಾಃ
 ಪಲಾಯಮಾನಾಃ ಪ್ರಣದಂತಿ ಯತ್ರ .. 44..
 ಅಧೀಯತೇಽಧ್ಯಾಯದಿನೇಷು ಯತ್ರ
 ಶುಕೈಃ ಸಹ ಸ್ವಾಶ್ರಮಸೀಮ್ನಿ ಬಾಲಾಃ .
 ಶಾರ್ದೂಲಸಿಂಹರ್ಕ್ಷವರಾಹಶಾಬ್ಧಿಃ
 ಕ್ರೀಡಂತ್ಯನಧ್ಯಾಯದಿನೇಷು ಕಾಮಂ .. 45..
 ತಾಂ ಭಕ್ತಿಕನ್ಯಾಮಣಿಜನ್ಮಭೂಮಿಂ

ವಿದ್ಯಾನಟೀವಿಭ್ರಮರಂಗಶಾಲಾಂ .
 ವಿಮುಕ್ತಿವಧ್ವಾಶ್ಚ ವಿವಾಹವೇದಿಂ
 ತಿಲ್ವಾಟವೀಮೇತ್ಯ ತಪಃ ಸ ತೇಪೇ .. 46..
 ಚಿರಂ ಚರನ್ನತ್ರ ತಪಸ್ತಪಸ್ವೀ
 ತಟೀ ತಟಾಕಸ್ಯ ವಸನ್ಯಸನ್ನಂ .
 ಆಮೂಲಚೂಡಂ ಹರಿಚಂದನಾದ್ಯೈಃ
 ಶ್ರೀಮೂಲನಾಥಂ ಶಿವಮರ್ಚತಿ ಸ್ಮ .. 47..
 ಬಿಲ್ವೀದಲೈರೇಷ ಬಿಸಪ್ರಸೂನೈ-
 ಜ್ಞತೀಸರೈಶ್ಚಂಪಕದಾಮಭಿಶ್ಚ .
 ಸಂಪೂಜಯನ್ನಾಂಬಶಿವಂ ವ್ಯನೈಷೀ-
 ದನೇಹಸಂ ಕಂಚಿದಖಂಡಭಕ್ತಿಃ .. 48..
 ಆಹರ್ತುಕಾಮಃ ಕುಸುಮಂ ಹಿಮಾನೀ-
 ಕರಾಲಿತೇ ಕಂಟಕಿತೇ ವನೇಽಸೌ .
 ನಿಶಂಕಸಂಚಾರಕೃತೇ ನಿಶಾಸು
 ವ್ಯಾಘ್ರಾಂಘ್ರಿಭಾವಂ ವರಮಾಪ ಶಂಭೋಃ .. 49..
 ಸಿತೇತರಗ್ರೀವಮುಮಾಸಹಾಯಂ
 ತ್ರಿಲೋಚನಂ ದಿವ್ಯತನುಂ ಯುವಾನಂ .
 ಸ್ಮೇರಾನನಂ ಚಂದ್ರಕಲಾವತಂಸಂ
 ಧ್ಯಾಯನ್ನಯಂ ದೇವವರಂ ಸ ಧನ್ಯಃ .. 50..
 ಮೌಂಜೀಧರೋಽಯಂ ಮೃಗಚರ್ಮವಾಸಾಃ
 ಶುಭೋಪವೀತಃ ಸುಪಲಾಶದಂಡಃ .
 ಭಾಲೋಲ್ಲಸದ್ಭಾಸ್ಮನಬಿಂದುರಾಸೀ-
 ನ್ಮನೇಃ ಸುತೋ ಮೂರ್ತ ಇವಾಶ್ರಮೋಽಗ್ರ್ಯಃ .. 51..
 ತಂ ವ್ಯಾಘ್ರಪಾದಂ ತಪಸಿ ಪ್ರಸಕ್ತಂ
 ಕೃತಾಂಬಿಕಾನಾಥನತಿಃ ಕುಮಾರಂ .
 ಗುರುಃ ಕದಾಚಿತ್ಕೃಪಯಾ ಸಮೇತ್ಯ
 ಹೃಷ್ಟಃ ಪ್ರಣಮ್ರಂ ಹಿತಮಿತ್ಯುವಾಚ .. 52..
 ಪ್ರತಿಷ್ಠಿತಸ್ತ್ವಂ ಪ್ರಥಮಾಶ್ರಮೇಽಸ್ಮಿ-
 ನ್ನಧೀತವೇದೋಽಸ್ಯನೃಣೋ ಮುನೀನಾಂ .
 ಇಷ್ಟಾ ಸುರಾಣಾಂ ಪ್ರಜಯಾ ಪಿತೃಣಾ-
 ಮಾನ್ಯಣ್ಯಮಾಪ್ನುಹ್ಯಧುನಾ ಗೃಹೀ ಸನ್ .. 53..
 ಅನ್ಯಾಶ್ರಮಾಃ ಕೇವಲಮಾತ್ಮನೀನಾ

ವಿನಾಶ್ರಮಂ ವಿಶ್ವಜನೀನಮೇನಂ .
 ಉದ್ವೋತಯಾನ್ಯಾನುದಿತೋಽರ್ಕವತ್ತ-
 ತ್ವದ್ವೋತಭಾವಂ ಭಜ ಮಾ ಕದಾಪಿ .. 54..
 ಹಿತಂ ಪಿತುರ್ವಾಕ್ಯಮಿದಂ ಗೃಹೀತ್ವಾ
 ಸ ವ್ಯಾಘ್ರಪಾದಃ ಸ್ವಗುಣಾನುರೂಪಾಂ .
 ಸತೀಂ ವಸಿಷ್ಠಸ್ಯ ಮುನೇಃ ಸ್ವಸಾರ-
 ಮುದುಹ್ಯ ಧರ್ಮಾನುಚಿತಾನ್ವ್ಯತಾನೀತ್ .. 55..
 ಸಾ ವ್ಯಾಘ್ರಪಾದಂ ಸಮುಪಾಶ್ರಯಂತೀ
 ನಗಪ್ರಕಾಂಡಂ ನವಮಲ್ಲಿಕೇವ .
 ಕಾಲೇ ನವಂ ಗುಚ್ಛಮಿವಾಚ್ಛಕಾಂತಿ-
 ಬರ್ಭಾರ ಗರ್ಭಂ ಭುವನಾಭಿನಂದ್ಯಂ .. 56..
 ಕಲೇವ ಚಂದ್ರಸ್ಯ ತದಾ ಕೃಶಾಂಗೀ
 ಕಾಂತ್ಯಾಃ ಪ್ರಪೂರೈರ್ವವೃಧೇಽನ್ವಹಂ ಚ .
 ವರಾಹದಂಷ್ಟ್ರೇವ ವಿಪಾಂಡುವರ್ಣಾ
 ವಸುಂಧರಾಸಕ್ತಿಮತೀ ಚ ಸಾಭೂತ್ .. 57..
 ಹಠಾತ್ಸ್ವಮಾಕ್ರಾಂತವತೋರಿದಾನೀಂ
 ಕಾಷ್ಟ್ಣ್ಯಂ ಮುಖೇಽಭೂತ್ಕುಚಯೋರತೀವ .
 ಆಕಣ್ಯ ಮಧ್ಯಂ ತದವೇಕ್ಷಿತುಂ ದ್ರಾ-
 ಕ್ಷ್ಯಯಂ ಬಹಿಃ ಪ್ರಾದುರಭೂತ್ಸುಕೇಶ್ಯಾಃ .. 58..
 ಪದೇ ಪದೇ ಗ್ಲಾಯತಿ ಬಾಹುವಲ್ಲಿ-
 ಮಂಸೇ ಸಖೀನಾಮಬಲಾ ನಿಧತ್ತೇ .
 ನಿರಂತರಂ ನಿಶ್ಚಿಸಿತೀತಿ ವಾರ್ತಾ
 ಕರ್ಣೇ ಸುಧಾಂ ತತ್ಕಮಿತುರ್ನ್ಯಷಿಂಚತ್ .. 59..
 ವಿಕ್ಷೋಭ್ಯಮಾಣೇವ ಪಯೋಧಿವೇಣೀ
 ನಿರ್ಮಥ್ಯಮಾನೇವ ನಿವಾರಣೇ ಸಾ .
 ಕಾಂತಾಮಣಿಃ ಕುಂಧನಖಿದ್ಯಮಾನಾ
 ತೇಜೋಮಯಂ ದಿವ್ಯಮಸೂತ ಸೂನುಂ .. 60..
 ವಸಿಷ್ಠಮುಖ್ಯಾ ಮುನಯಃ ಸಮೇತ್ಯ
 ವೈಯಾಘ್ರಪಾದಂ ದಿವಸೇ ಶುಭಂಯೌ .
 ಆಸನ್ನಯಜ್ಞಾನ್ವಯಮಾಗಮಜ್ಞಂ
 ಮೋದಾದಕುರ್ವನ್ನಪಮನ್ಯುಸಂಜ್ಞಂ .. 61..

ಆಜಾನಶುದ್ಧೈಃ ಸುರಭೇಃ ಪಯೋಭಿ-
 ಮೂರ್ತೇಃ ಸ್ವಯಂ ಸತ್ತ್ವಗುಣೈರಿವಾಮುಂ .
 ಕೃತೋದಯಂ ಮಾತುಲಗೇಹಸೀಮ-
 ನ್ಯರುಂಧತೀ ವರ್ಧಯತಿ ಸ್ಮ ಹರ್ಷಾತ್ .. 62..
 ಮಾಧ್ಯಂದಿನಿಸ್ತದನು ಮಾತುಲಗೇಹಮಧ್ಯಾ-
 ದ್ವೇದೋಕ್ತಕರ್ಮವಿಹಿತಾತಿಶಯಂ ಕುಮಾರಂ .
 ವೈತಾನಪಾವಕಮಿವಾಧ್ವರವೇದಿಮಧ್ಯಾ-
 ದಾದಾಯ ತಿಲ್ವವನಮಾಪ ಮುದಾ ಸದಾರಃ .. 63..
 ಮುಗ್ಧಂ ವನ್ಯಾಹಾರವೈರಸ್ಯಯೋಗಾ-
 ದ್ವುಗ್ಧಂ ಸ್ಮಾರಂ ಸ್ಮಾರಮೇನಂ ರುದಂತಂ .
 ಆರಾನ್ನೀತಂ ವೀಕ್ಷ್ಯ ಪಿತ್ರಾ ಹರೋಽಸ್ಮೈ
 ಕ್ಷೀರಾಬ್ಧಿಂ ದ್ರಾಗಾನಯದ್ಧೀನಬಂಧುಃ .. 64..
 ಪುನರಪಿ ಸಹ ಪತ್ನ್ಯಾ ಪುಣ್ಯಕೃತ್ವಾಘ್ರಪಾದೋ
 ನಟಪರಿಬೃಢದಿವ್ಯಾನಂದನಾಟ್ಯಂ ದಿದೃಕ್ಷುಃ .
 ಅತನುತ ಶಿವಪೂಜಾಮಾದರಾದಾಪ್ತವಾಚಾ
 ಪರಮಸಖಪತಂಜಲ್ಯಾಗಮೈಕಪ್ರತೀಕ್ಷುಃ .. 65..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೀಶವಿಜಯೇ ಸರ್ಗಂ ದ್ವಿತೀಯಂ ವ್ಯಧಾತ್ ..
 ಇತಿ ಶ್ರೀಮದ್ವಾದ್ವಾದೂಲಕುಲತಿಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೀಶವಿಜಯಾಖ್ಯೇ
 ಮಹಾಕಾವ್ಯೇ ದ್ವಿತೀಯಃ ಸರ್ಗಃ ಸಂಪೂರ್ಣಃ .

3. ತೃತೀಯಃ ಸರ್ಗಃ

ಕೈಲಾಸಶೈಲಮಧಿಗತ್ಯ ಕದಾಚಿದಾರಾ-
 ನ್ನಾರಾಯಣಃ ಸವಿನಯಂ ಪ್ರಣಮಂಷ್ಮಾವೇನ .
 ಆಲಿಂಗ್ಯ ಗಾಢಮಭಿನಂದ್ಯ ಚ ಭದ್ರಪೀಠೇ
 ಪಾರ್ಶ್ವೇ ವಿಚಿತ್ರಮಣಿಭಾಸಿನಿ ವೇಶಿತೋಽಭೂತ್ .. 1..
 ತತ್ರ ಕ್ಷಣಂ ತರಲವೇತ್ರಲತಾವಿಲಾಸ-
 ವ್ಯಾಖ್ಯಾತತತ್ತದಧಿಕಾರವಿಶೇಷಯೋಗಃ .
 ಪ್ರಸ್ಥಾಪಯಂದಿಗಧಿಪಾನ್ಪಭವೇ ನಿವೇದ್ಯ

ತೈಲೋಕ್ಯಭಾರಭೃದದೃಶ್ಯತ ತೇನ ಭೃಂಗೀ .. 2..
 ರೋಮಂಧಲೋಲಗಲಕಂಬಲಲಂಬಿಘಂಟಂ
 ಕಂಠಕ್ಷಣತ್ಕನಕಕಿಂಕಣಿಕಾಕಲಾಪಂ .
 ಚಂದ್ರಾಂಶುಗೌರಚಲಚಾಮರಚಾರುಶೃಂಗಂ
 ಸಾಕ್ಷಾಚ್ಚಕಾರ ಧುರಿ ಶಾಕ್ಯರಾಜಮೇಷಃ .. 3..
 ದ್ವೈಮಾತುರೋದರಘಣಾಧರಪಾರಣೋತ್ಕ-
 ಷಾಣ್ಮಾತುರೀಯರಥಸಂಭೃತವಲ್ಲಿತಾನಿ .
 ಆಲೋಕ್ಯ ಕಿಂಚಿದವಲಂಬಿತಮಂದಹಾಸಾ-
 ಮಂಬಾಮಪಶ್ಯದಪಿ ಸಾದರಮಂಬುಜಾಕ್ಷಃ .. 4..
 ತಾವತ್ಸಮುದ್ರ ಇವ ಶಾಂತತರಂಗಘೋಷೇ
 ಮಾಶಬ್ಧಿಕಸ್ತಿಮಿತಮರ್ದಲತಾಲಗೀತೇ .
 ಸರ್ವೇಶಯೋಃ ಸದಸಿ ಸಂಲಪತೋರ್ಮುಹೂರ್ತಂ
 ಚಿತ್ರಾರ್ಪಿತಾ ಇವ ಬಭುಃ ಸನಕಾದಿಸಿದ್ಧಾಃ .. 5..
 ಪ್ರಾಲೇಯಶೈಲತನಯಾಪರಿಕರ್ಮಿತಸ್ವ-
 ದೇಹೋಕ್ತವಿಶ್ವಜನನೀಜನಕೈಕಯೋಗಃ .
 ಭಾಲೇಕ್ಷಣೋಽಬ್ಜನಯನೇನ ಮಿಥಃ ಪ್ರಜಲ್ಪ್ಯ
 ಪ್ರಸ್ಥಾಪ್ಯ ಸಂಸದಮನೇನ ಸಹ ಪ್ರತಸ್ತೇ .. 6..
 ವಿಶ್ವಾತಿಶಾಯಿಸುಷಮೋದಯವೀಕ್ಷಣೀಯೌ
 ದಾಂಪತ್ಯದರ್ಶಿತಮಿಥಃಪ್ರಣಯಾನುಬಂಧೌ .
 ಆಸೇದತುಃ ಸ್ವಯಮನೀಶ್ವರವಾದಿಜುಷ್ಠಂ
 ತೌ ದೇವದಾರುವನಮೀಪ್ಸಿತದುಷ್ಟಶಿಕ್ಷೌ .. 7..
 ಕಂದರ್ಪಕೋಟಿಕಮನೀಯತನುಃ ಕಪಾಲೀ
 ಮಂದಸ್ಥಿತಾಂಕುರಮನೋಹರಗಂಡಭಾಗಃ .
 ಕುಂದಪ್ರಸೂನರದನಃ ಕುಮುದಾಪ್ತಚೂಡೋ
 ನಂದದ್ಗುಣೋ ವನಮಗಾಹತ ತನ್ನಟೇಶಃ .. 8..
 ಭಸ್ಮಾನುಲೇಪಪರಿಧೂಸರಪಾಂಡರಾಂಗೋ
 ವಿಸ್ಮಾಪಿತಾಮರಪುರಂದ್ರವಿಕೀರ್ಣಪುಷ್ಪಃ .
 ಉಕ್ಷಾಧಿಭೂಗತಿರುದಾರಕುಮಾರವೇಷೋ
 ಭಿಕ್ಷಾಟನಾಯ ಸುರದಾರುವನಂ ಸ ಭೇಜೇ .. 9..
 ಮಂಜೀರಚಕ್ರಮುಖರಂ ಮಣಿಪಾದುಕಾಂಕಂ
 ಪುಂಜೀಭವನ್ನಖರುಚಿ ಪ್ರಣಿಕುಂಚ್ಯ ಪಾದಂ .
 ಉತ್ತಾನತಾನಗತಿರುದ್ಧತಮುಗ್ಧಕೃ-

ಸ್ತತ್ತಾದೃಶಂ ವ್ಯತತ ತಾಂಡವಮಿಂದುಮೌಲಿಃ .. 10..
 ತಾವತ್ತಪಸ್ವಿತರುಣೀಪರಿಷತ್ತಮೇನ-
 ಮತ್ಯದ್ಭುತಾಕೃತಿಮವೇಕ್ಷಿತುಮಾದರೇಣ .
 ಸ್ವಸ್ವಾಶ್ರಮಾನ್ನಿರಜಿಹೀತ ಸುವರ್ಣವರ್ಣಾಃ
 ಸೌದಾಮಿನೀತತಿರಿವಾಂಬುದಚಕ್ರವಾಲಾತ್ .. 11..
 ಏಕಾ ವಿನಿರ್ಗತವತೀ ನಿಜಯಜ್ಞವಾಟಾ-
 ತ್ವತ್ತೀ ನಿತಂಬಪರಿಮಂಡಲಬದ್ಧಯೋಕ್ತಾ .
 ಸನ್ನಹ್ಯ ಪುಷ್ಪಧನುಷಾ ಸಹಸೇವ ಕೃಷ್ಣಾ
 ಹೃಷ್ಣಾಂತಿಕೇ ಚಿರಮತಿಷ್ಠತ ಹಂತ ತಸ್ಮೈ .. 12..
 ಅನ್ಯಾ ತದೀಯಮುಖಮಂಡಲಮಾದರೇಣ
 ಧನ್ಯಾ ಸುಧಾಕರಮಿವಾಖಿಲದರ್ಶನೀಯಂ .
 ಇಂದೀವರೇಣ ಸರಸೀವ ನಿಜೇಕ್ಷಣೇನ
 ಮಂದೀಭವನ್ಮುಕುಲನೇನ ಮುಹುಃ ಸಿಷೇವೇ .. 13..
 ಸಾಕೂತಮಂದಹಸಿತೇನ ಶಶಾಂಕಮೌಲೀಃ
 ಕಾಕೂದಿತೇನ ಚ ಕರಂಬಿತಪಾರವಶ್ಯಾ .
 ದುಗ್ಧಾನ್ನಮಿತ್ಯುಪಹೃತಂ ನವನೀತಮೇಕಾ
 ಸ್ನಿಗ್ಧಾತ್ಮಕಂ ಸ್ವಮಿವ ಚಿತ್ತಮದಾದಮುಷ್ಠೈ .. 14..
 ಮಾರಪ್ರವೀರವಿಶಿಖೈರಿವ ಮುಚ್ಯಮಾನೈಃ
 ಕೇಶಪ್ರಕೀರ್ಣಕುಸುಮೈರನುಗಮ್ಯಮಾನಾ .
 ಕಾಮಾರಿಮೇತ್ಯ ಲಘು ಕಾಪ್ಯವದತ್ಸುಭಕ್ತಾ
 ಭಕ್ತಾನುರಕ್ತ ಭಗವನ್ನವಲೋಕಯೇತಿ .. 15..
 ಮತ್ತೇಭಕುಂಭತಟಮರ್ದನಲಬ್ಧವರ್ಣಾಃ
 ಪಂಚಾನನಸ್ಯ ನಖರಾ ಇತಿ ನಃ ಪ್ರಸಿದ್ಧಂ .
 ತನ್ಮೇಽದ್ಯ ದರ್ಶಯ ವನೇ ದಯಯಾ ದಿದೃಕ್ಷೋಃ
 ಕುಂಭಸ್ತನೀ ತಮಿತಿ ಗೂಢಮುವಾಚ ಕಾಚಿತ್ .. 16..
 ಪ್ರಸ್ವೇದವಾರಿಕಣಿಕಾಪರಿಶೋಭಿಭಾಲಂ
 ಶ್ವಾಸಾತಿರೇಕದರಜಲ್ಪಿತಚಾರುವಕ್ತ್ರಂ .
 ನಾಟ್ಯಂ ಝಲಂಝಲಿತನೂಪುರಮುದ್ಧತಂ ತ್ವಂ
 ಕಾಲ್ಯಾ ಕೃತಂ ಕುರು ಮಯೇತಿ ತಮಾಹ್ ಕಾಚಿತ್ .. 17..
 ಶಶ್ವತ್ಪ್ರತಾರ್ಯ ಸುದತೀಜನಮರ್ಜಿತಂ ಯ-
 ತ್ವಾಪಂ ತದೇವ ಹಿ ಗಲಂ ಪರಿವೇಷ್ಟತೇ ತೇ .
 ಕ್ಷೇಲಚ್ಛಲಾತ್ಕೃತಮತಃ ಪರವಂಚನೇನ

ಸ್ವಾಮಿಂದಯಸ್ವ ಮಯಿ ಸಾಧ್ವಿತಿ ಕಾಚಿದೂಚೇ .. 18..
 ಮುಗ್ಧಾ ಮುಹೂರ್ತಮವಲೋಕ್ಯ ಶಿವಂ ಪ್ರಮೋದಾ-
 ತ್ಯಾಚಿತ್ವರಿತ್ರುಟಿತಕಂಚುಕಕಂಕಣಾಲಿಃ .
 ಶ್ವಶ್ರುಭಿಯಾ ತಮುಪಸೃತ್ಯ ಸಕಂಕಣಂ ಮೇ
 ದತ್ತಾಶ್ಚ ಕಂಚುಕಮಿತಃ ಪ್ರಚಲೇತ್ಯರೌತ್ತೀತ್ .. 19..
 ಆದಾಯ ಕಾಪಿ ಮಣಿದರ್ವಿಕಯಾನ್ನಮುಚ್ಛೇಃ
 ಪಾತ್ರೇ ಸಮರ್ಪಯಿತುಮುನ್ನಮಿತಾಂಗಯಷ್ಟಿಃ .
 ತಾವತ್ಸಮುಚ್ಛ ಸಿತನೀವಿದುಕೂಲಮಾಶು
 ಹ್ರೀಣಾ ಕರೇಣ ದಧತೀ ಹೃಷಿತಾವತಸ್ಥೇ .. 20..
 ವಾಚಾಲಕಿಂಕಿಣಿವಿಜೃಂಭಿತಹೃದ್ಯಢಕ್ಕಾ-
 ವಾದ್ಯಧ್ವನಿಸ್ಮಿತವಿಕಾಸಿಮುಖೇಂದುಶಂಭೌ .
 ವಲ್ಲತ್ಯುದಾರಮಿತಿ ವಾಮದೃಶಾಂ ತದೀಯಂ
 ಮಂಜೀರಚಕ್ರಯುಗಲಂ ನಿಗಲಂ ಹೃದೋಽಭೂತ್ .. 21..
 ಅತ್ರಾಂತರೇ ಸರಯಮಾಶ್ರಮದೇಶಮಾಪ್ತಾ
 ನಾರಾಯಣೇ ನವನವೋದಿತಯೌವನಶ್ರೀಃ .
 ಕಾದಂಬಿನೀಸವಿಧಕಂದಲಿತೇವ ಶಂಪಾ
 ಪರ್ಯಾಕುಲಂ ಪರಮಹಂಸಕುಲಂ ವಿತೇನೇ .. 22..
 ತಾಟಂಕರತ್ನತರಲಾಂಶುನಿಚೋಲಚಕ್ರ-
 ವ್ಯಾನದ್ಧಗಲ್ಲಮುಕುರವ್ಯತಿರೋಚಮಾನಾ .
 ನಾಲೀಕದೀರ್ಘನಯನಾಂಚಲಕಜ್ಜಲಶ್ರೀ-
 ವ್ಯಾಖ್ಯಾತಮಾರವಿಷದಿಗ್ಧಶರಪ್ರಕಾರಾ .. 23..
 ಧಮ್ಮಿಲ್ಲಮಧ್ಯಗತಚಂಪಕದಾಮಗಂಧ-
 ಮೋಮುಹ್ಯಮಾನಯುವಮಾನಸಮತ್ತಭೃಂಗಾ .
 ಭಾಲಾಮೃತಾಂಶುಶಕಲೋಪರಿಭಾಸಮಾನ-
 ಕಸ್ತೂರಿಕಾತಿಲಕಕಂದಲಿತಾಂಕಶಂಕಾ .. 24..
 ನಾಸಾಂಚಲಾಭರಣಮೌಕ್ತಿಕನಾಮಧೇಯ-
 ನಕ್ಷತ್ರನಿತ್ಯಕೃತಚಂದ್ರಜಿದಾಸ್ಯದಾಸ್ಯಾ .
 ಆಪಾಟಲಾಧರದಲಾರ್ಚಿರುದಾರಸಂಧ್ಯಾ-
 ರಾಗಾನುಬಂಧಿರದನಾವಲಿಬಾಲಚಂದ್ರಾ .. 25..
 ಮಾಣಿಕ್ಯಹೇಮಮಯಮಂಗಲಸೂತ್ರಲಕ್ಷ್ಮೀ-
 ಸಂದರ್ಶಿತ ಸ್ಮರಹರಿಜ್ಜಯತೋರಣಶ್ರೀಃ .
 ಕಾಮೇಶದರ್ಶನಕುತೂಹಲಿಯೌವನದ್ರಾ-

ಗಾನೀತಪೂರ್ಣಕಲಶಾಭಕುಚಾಭಿರಾಮಾ .. 26..
 ಕೌಸುಂಭಕಂಚುಕವಿರಾಜಿಕುಚಾಗ್ರರಿಂಖ-
 ತ್ಯಾಶ್ಮೀರಜನ್ಮರಸಕರ್ಬುರತಾರಹಾರಾ .
 ಸಂಧ್ಯಾರುಚಿಚ್ಛುರಿತಶೈಲತಟಾಂತರುದ್ಯ-
 ತ್ತಾರಾವಲೀರುಚಿರದಿಕ್ತರುಣೀವಿಲಾಸಾ .. 27..
 ನಾಭೀಗಭೀರಸರಸೀಸರಸೋಜ್ಜಿಹಾನ-
 ನಾಲಾಭರೋಮಲತಿಕಾಗ್ರಲಸತ್ಕುಚಾಬ್ಜಾ .
 ಚಂಚದ್ಭುಜಾಯುಗಲಚಂಪಕದಾಮಕೋಟಿ-
 ವ್ಯಾಲಂಬಿಕೋಕನದವಿಭ್ರಮಕಾರಿಹಸ್ತಾ .. 28..
 ಲಾವಣ್ಯಸಿಂಧುಲಹರೀಪುಲಿನಾನುಕಾರಿ-
 ಶ್ರೋಣೀವಿಹಾರಿವಿಹಗಾವಲಿಚಾರುಕಾಂಚಿಃ .
 ಅಬ್ಜೋಪರಿಸ್ಪುರದಧೋಮುಖಹೇಮರಂಭಾ-
 ಸಂಭಾವನಾರ್ಹಚರಣೋಜ್ಜ್ವಲಜಂಘಿಕೋರುಃ .. 29..
 ಮಂಜೀರಮಂಜುರವಸಂಜನಿತಸ್ವಶಂಕಾ-
 ಸಂಪ್ರಾಪ್ತಹಂಸಗಲಹಸ್ತಿಕಚಾರುಯಾನಾ .
 ಆಲೋಹಿತಾಂಬರಸಮುಲ್ಲಸದಂಗವಲ್ಲೀ-
 ಸಂಭಾವಿತಾಭಿನವಚಂದ್ರಕಲಾವಿಲಾಸಾ .. 30..
 ನೀಲೋತ್ಪಲದ್ವಿತಯನಿರ್ಗತಮತ್ತಭೃಂಗೀ-
 ಭಂಗೀವಹಸ್ಪುಟಕಟಾಕ್ಷಪರಂಪರಾಭಿಃ .
 ನಿಃಶೇಷಪೀತನಿಯತವ್ರತಯೋಗವೃಂದ-
 ಹೃತ್ಪಂಕಜೋದಿತವಿವೇಕಮರಂದಬಿಂದುಃ .. 31..
 ಕಿಂಚಿಚ್ಛ್ವತಂ ಕುಚದುಕೂಲಮುರಸ್ಸುದಾರಂ
 ಪ್ರತ್ಯರ್ಪಯಂತ್ಯನುಕಲಂ ಕರಪಲ್ಲವೇನ .
 ಆದಾಯ ಘರ್ಮಕಣಿಕಾಮಲಿಕಾತ್ಕಿರಂತೀ
 ಸೌಂದರ್ಯಬಿಂದುಮಿವ ಶೋಣರುಚಾ ನಖೇನ .. 32..
 ವಾಮೇನ ವಿಶ್ಲಥತರಾಂ ಕಬರೀಂ ಕರೇಣ
 ಕಾಂಚೀಂ ನಿತಂಬಗಲಿತಾಮಿತರೇಣ ಧೃತ್ವಾ .
 ಮೂಲೇ ಕ್ವಚಿದ್ವಿಟಪಿನೋ ಮುಹುರಧ್ವಖೇದಾ-
 ತ್ತಿಷ್ಠಂತ್ಯಮೂಮುಹದಶೇಷಜಗತ್ಕೃಶಾಂಗೀ .. 33..
 ಲೀಲಾವಿಘೋರ್ಣಿತವಿಲೋಚನಕೋಣಪಾತ್ಯೈ-
 ಹಾರಾಲಾಹಲ್ಯಿರಿವ ಜನಾನತಿಮೋಹಯಂತೀ .
 ನೀಲಾಲಕಾಂತಿಕವಿಲೋಲಲಂತಿಕೈಕಾ

ಬಾಲಾ ಪರಿಭ್ರಮತಿ ಕಾನನಸೀನಿ ಕೈಷಾ .. 34..
 ಗಾಢಾನುರಾಗಕಲಶೋದಧಿಚಂದ್ರಿಕಾ ವಾ
 ಶೃಂಗಾರಸೌಧಶಿಖರಾರ್ಪಿತದೀಪಿಕಾ ವಾ .
 ಮಾರೈಂದ್ರಜಾಲಿಕವಿಮೋಹನಪಿಂಭಿಕಾ ವಾ
 ಲೀಲಾಭಿರಾಮರತಿಪಂಜರಶಾರಿಕಾ ವಾ .. 35..
 ರಾಕಾಸುಧಾ ಕಿರಣಮಂಡಲರಮ್ಯವಕ್ತ್ರಾ
 ತಾರಾವಲೀನದೃಶತಾದೃಶತಾರಹಾರಾ .
 ಶೋಣಾಧರಾರ್ಚಿರಧರೀಕೃತಸಾಂದ್ಯರಾಗಾ
 ಶ್ಯಾಮಾ ಪ್ರಪಂಚಯತಿ ಪಂಚಶರಪ್ರತಾಪಂ .. 36..
 ಆಃ ಪಶ್ಯತಾಮಭಿನವಸ್ಮಿತಚಂದ್ರಿಕಾಭಿ-
 ಹೃತ್ತ್ವಾ ಬಹಿಸ್ತಿಮಿರಮಂತರಿವಾರ್ಪಯಂತೀ .
 ಜಾಜ್ವಲ್ಯಮಾನನಖಶೋಣಮಯೂಖಜಾಲೈಃ
 ಪಾರ್ಶ್ವದ್ರುಮಾನ್ಸಪದಿ ಪಲ್ಲವಿತಾನ್ಯರೋತಿ .. 37..
 ಮೋಘೇತರಾ ಕದನಕರ್ಮಣಿ ಮುಷ್ಟಿಮೇಯ-
 ಮಧ್ಯೇಯಮೇವ ಮಕರಧ್ವಜಚಾಪಯಷ್ಟಿಃ .
 ಆದ್ಯಂತಯೋರ್ಯದರವಿಂದಮಥೋತ್ಪಲಂ ಚ
 ಧತ್ತೇ ಪದೇಕ್ಷಣಮಿಷೇಣ ತದೀಯಮಸ್ತ್ರಂ .. 38..
 ಆಲಾನಮುಚ್ಚಲಿತಮಾರುರುಚೇ ತ್ರಿಧೋಚ್ಚೈ-
 ರಾಕೃಷ್ಯತಾದ್ರಿತಟಮಾಯಸಶೃಂಖಲಾ ಚ .
 ಕಾಮದ್ವಿಪೇನ ತದಿದಂ ಕುಚಯೋರಧಸ್ತಾ-
 ದ್ರೋಮಾವಲೀ ತ್ರಿವಲಿನಾಭಿಖನೀತಿ ದೃಷ್ಟಂ .. 39..
 ಪಂಚೇಷುಮುಕ್ತಪಟುಬಾಣಪರಂಪರೋದ್ಯ-
 ಚ್ಛಿದ್ರಾಣಿ ಯೋಗಿನಿವಹೈಶ್ಚಿರಮರ್ಪಿತಾನಿ .
 ಚಿತ್ತಾನ್ಯುರೋಜಯುಗಲೇ ಸುಗುಣಾನಿ ಶುದ್ಧಾ-
 ನೃತ್ಯಾ ಲುಠಂತಿ ನವಹಾರಮಣಿಚ್ಛಲೇನ .. 40..
 ಉದ್ಯದ್ಭಜದ್ವಿತಯಮುದ್ಯತಬಾಹುಮೂಲ-
 ಮುತ್ತಂಭಿತಸ್ತನಮುದಾರವಿಲೋಲಹಾರಂ .
 ಉನ್ನಮ್ರಮಧ್ಯಮುಪವೇಲ್ಲಿತಪಾದಮಸ್ಯಾ
 ಉಜ್ಜ್ವಂಭಿತಂ ಜಯತಿ ಹುಂಕೃತಯೋಗಿದೈರ್ಯಂ .. 41..
 ಇತ್ಥಂ ವಿಭಾವ್ಯ ಧುರಿ ಯೋಗಿಜನಶ್ಚಿರಂ ತಾಂ
 ಮೋಹಾನಿಲವ್ಯತಿಕರಾಸ್ತವಿವೇಕದೀಪಃ .
 ಸ್ನಾನಂ ಜಪಂ ಹವನಮಧ್ಯಯನಂ ಪುರಾಣಂ

ಶಾಸ್ತ್ರಂ ವ್ರತಂ ಚ ಸಕಲಂ ವಿಜಹೌ ಕಿಮನ್ಯತ್ .. 42..
 ಪುಂಖಾನುಪುಂಖಶರವರ್ಷುಕಪುಷ್ಪಚಾಪೇ
 ಕೋಲಾಹಲಪ್ರವಣಕೋಕಿಲಯೂನಿ ಕಾಲೇ .
 ಅತ್ಯದ್ಭುತಾಕೃತಿರಸೌ ವಿಪಿನೇ ಚರಂತೀ
 ಹಾ ಹಂತ ಹಂತ ಜಗದಾತ್ಮವಶೀಚಕಾರ .. 43..
 ತಾಂ ಸುಂದರೀಂ ಪ್ರತಿ ತಪಸ್ವಿಜನೇನುರಕ್ತೇ
 ತಂ ಸುಂದರಂ ಪ್ರತಿ ತದೀಯವಧೂಜನೇ ಚ .
 ಜಾತಕ್ರುಧಃ ಕತಿಪಯೇ ಜರರಾಸ್ತದಾನೀ-
 ಮುದ್ದಿಶ್ಯ ಶಂಭುಮಭಿಚಾರಮುಪಾಕ್ರಮಂತ .. 44..
 ತಸ್ಮಾದಭೂತ್ಪಥಮಮುಗ್ರತರಸ್ತರಕ್ಷುಃ
 ಸಂಪ್ರೇರಿತೋ ಮುನಿಭಿರೇತ್ಯ ಶಿವಂ ಜಿಘಾಂಸುಃ .
 ತಚ್ಛೂಲಕೋಟಿದಲಿತಸ್ವಕರೋರದೇಹಃ
 ಪ್ರಾಪ್ತ ತ್ವಚಾ ಸಪದಿ ತತ್ಪರಿಧಾನಭಾವಂ .. 45..
 ಭೂಯೋಽಪಿ ತೇ ಭುಜಗಮೇಕಮುದೀತಮಗ್ನೇಃ
 ಕಾಲಂ ಕರಾಲಗರಲಾಗ್ನಿಭರಂ ಕಿರಂತಂ .
 ಪ್ರಾಚೋದಯಂಜಹಿ ಪಿನಾಕಿನಮಿತ್ಯಥೈನಂ
 ಕೇಯೂರಯನ್ಭುಜಗಮೇವ ಕೃತೀ ಸ ಚಕ್ರೇ .. 46..
 ಭೂತಂ ಪುನರ್ಭುವನಭೀಷಣಮೇಕಮಗ್ನೇ-
 ರುದ್ಭೂತಮುತ್ತರಲಲೋಚನಮುಗ್ರದಂಷ್ಟ್ರಂ .
 ಶಂಭೋರ್ವಧಾಯ ಸಸೃಜುರ್ಮುನಯಸ್ತಮೀಶೋ-
 ನ್ಯಂಚನ್ನಿಪಾತ್ಯ ವಿದಧೇ ನಿಜಪಾದಪೀಠಂ .. 47..
 ಅಗ್ನಿಂ ತಮೇವ ಪುನರಾಕುಲಕೀಲಜಾಲಂ
 ತೇಽಚೋದಯನ್ನಥ ತಮಪ್ಯುಪನಮ್ರಮಾಶು .
 ಕಿಂಜಲ್ಕಪಿಂಜರಿತಕೋಕನದಾವಿಶೇಷಂ
 ಹಸ್ತೇ ವಹನ್ವ್ಯಹರದದ್ಭುತಶಕ್ತಿರೀಶಃ .. 48..
 ಮೂರ್ತಾನ್ಮನರ್ಜಢಧಿಯೋ ಮುನಯಃ ಸಮಂತ್ರಾ-
 ನಾಹೂಯ ಹಂತುಮದದುಃ ಶಿವಮಭ್ಯನುಜ್ಞಾಂ .
 ತಾನಾಗತಾನಪಿ ತದಾ ಸ ವಿಧಾಯ ಶಕ್ತ್ಯಾ
 ಮಾಣಿಕ್ಯನೂಪುರಮಯಾನಘೃತಾಂಘ್ರಿಯುಗ್ಮೇ .. 49..
 ಇತ್ಥಂ ಹತೋದ್ಯಮಮವೇಕ್ಷ್ಯ ತಪಸ್ವಿಸಂಘಂ
 ಘೋರಾಟ್ಟಹಾಸದಲಿತಾಂಡಕಟಾಹಕೂಟಃ .
 ಭೀಮಾಕೃತಿರ್ಭ್ರಮಿತಪಿಂಗಜಟೋಽಥ ಕೋಪಾ-

ದತ್ಯುಗ್ರತಾಂಡವಪರೋಽಭವದಷ್ಟಮೂರ್ತಿಃ .. 50..
 ತತ್ತಾದೃಶಂ ತಮವಲೋಕ್ಯ ಮಹರ್ಷಿವೃಂದಂ
 ನಿಶ್ಚೇಷ್ಟಿತಂ ಭುವಿ ನಿಲೀನಮಭೂದ್ಭಯಾತಫಂ .
 ತಾದೃಕ್ಷವೇಗಧುತಪಕ್ಷತಿಮಕ್ಷಿಕೋಣೈ-
 ರಾಲಕ್ಷ್ಯ ತಾರ್ಕ್ಷ್ಯಮಹಿವೃಂದಮಿವಾಂತರಿಕ್ಷೇ .. 51..
 ವಿಶ್ವಾತಿಶಾಯಿನಿ ಜನೇ ವಿಹಿತೋಽಭಿಚಾರೋ
 ನ ವ್ಯರ್ಥ ಏವ ನನು ಕರ್ತುರನರ್ಥಹೇತುಃ .
 ಉದ್ದಿಶ್ಯ ಭಾನುಮುಪಲಃ ಪ್ರಹಿತಃ ಕಿಲೋದ್ವಂ
 ಕ್ಷೇಪ್ತಃ ಶಿರೋ ವಿದಲಯೇತ್ಕ ಣತೋ ನಿಪತ್ಯ .. 52..
 ತದ್ವೇವದಾರುವನತಾಪಸವೃಂದಮೇವಂ
 ಮೂರ್ಚ್ಛಾಲಮಾಕಲಯತೋ ಮದನಾಂತಕಸ್ಯ
 ವಜ್ರಾರವವ್ಯಥಿತಚಾತಕಮಂಡಲಸ್ಯ
 ಧಾರೇವ ಮಂಕ್ಷು ಜಲದಸ್ಯ ದಯಾವಿರಾಸೀತ್ .. 53..
 ಕರ್ಪೂರಗೌರತನುರಿಂದುಕಲಾವತಂಸಃ
 ಸ್ಮೇರಾನನಃ ಶಿಖರಿರಾಜಸುತಾಸಮೇತಃ .
 ಆಲೋಲಪಿಂಗಲಜಟಾಪಟಲೋಽಥ ತೇಷಾ-
 ಮಾನಂದತಾಂಡವಮದರ್ಶಯದಂತಕಾರಿಃ .. 54..
 ಆನಂದಬಾಷ್ಟಭರಿತಾಯತಲೋಚನಾನಾ-
 ಮಾವಿರ್ಭವತ್ಪಲಕಮೇದುರಿತಾಂಗಕಾನಾಂ .
 ಆಧೂಯಮಾನಶಿರಸಾಂ ದ್ರುತಮಾವಿರಾಸೀ-
 ದಾನಂದತಾಂಡವರಸಾನುಭವೋ ಮುನೀನಾಂ .. 55..
 ಪಶ್ಚಾಜ್ಜಗತ್ಪತಿಮಿಮಂ ಪ್ರತಿಬುದ್ಯ ಪಶ್ಚಾ-
 ತ್ತಾಪಾತ್ಪ್ರಣಮ್ಯ ಮುಹುರೇತ್ಯ ಶಿವಪ್ರಸಾದಂ .
 ಅಂತರ್ಹಿತೇ ಸತಿ ಸಹಾಂಬುಜಲೋಚನೇಽಸ್ಮಿ-
 ನ್ಸರ್ವೇ ತದಾದಿ ಸಮುಪಾಸತ ಸಾಂಬಮೇನಂ .. 56..
 ಆನಂದನಾಟ್ಯಮನುಭೂತಮಿದಂ ಕದಾಚಿ-
 ದ್ಬುಗ್ಗೋದಧೌ ಸ್ಮೃತವತಾ ದನುಜಾಂತಕೇನ .
 ಹರ್ಷಪ್ರಕರ್ಷಭರಿತೇನ ಮಹಾಭರಾರ್ತಃ
 ಪೃಚ್ಛನ್ನಭಾಣಿ ಘಣಿರಾಟ್ಯಲ ಭಾರಹೇತುಂ .. 57..
 ಪೂರ್ವಂ ಮಯಾ ಯದನುಭೂತಮಭೂತ್ಪರಾರೇ-
 ನೃಫತ್ತಂ ತದೇತದನುಸಂದಧತೋಽಧುನಾ ಮೇ .
 ಆನಂದಸಿಂಧುಲಹರೀಮತಿವೇಲಮಂತ-

ರಾಸೇದುಷೋ ವಹನತೋಽಜನಿ ತೇಽತಿಭಾರಃ .. 58..

ತಸ್ಯೈವ ಜನ್ಮ ಸಫಲಂ ಭುವನೇ ಸ ಏವ
ಶ್ಲಾಘ್ಯಃ ಸ ಏವ ತರತಿ ತ್ವರಿತಂ ಭವಾಬ್ಧಿಂ .
ಆನಂದತಾಂಡವರಸಂ ಹರಿಣಾಂಕಮೌಲೇ-
ರ್ಧನ್ಯಃ ಸ್ವಯಂ ಪಿಬತಿ ಯಃ ಕಿಲ ದೃಕ್ಷುಟಾಭ್ಯಾಂ .. 59..

ಆಕರ್ಣ್ಯ ಮದ್ಗಿರಮಿಮಾಮಹಿರಾಜ ತೇಽಕ್ಷೀ-
ಣ್ಯಾನಂದಬಾಷ್ಟಭರಿತಾನ್ಯಧುನಾ ಭವಂತಂ .
ಶಂಸಂತಿ ಶಂಭುನಟನೇಕ್ಷಣಸಾಭಿಲಾಷಂ
ಧನ್ಯೋಽಸಿ ಸೇತ್ಸ್ಯತಿ ಚ ತೇಽಭಿಮತಂ ತದೇತತ್ .. 60..

ಮಾಮಾಶ್ರಿತಸ್ಯ ಘಣಿನಾಯಕ ತೇ ಮಹಾಂತಂ
ಕಾಲಂ ಮಯಾದ್ಯ ಕಥಿತಂ ಪರಮಂ ರಹಸ್ಯಂ .
ತದ್ಗಚ್ಛ ತಾವಕಸುತೋಽಸ್ತು ಮದೀಯತಲ್ಪಂ
ತ್ವಂ ದ್ರಕ್ಷ್ಯಸಿ ತ್ರಿನಯನಂ ತಪಸೇ ಯತಸ್ವ .. 61..

ಸಂಚೋದಯಂತಮಿತಿ ಚಕ್ರಧರಂ ಪ್ರಣಮ್ಯ
ಕ್ಷೀರಾಂಬುಧೇಃ ಸ ನಿರಗಾದುರಗಾಧಿರಾಜಃ .
ಕೈಲಾಸಭೂಧರಮುಪೇತ್ಯ ಕೃತಾಂತಹಂತುಃ
ಪ್ರೀತ್ಯೈ ತಪಶ್ಚಿರಮತಪ್ಯತ ಚಾಪ್ರಮತ್ತಃ .. 62..

ವಾತಾಶನತ್ವಮನಿಶಂ ವಸತಿರ್ಗುಹಾಯಾಂ
ಶೇಷಸ್ತ್ವಚಃ ಸತತಸಂಕುಚಿತಿಶ್ಚ ಭೋಗೇ .
ಸರ್ಪಸ್ವಭಾವ ಇತಿ ಸರ್ವಮಿದಂ ವಿಹಾಯ
ಪಂಚಾಗ್ನಿಮಧ್ಯಮಭಜತ್ಪಣಿರಾಡನಶ್ವನ್ .. 63..

ದರ್ವೀಕರಾಧಿಪತಿನಾ ತಪಸಾತಿಮಾತ್ರಂ
ಸಂಪ್ರೀಣಿತಸ್ತದನು ಚಂದ್ರಕಲಾವತಂಸಃ .
ಆವಿರ್ಬಭೂವ ತಮಭಾಷತ ಚಾಥ ವತ್ಸ
ಸಂಪತ್ಸ್ಯತೇ ಸಪದಿ ತೇಽಭಿಮತಾರ್ಥಸಿದ್ಧಿಃ .. 64..

ತಿಲ್ವಾಟವೀಂ ಭಜ ತಪಶ್ಚರ ತತ್ರ ಚಾಹಂ
ಶ್ರೀಮೂಲನಾಥಸದನಂ ಸಮಯಾ ವಿರಾಜಃ .
ಹೃತ್ತುಂಡರೀಕಕುಹರೇ ಧರಣೀ ಸುಷುಮ್ನಾ-
ನಾಡೀಪದೇ ಸದಸಿ ದರ್ಶಯಿತಾಸ್ಮಿ ನಾಟ್ಯಂ .. 65..

ಅತ್ರೇಃ ಪುರಾ ತ್ವಮಭವಸ್ತನಯೋಽನಸೂಯಾ
ತ್ವಾಮಂಜಲೌ ದೃತಮವೇಕ್ಷ್ಯ ಭುಜಂಗರೂಪಂ .
ತ್ರಾನಾದಪಾತಯದತೋಽಜನಿ ತೇ ಪತಂಜ-

ಲ್ಯಾಖ್ಯಾಧುನಾಪಿ ಭವ ತಾದೃಶನಾಮರೂಪಃ .. 66..
 ಉಪದಿಶತಿ ಪಿನಾಕಿನೈವಮುನ್ನಿದ್ರರೋಮಾ
 ವಿರಚಿತನತಿರಂತರ್ವಿಸ್ತೃತಾನಂದಸಿಂಧುಃ .
 ಕೃತನುತಿರನುಮತ್ಯಾ ಕುಂಡಲೀಶಃ ಪುರಾರೇ-
 ರಭಜತ ನಿಜಲೋಕಂ ಹರ್ಷಿತಾಶೇಷಲೋಕಃ .. 67..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೀಶವಿಜಯೇ ಸರ್ಗಂ ತೃತೀಯಂ ವ್ಯಧಾತ್ ..
 ಇತಿ ಶ್ರೀಮದ್ವಾಧೂಲಕುಲತೀಲಕಸ್ಯ ವೇಂಕಟಕೃಷ್ಣಾದೀಕ್ಷಿತಸ್ಯ ಕೃತೌ ನಟೀಶವಿಜಯಾಖ್ಯೇ
 ಮಹಾಕಾವ್ಯೇ ತೃತೀಯಃ ಸರ್ಗಃ ಸಂಪೂರ್ಣಃ .

4. ಚತುರ್ಥಃ ಸರ್ಗಃ

ಅಥ ಪತಂಜಲಿರಂತಕಹಂತರಿ
 ಸ್ಥಿರಮತಿಸ್ತಪಸೇ ಧೃತನಿಶ್ಚಯಃ .
 ಅನುಮತಃ ಸ್ವಜನ್ಯರಧಿಕಂ ದಯಾ-
 ಮೃದುರಗಾದುರಗಾಲಯತೋ ಬಹಿಃ .. 1..
 ಬಿಲಮುಖಾದುದಿತಃ ಸ ಪಿಕಾರವೈ-
 ಹ್ವಯದಿವ ಸ್ವಮುದೈಕ್ಷತ ಕಾನನಂ .
 ಚಲಕರಾಂಗುಲಿ ಚಾರುಮರುಲ್ಲಲ-
 ತ್ತಪನತಾಪನತಾರುಣಪಲ್ಲವಂ .. 2..
 ಸಕಲಭಂ ಕಲಭಂಗುರಸಂರಟ-
 ಚ್ಛಕಪಿಕಂ ಕಪಿಕಂಪಿತಭೂರುಹಂ .
 ವರಸಮೀರಸಮೀರಿತವಲ್ಲರೀ-
 ನಿಕರಮಾಕರಮಾಸದದಾಶಿಷಾಂ .. 3..
 ಪರಿವೃಥಃ ಫಣಿನಾಮಥ ಪಾವನೇ
 ಮಹತಿ ತಿಲ್ವವನೇಽತ್ರ ಮಹಾತ್ಮನಃ .
 ಪ್ರಮುದಿತಾನಕೃತ ಪ್ರಣತಃ ಸ್ವಯಂ
 ಮುನಿಜನಾನ್ನಿಜನಾಮ್ನ ಉದೀರಣಾತ್ .. 4..
 ಕ್ಷಚನ ತತ್ರ ತರಕ್ಷುಪದಶ್ವರ-
 ನ್ಕುಸುಮಪತ್ರಕೃತೇ ತಮುದೈಕ್ಷತ .

ಘಣಿಪತಿಂ ಬಹುಕಾಲದಿದೃಕ್ಷಿತಂ
 ಭಸಿತಭಾಸಿತಭಾವುಕವಿಗ್ರಹಂ .. 5..
 ತಮಭಿವಾದ್ಯ ಮುನಿಃ ಸ ತರಕ್ಷುಪಾ-
 ದನಯದಾಶು ನಿಜಾಶ್ರಮಮಾದರಾತ್ .
 ಅಪಿ ಚ ತಸ್ಯ ಶಿವೇಽರ್ಪಿತಚೇತಸೋ
 ನಿಜಗೃಹೇ ಜಗೃಹೇ ಚರಣೋದಕಂ .. 6..
 ಪರಿಣತ್ಯೈರಧುನಾಜನಿ ಮೇ ಚಿರಾ-
 ತ್ಪಿತೃಪಿತಾಮಹಪುಣ್ಯಭರೈರ್ಧ್ರುವಂ .
 ಸಕಲವಾಂಛಿತಸಂಘಟನಾಯ ಯ-
 ತ್ಪ್ರಭವತಾ ಭವತಾಸ್ಮಿ ಸಮಾಗತಃ .. 7..
 ರಜನಿಷು ದ್ವಿಜರಾಜ ಉದಿತ್ವರಃ
 ಸ ಹರತೇ ಬಹಿರೇವ ತಮಃ ಶನೈಃ .
 ಅನಿಶಾಮಂತರಪೀದಮರಂ ತ್ವಯಾ
 ಶಕಲಿತಂ ಕಲಿತಂ ದ್ವಿಜರಾಜ ನಃ .. 8..
 ಭಗವತಾ ಸುಕರಂ ಭುವಿ ಮಾದೃಶಾಂ
 ಪ್ರಣಮತಾಂ ದುರಿತಾಂಕುರಭಂಜನಂ .
 ಪ್ರಯತತೇ ಖಲು ಭದ್ರತರಾಕೃತಿ-
 ವರ್ನಕರೀ ನ ಕರೀರವಿಪಾಟನೇ .. 9..
 ಉಪಚರನ್ಮುನಿರೇಷ ತದಾದರಾ-
 ದುರಗಪುಂಗವಮಪ್ಯಮುನಾ ಸ್ವಯಂ .
 ಸಮಧಿಕಂ ವಿನುತಃ ಸುಖದುಃಖಯೋ-
 ರುಪಚಯಾಪಚಯಾವುಪಸೇದಿವಾನ್ .. 10..
 ಇತಿ ಪರಸ್ಪರಮೀರಿತವೈಭವಾ-
 ವುಪಚಿತಪ್ರಮದಾವುಭಕೌ ಮುನೀ .
 ಗಿರಿಶತಾಂಡವದರ್ಶನಸತ್ವರಾ-
 ವಭವತಾಂ ಭವತಾಂತಹೃದೌ ಚಿರಾತ್ .. 11..
 ವಿಧಿವದರ್ಚನಯಾ ವ್ರತಚರ್ಯಯಾ
 ನುತಿಗಿರಾ ತಪಸಾ ನತಿಕರ್ಮಣಾ .
 ಉಪಚಚಾರ ಮುನಿದ್ವಯಮುಚ್ಚಕ್ತೈ-
 ರಿಹ ವನೇ ಹವನೇನ ಚ ಶಂಕರಂ .. 12..
 ಅಥ ಕದಾಚನ ನಾಟ್ಯಮುಮಾಪತೇ-
 ರಚಿರಭಾವಿ ವಿಚಾರ್ಯ ಕಿಲಾಭವತ್ .

ಉಷಸಿ ರಂಜಯಿತುಂ ರವಿರುತ್ಸುಕಃ
 ಕಿರಣತೋರಣತೋ ಗಗನಾಂಗಣಂ .. 13..
 ಸುರತವಿಹ್ವಲಿತಾ ಸುಚಿರಂ ವಧೂ-
 ರುಪಪತೇರುರಸಿ ಸ್ವಪತೀ ತದಾ .
 ಕಲಕಲೈಃ ಕೃಕವಾಕುಗಲೋದ್ಗತೈ-
 ಹೃತರಸಾ ತರಸಾ ಸಮಬುಧ್ಯತ .. 14..
 ಮುನಿಕುಮಾರಕೃತಾಧ್ಯಯನಾರವೈ-
 ಮುಖರಿತಾಸು ದಿಶಾಸು ವಿನಿದ್ರಿತಂ .
 ವಿಚರತಿ ಸ್ಮ ಪಯೋಜವನೇ ಮಿಥಃ
 ಸಕಲಹಂ ಕಲಹಂಸಕುಲಂ ತದಾ .. 15..
 ಅನುಕೃತಃ ಕ್ಷಣಮಂಬುಜಮೇಚಕೋ
 ಹರಿರಹೀಶ್ವರತಲ್ಪಶಯೋಽಮ್ಬುಧೌ .
 ಸರಸಿ ಷಟ್ಪರಣೇನ ಸಮುಚ್ಛ್ವಸ-
 ತ್ಯಮಲಕೋಮಲಕೋಟರಶಾಯಿನಾ .. 16..
 ಭ್ರಮರಡಿಂಭಮುಪಾತ್ತರವಂ ಪ್ರಗೇ
 ಮರುದುಪಾಹೃತಮಾದೃತ ಪದ್ಮಿನೀ .
 ಪ್ರದಿಶತೀ ಮಕರಂದಪಯಃ ಸ್ವಯಂ
 ನಿಜಪಯೋಜಪಯೋಧರತಃ ಸ್ನುತಂ .. 17..
 ಉದಿತಮಿಂದುಕಲಾಶತಮೀಕ್ಷ್ಯತಾಂ
 ಕ್ಷಿತಿಭೃತೀತಿ ಸಖೀಭಿರುದೀರಿತೇ .
 ಸ್ತನಪಟೇನ ನಖಕ್ಷತಯೋಽರುಣಾ
 ರುರುಧಿರೇ ರುಧಿರೇಣ ನವೋಡಯಾ .. 18..
 ರವಿಶತಾಂಗರಥಾಂಗಜವೋಂಚರ-
 ತ್ಪಥಮಭೂಧರಗೈರಿಕಪುಂಜವತ್ .
 ಘಣಿಭುಗ್ರಭುವಃ ಸ್ಫುಟಮುದ್ಯಯೌ
 ರುಚಿರಮರ್ಚಿರಮರ್ತ್ಯಪಥೇ ಪುರಃ .. 19..
 ಅರುಣರೋಚಿರಸೃಕ್ಪರಿಮುಂಚತೀ
 ತಿಮಿರದಂತಿಘಟೋಷಸಿ ವಾಯುನಾ .
 ಪ್ರಚಲಿತಾನುದಿಶಂ ಪಟಲೀಭವ-
 ದ್ಭ್ರಮರತೋಮರತೋದವಶಾದಿವ .. 20..
 ಮಘವದಿಜ್ಞುಖಮಂಡನಕುಂಡಲ-
 ಭ್ರಮಕರಾಕೃತಿ ಬಿಂಬಮಹರ್ಪತೇಃ .

ಉದಧಿಮಧ್ಯಗವಿದ್ರುಮವೀರುಧಾ-
 ಮುದಲಸದ್ವಲಸಚ್ಚವಿಗುಚ್ಛವತ್ .. 21..
 ಹರ ಹರೇತಿ ಸತಾಮರುಣೋದಯೇ
 ದ್ವಿರುಪದೇಶವಶೇನ ಕಿಲಾಂತರಂ .
 ಅಹೃತ ಬಾಹ್ಯಮಪಿ ಪ್ರಸಭಂ ತಮೋ
 ದಿನಕರೋ ನ ಕರೋತಿ ಕಿಮುದ್ಯತಃ .. 22..
 ತಿಮಿರಕೌಶಿಕತಸ್ತುರಜಾರಿಣೀ-
 ಕುಲಮಲೀಯತ ಕೇವಲಮೀದೃಶೈಃ .
 ಉದಿತವತ್ಸುರುತೇಜಾಸ ಶಕ್ಯತೇ
 ಶ್ವಸಿತುಮಾಸಿತುಮಾಲಪಿತುಂ ಚ ಕಿಂ .. 23..
 ಯದಧ್ವವದ್ವಿರಹಜ್ವರವತ್ಪುರಾ
 ತದಧುನಾ ಪರಿರಂಭಸುಧಾರಸಂ .
 ಉಪನತೇ ಸತಿ ಭಾಸ್ವತಿ ಚಕ್ರಯೋ-
 ಯುಗಲಮಾಗಲಮಾಪಿಬದುತ್ಸುಕಂ .. 24..
 ಸ್ಫಟಿಕಚಕ್ರಮಿವ ಸ್ಫುಟರಶ್ಮಿ ಯ-
 ದ್ವಿಲಸತಿ ಸ್ಮ ಪುರಾ ವಿಧುಮಂಡಲಂ .
 ಗಲಿತಕಾಂತ್ಯಧುನಾ ಧುರಿ ಗೋಪತೇ-
 ಸ್ತದಧಿಕಂ ದಧಿಖಂಡಮಿವೈಕ್ಷ್ಯತ .. 25..
 ಅನಘದುಗ್ಧಮಧಿಶ್ರಿತಮಾಹೃತಂ
 ವಿಧಿವದಾಹವನೀಯಹುತಾಶನೇ .
 ಅಜುಹವುಃ ಶುಚಯೋಽಧ್ವರಿಣಸ್ತದಾ
 ನವಪಯೋ ವಪಯೋಪಮಿತಂ ರನೇ .. 26..
 ಸ್ಫುರಿತದಕ್ಷಿಣಬಾಹುದೃಶೌ ತು ತೌ
 ವಿಹಿತಕಾಲ್ಯವಿಧೀ ಮುನಿಪುಂಗವೌ .
 ಮನಸಿ ದೇವಮಚಿಂತಯತಾಂ ತದಾ
 ನಿಯಮತೋ ಯಮತೋದಕಪಾದುಕಂ .. 27..
 ಮಿಹಿರಮಂಬರಮಧ್ಯಗತಂ ಕ್ರಮಾ-
 ದುಪಚಿತೋಷ್ಣಭರಃ ಸ್ವಕರೋತ್ಕರಂ .
 ದದೃಶುರಾತ್ಮವಿದೋ ದಧತಂ ವಪು-
 ಹರಮಯಂ ರಮಯಂತಮುಪಾಸಕಾನ್ .. 28..
 ಕ್ಷಚನ ಧೂಮರುಚೋ ವಿಲುಲೋಕಿರೇ
 ಕ್ಷಚನ ನಿರ್ಮಲವಜ್ರಮಣೀರುಚಃ .

ಕ್ಷಚನ ನೀರಧಿನೀರರುಚೋ ರವೇಃ
 ಕ್ಷಚನ ಕಾಂಚನಕಾಂತಿಧರಾಃ ಕರಾಃ .. 29..
 ನ ಪಿಬತಿ ಸ್ಮ ನಿತಾಂತತ್ಯಷಾಕುಲಂ
 ಮೃಗಕುಲಂ ತರುಮೂಲಮುಪೇತ್ಯ ಚ .
 ಅನು ವಿಶಂಕ್ಯ ಬತಾತ್ಮವಿಲೋಚನೈಃ
 ಸಮಕರಂ ಮಕರಂದಮಯಂ ಹೃದಂ .. 30..
 ಸುಖಮಶೇತ ಯುವಾ ಶಿಶಿರೇ ವಧೂ-
 ಕುಚತಟೇ ಕಲಹಂಸ ಇವಾಂಬುಜೇ .
 ಅಪಿಬದಧ್ವಗಬ್ಬಂದಮಪೋಂಶುನಾ
 ಸಹ ರವೇರ್ಹರವೇಶ್ಮಿತವರ್ಷಣಃ .. 31..
 ನವಪತಂಗಶಿಲಾನಲದರ್ಶನ-
 ಸ್ಮೃತಹರಾಲಿಕದೃಕ್ಸತರಕ್ಷಪಾತ್ .
 ಉರಗರಾಡಭಿಷೇಕಮುಮಾಪತೇ-
 ವಿಹಿತವಾನ್ವಿತವಾಂಭಿತದಾಯಿನಃ .. 32..
 ತದಹರೇವ ದಯಾಬ್ಧಿಸುಧಾರುರೀ-
 ಸಹಚರೀಭಿರಲಂ ಸುಖಯಂಜಗತ್ .
 ದ್ಯುತಿಭಿರಾವಿರಭೂದಿಹ ಧೂರ್ಜಟಿ-
 ಧುರಿ ತಯೋರಿತಯೋರಮಲಾತ್ಮತಾಂ .. 33..
 ಜಯತಿ ತಿಲ್ವವನಂ ಜಗತೀತಲೇ
 ಜಯತಿ ತತ್ರ ಪುರಂ ಚ ಚಿದಂಬರಂ .
 ಜಯತಿ ತತ್ರ ಸಭಾ ಚ ಪುರೇತ್ಯಭೂ-
 ದ್ಬಹಲಕಾಹಲಕಾಕಲಿತಾರವಃ .. 34..
 ದದೃಶತುಃ ಶಿವಮಂಬಿಕಯಾ ಸಮಂ
 ಚಪಲಯಾ ಶರದಭ್ರಮಿವಾದ್ಭುತಂ .
 ಪರಿಣತೈಃ ಸುಕೃತೈಃ ಪ್ರಣಯಾನ್ನಿಧಃ
 ಸಮುದಿತೌ ಮುದಿತೌ ಮುನಿಪುಂಗವೌ .. 35..
 ದ್ರುತಮತರ್ಕಿತದರ್ಶನವಿಸ್ಮಿತೌ
 ಶಿವಮುಭೌ ಪ್ರಣಿಪತ್ಯ ಜಗತ್ಪತಿಂ .
 ಸಪದಿ ತುಷ್ಟವತುಃ ಸವಿಧಭ್ರಮ-
 ದ್ಧಿವಿಷದಂ ವಿಷದಂತುರಕಂಧರಂ .. 36..
 ಪದಯುಗಂ ಭವದೀಯಮಭೂದಿದಂ
 ನಯನಯೋರಯನಂ ಸುಕೃತೇನ ನಃ .

ನ ದದೃಶೇ ಪುರುಷೇಣ ಪುರಾ ಚಿರಾ-
 ದಿಹ ವರಾಹವರಾಕೃತಿನಾಪಿ ಯತ್ .. 37..
 ಸ್ವಜನರಕ್ಷಣತದ್ರಿಪುಶಿಕ್ಷಣ-
 ವ್ಯಸನಿತಾ ವಿದಿತಾ ನನು ತೇ ವಿಭೋ .
 ಯದುದಪಾದಿ ಮೃಕಂಡುಸುತಾಪದಾಂ
 ಪ್ರಶಮನಂ ಶಮನಂ ಭವತಾ ಘ್ನತಾ .. 38..
 ಸ್ವಜನಮತ್ರ ಚಿರಾಯ ಸಮುತ್ಪುಕಂ
 ಪ್ರಮದನಾಟ್ಟರಸಂ ವಸ ಪಾಯಯನ್ .
 ಸಹ ತರಕ್ಷುಪದಾ ಸ ಪತಂಜಲಿ-
 ಮೃದನಮರ್ದನಮರ್ಥಿತವಾನಿತಿ .. 39..
 ಅಥ ನನರ್ತ ಹರಃ ಸದಸೋಽನ್ತರೇ
 ದರನಿಕುಂಚಿತವಾಮಪದಾಂಬುಜಃ .
 ತದುಪರಿ ಪ್ರಹಿತಸ್ಪುರದಂಗದ-
 ಸ್ವಭುಜಗಂ ಭುಜಗಂ ಪರಿನರ್ತಯನ್ .. 40..
 ಭೃಶಮನರ್ತಿ ಪಿನಾಕಭೃತಾ ಘನಾ-
 ಘನಗಭೀರರವಭ್ರಮಕಾರಿಭಿಃ .
 ಡಮರುಕಡ್ವನಿಭಿರ್ಗುಹವಾಹನಂ
 ಕಲಯತಾ ಲಯತಾಲಸಮಕ್ರಮಂ .. 41..
 ಅಭಯಮುದ್ರಿತಮೇಕತರಂ ದಧ-
 ತ್ಕರಮುಮಾಪತಿರನ್ಯಮುದರ್ಚಿಷಂ .
 ಕಿಮಪಿ ಸಂಸದಿ ಕೋಮಲತಾಂಡವಂ
 ವ್ಯತನುತಾತನುತಾಪಹರಂ ನೃಣಾಂ .. 42..
 ಧ್ವನಿಕೃತಾ ನಟನಾಮೃತವರ್ಷಿಣಾ
 ತಟಿದುದಾರಜಟಾತತಿಶಾಲಿನಾ .
 ಶಮಿತತಾಪಶತಾ ಮುನಯೋಽಮುನಾ
 ಮುಮುದಿರೇ ಮುದಿರೇಣ ನಗಾ ಇವ .. 43..
 ಪಶುಪತೇರ್ನಟನಂ ಪರಿಪಶ್ಯತಾಂ
 ನ ಹಿ ಮನೋ ವಿಷಯಾಂತರವೃಚ್ಛತಿ .
 ಕುಲಮಪಿ ಸ್ವಕೃತೇಃ ಪಶುಪಕ್ಷಿಣಾ-
 ಮುಪರತಂ ಪರತಂತ್ರಮಭೂದ್ಯತಃ .. 44..
 ತದಿದಮದ್ಭುತತಾಂಡವಮುತ್ಸುಕೌ
 ಸಮವಲೋಕ್ಯ ಸದಾಶಿವಮೂಚತುಃ .

ಯಮಿವರೌ ತ್ರಸತೋ ಯಮರಾಣ್ಯಹಾ-
 ಭುಜಗತೋ ಜಗತೋಽಸ್ಯ ಹಿತೈಷಿಣೌ .. 45..
 ಜಯ ಜಯಾಮಿತಬೋಧ ಸುಖಾಂಬುಧೇ
 ಜಯ ಜಯಾದೃತದಿವ್ಯತರಾಕೃತೇ .
 ಜಯ ಜಯೈಚ್ಛಿಕಲೋಕಜನಿಸ್ಥಿತಿ-
 ಪ್ರಲಯ ಪಾಲಯ ಪಾದನತಂ ಜನಂ .. 46..
 ಹರಿವಿಧಿಪ್ರಮುಖೈರಮರೈಃ ಸಮಂ
 ವಸ ಚಿರಂ ರಚಯನ್ನಿಹ ತಾಂಡವಂ .
 ಇತಿ ಮುನೀ ವಿಭುಮಾತ್ಮಶಿರಃ ಸತಾಂ
 ಸುಲಭಮಾಲಭಮಾನಮಯಾಚತಾಂ .. 47..
 ಅಥ ತಥೇತ್ಯಭಿದಾಯ ಸ ತಾಂಡವಂ
 ವಿರಚಯನ್ನಿಜಭಕ್ತವರಪ್ರದಃ .
 ಅಧಿವಸತ್ಯಧುನಾಪಿ ಚಿದಂಬರಂ
 ಸುರುಚಿರಂ ರುಚಿರಂಜಿತದಿಕ್ಪಟಂ .. 48..
 ಇದಮುದಂತಮವೇತ್ಯ ರವಿಃ ಸ್ವಯಂ
 ವರುಣಲೋಕಜನಾಯ ಸವಿಸ್ಮಯಃ .
 ಗದಿತುಕಾಮ ಇವಾಸ್ತಗಿರೇಸ್ತಟಂ
 ದ್ರುತತರಸ್ತತರಶ್ಮಿರಗಾಹತ .. 49..
 ಚರಮಭೂಭೃದಶೋಕಗುಲುಚ್ಛವ-
 ದ್ರವಿರಹರ್ವಿರಮೇಽರುಚದಾತ್ಮನಿ .
 ಅವತರದ್ಧರಿಕೌಸ್ತುಭತೇಜಸಾ
 ವಿಹಿತರೋಹಿತರೋಚಿರಿವ ಸ್ಥಿತಃ .. 50..
 ಪ್ರಣಯನಕ್ಷಣಪಲ್ಲವಿತಾನಲ-
 ಧ್ವಜವಿಲೋಕನತಃ ಶಯಿತುಂ ವನಾತ್ .
 ಅನಘಮಾಶ್ರಮಮಂಡಲಮಾದರಾ-
 ದುರುಚಮೂರುಚಮೂರುಪಶಿಶ್ರಿಯೇ .. 51..
 ಸಹರಥೇ ಚರಮಾಚಲಶೃಂಗತೋ
 ನಿಪತತಿ ದ್ಯುಮಣೌ ನಿಯತೇರ್ಬಲಾತ್ .
 ಉಚಿತಮೇವ ರಥಾಂಗಯುಗಂ ಹಿ ಯ-
 ದ್ವಿಜಘಟೇ ಜಘಟೇ ಚ ತಮೋಜನಿಃ .. 52..
 ಜ್ವಲತಿ ಸಾಂದ್ಯಮರೀಚಿಮಿಷಾದ್ವಹಿ-
 ವ್ವಿರಹಿಶೋಕಶಿಖಾವತಿ ವಿಶ್ವತಃ .

ಉಡುಶತೋದಯಕೈತವತೋಽಸ್ಪೃಟ-
 ದ್ವಿಯದಹೋ ಯದಹೋಭಿರನೀದೃಶಂ .. 53..
 ಅತಿವಿವಿಕ್ತತಯಾನಿ ಯಜ್ಞಗ-
 ತ್ಸಕಲಮರ್ಥಸಮೂಹಮವೈಕ್ಷತ .
 ನಿಪತಿತೇ ನಿಜಚಕ್ಷುಷಿ ನಾಶಕ-
 ತ್ಸತಮಸಂ ತಮಸಂತಮಿವೇಕ್ಷಿತುಂ .. 54..
 ಉದಜಿಹೀತ ಹುತೋಽಗ್ನಿರಿವೋದಯಾ-
 ಚಲತಟಾನ್ಮದನೇನ ಜಯಾರ್ಥಿನಾ
 ಜಲಧಿನಾ ಜನಕೇನ ಕಟಾಕ್ಷಿತೋ
 ಹಿಮಕರೋ ಮಕರೋತ್ಥಿಕೈತವಾತ್ .. 55..
 ಅಕೃತ ಧೂಮಮಿವಾಂಕಮಸೌ ವಹ-
 ನ್ವಿರಹಿಣೀರ್ಹರಿಣೀರಿವ ವಿಹ್ವಲಾಃ .
 ಉದಯಶೈಲದವಾಗ್ನಿರಿವೋನ್ಮಿಷ-
 ತ್ತರುಣಿಮಾರುಣಿಮಾನಮುದಂಚಯನ್ .. 56..
 ಅಥ ಚಕೋರಕುಲೈರತಿಚೂಷಣಾ-
 ತ್ಕಿಲ ಗತೋಽರ್ಜುನತಾಂ ಖಮಹೋದಧೌ .
 ಮದನಕೇಲಿಮರಾಲ ಇವಾಯಯೌ
 ಜನಮನೋ ನ ಮನೋಚಿತದೀಧಿತಿಃ .. 57..
 ಅರಮಗಸ್ತ್ಯ ಇವಾಂಬುಧಿಮತ್ರಿಜೇ
 ಪಿಬತಿ ಸಂತಮಸಂ ಪರಿಶೇಷಿತಾ .
 ಮುಹುರದೃಶ್ಯತ ಮೌಕ್ತಿಕಪಂಕ್ತಿವ-
 ದ್ಭುವಿ ತತೋ ವಿತತೋಡುತತಿರ್ದಿವಿ .. 58..
 ಉದಿತವತ್ಪುಡುನೇತರಿ ಮಾನಿನೀ-
 ಜನಮನಃ ಶಶಿಕಾಂತವದುದ್ಧವಂ .
 ಅಜನಿ ಕಾಂತಸಮಾಗಮತೋ ಯಥಾ
 ಕುಮುದಮುನ್ಮದಮುಂಚತ ಚ ಜ್ವರಂ .. 59..
 ಪ್ರಣಯಿನಾಮನುರಾಗವಚಃ ಕ್ರಮಃ
 ಪ್ರಣಯಿನೀಸವಿಧೇ ಶುಕಹಸ್ತಯಾ .
 ಅಕಥಿ ದೂತಿಕಯಾರ್ಥಮತಿರ್ಹಿ ತ-
 ನ್ಮುಖಗತಃ ಖಗತಃ ಪ್ರಕಟಃ ಪರಃ .. 60..
 ಅಖಿಲಮನ್ಯಥಯನ್ಸದೃಶೋಽಗ್ರತೋ
 ನ ಹಿ ಶಶಾಕ ವಿಟೋಽಪಿ ನಿಗೂಹಿತುಂ .

ಕುಲಟಯಾ ಕಲಿತಂ ಬತ ಯದ್ರತೇ-
 ಸಧರದಲಂ ರದಲಂಭಿತಲಕ್ಷ್ಮ ತತ್ .. 61..
 ತದನು ಕೋಪನಯಾಪಿ ತಯಾ ಹಠಾ-
 ದತಿತರಾಮಪರಾಧಕೃದಪ್ಯಯಂ .
 ಶಶಧರೋದಯತಃ ಸ್ಮರತಃ ಸಖೀ-
 ವಚನತಶ್ಚ ನತಃ ಪರಿಷಸ್ವಜೇ .. 62..
 ಚಷಕಮಧ್ಯಗತಾದಧಿವಾಸಿತಾ-
 ದ್ವಲಿತಬಾಲರಸಾಲದಲಾದಿಭಿಃ .
 ಪ್ರಣಯಿನೋ ನವಶೀಘ್ರರಭೂದ್ಭೃಶಂ
 ಮದಯಿತಾ ದಯಿತಾಮುಖವಾಸಿತಃ .. 63..
 ಪ್ರಿಯತಮೇಽಧರಪಾನಸಮುತ್ಸುಕೇ
 ವಿವಲಿತಾನನವಾರಿರುಹಃ ಶುಕೀ .
 ಕುಚತಟಸ್ಪೃಶಿ ಕ್ಲಪ್ತಪ್ರಚಮತ್ಯತೇ-
 ವರ್ತನೋರತನೋದನುಮೋದನಂ .. 64..
 ರಹಸಿ ಯಾತಿರಸಾದುಪಭುಕ್ತವ-
 ತ್ಯುಪಪತಿಂ ಯದುಪಾಹೃತಮಂಗನಾ .
 ಸಬಹುಮಾನಮತೋಷ್ಯತ ಸಾ ಸಖೀ
 ಚಿರತರಂ ರತರಂಜಿತಯಾ ತಯಾ .. 65..
 ಪ್ರಿಯತಮೇನ ಬಲಾದುಪಭುಕ್ತಯಾ
 ರಹಸಿ ಬಾಲಿಕಯೈಶ್ಚಿ ಸಲಜ್ಜಯಾ .
 ನಿಜಹೃದುತ್ಥಿತನವ್ಯನಖಕ್ಷತಾ-
 ವಲಿಕುಚೇ ಲಿಕುಚೇನ ಸಮೇ ಮುಹುಃ .. 66..
 ಪರಿಜನಾ ಇವ ಜಾಲಕಪದ್ಯಯಾ
 ನಿಭೃತಮೇತ್ಯ ನಿಶಾಂತಮಕಾರಯನ್ .
 ಶಶಿಕರಾಃ ಸುದೃಶಾಂ ಸುರತಶ್ರಮಾ-
 ಪನಯನಾನ್ನಯನಾಂಬುಜಮೀಲನಂ .. 67..
 ಕೈಶಿಕಂ ನ ಕಮಿತುರ್ಗಣಯಂತ್ಯಾ
 ಸಾಹಸೇನ ಬಹುಮಂತುಮನಾಹಿ .
 ಪ್ರಾಗ್ಗಯಾದ್ಯ ಪುನರಸ್ಯ ಪುರೋಽಭೂ-
 ತ್ಸಾ ಹಸೇನ ಬಹುಮಂತುಮನಾ ಹಿ .. 68..
 ವಿತತ್ಯೈಃ ಸ್ವಕರೈರ್ವಿಯೋಗಭಾಜಾಂ
 ವಿಧುನಾನೇನ ಸಮಂತತೋ ಮನೋ ಭೂಃ .

ಉದದೀಪಿ ಚ ಮಾಧವೇನ ಸಖ್ಯಾ
 ವಿಧುನಾನೇನ ಸಮಂ ತತೋ ಮನೋಭೂಃ .. 69..
 ಪಶುಪತಿನಟನೈಃ ಪರಿಸ್ಪುರದ್ಭೋಃ
 ಶುಚಿಭಸಿತೈರಜನಿ ಪ್ರಸಾಧಿತಾಶೈಃ .
 ಹಿಮಕರಕಿರಣೈಶ್ಚ ಹರ್ಷಿತಾ ಭೂಃ
 ಶುಚಿಭಸಿತೈ ರಜನಿಪ್ರಸಾಧಿತಾಶೈಃ .. 70..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೇಶವಿಜಯೇ ಸರ್ಗಂ ಚತುರ್ಥಂ ವ್ಯಧಾತ್ ..
 ಇತಿ ಶ್ರೀಮದ್ವಾಧೂಲಕುಲತೀಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ
 ಮಹಾಕಾವ್ಯೇ ಚತುರ್ಥಃ ಸರ್ಗಃ ಸಂಪೂರ್ಣಃ .

5. ಪಂಚಮಃ ಸರ್ಗಃ

ತಸ್ಮಿನ್ನಾಲೇ ದೇವತಾಸಾರ್ವಭೌಮಃ
 ಸೃಷ್ಟ್ವಾ ಯಷ್ಟುಂ ಸತ್ಯಲೋಕಾತ್ಸದಾರಃ .
 ನಿಶ್ಚಕ್ರಮಾನುದ್ರತೋ ನಾರದಾದ್ಯೈಃ-
 ದೂರಂ ಗಂಗಾತೀರಮುದ್ದಿಶ್ಯ ದೇವೈಃ .. 1..
 ಧ್ಯಾಯಂ ಧ್ಯಾಯಂ ದಿವ್ಯಗಂಗಾತರಂಗಾ-
 ನಾಧಾವಂತಂ ರಾಜಹಂಸಾವತಂಸಂ .
 ಆರೂಢೋಽಸಾವದ್ವರಸ್ಥಾಪಿತೋಚ್ಛೈಃ-
 ಯೂಪಂ ಗಂಗಾನೂಪಮಾಪಾಭಿರೂಪಂ .. 2..
 ಶ್ರೀಮಾನೇಷ ಶ್ರೀಶಪಾದಾಬ್ಜಮಾಧ್ವೀಂ
 ನೀಲಗ್ರೀವಪ್ರಾಹಿನಿಮೋಕವಲ್ಲೀಂ .
 ವೀಕ್ಷಾಂಂಚಕ್ರೇ ಭೂವಧೂಹಾರಯಷ್ಟಿಂ
 ಸ್ವಾನಿಃಶ್ರೇಣೀಂ ಸಾಗರಾಣಾಂ ಚ ಗಂಗಾಂ .. 3..
 ಕೂಲಾಸ್ಪಾಲಾಲೋಲಕಲ್ಲೋಲಜಾಲ-
 ಸ್ಪಾಯತ್ಫೇನಶ್ವೇತಮಾನಪ್ರವಾಹಾ .
 ಆಕೂಪಾರಾದಾ ಹಿಮಾದ್ರೇಶ್ಚ ಮೂರ್ತಾ
 ದೃಷ್ಟ್ವಾ ಕೀರ್ತಿಯಾ ದಿಲೀಪಾತ್ಮಜಸ್ಯ .. 4..
 ಬಾಲೇವಾಲಂ ಪ್ರಸ್ತರಾಸ್ಪಾಲನೋದ್ಯ-

ತ್ವಾಥೋಬಿಂದುಪ್ರೌಢಮುಕ್ತಾಫಲಾನಿ .
 ಉತ್ಕಿಷ್ಟಪ್ರೋತ್ಕಿಷ್ಟಪ್ರಾದದಾನೋರ್ಮಿಹಸ್ತೈಃ
 ಪ್ರಾಲೇಯಾದ್ರೇಯಾ ಪರಿಕ್ರೀಡತೇಽಜ್ಞೇ .. 5..
 ದಂತಾದಂತಿ ಕ್ರೀಡತಾಂ ದಿಗ್ಗಜಾನಾಂ
 ಗಂಡೋಡ್ಧೇನೈಃ ಕೀರ್ಯಮಾಣಾಂ ದ್ವಿರೇಘೈಃ .
 ಹಂತ ಸ್ನಾನಾತ್ಪೂರ್ವಮಧ್ಯಾತ್ತಗಂಧಂ
 ಗಂಧವೀಭಿರ್ಧೂಯತೇ ಯತ್ರ ಕೈಶ್ಯಂ .. 6..
 ಸ್ನಾತುಂ ದಾರೈಃ ಸಾಕಮೇಕತ್ರ ಸಂಘ
 ಸಪ್ರರ್ಷಿಣಾಂ ಸೈಕತೇ ಸನ್ನಿಧತ್ತೇ .
 ಕ್ವಾಪಿ ಸ್ವರ್ಗಗ್ರಾಮಣೀಃ ಸಾವರೋಧಃ
 ಪ್ರಾತ್ರಯತ್ರಾನ್ಯತ್ರ ಚಾರ್ಯಾಃ ಸಭಾರ್ಯಾಃ .. 7..
 ಅಂಭೋ ಯಸ್ಯಾಃ ಶಂಬರಂ ಹಸ್ತದೇಶೇ
 ಮಂಕ್ತುಃ ಕ್ಷೀರಂ ಮೂರ್ಧ್ನಿ ಕಂಠೇ ವಿಷಂ ಚ .
 ಅಂಗೇಷ್ವನೈಷ್ವಾಕಲಯ್ಯಾಮೃತಂ ಚ
 ಪ್ರಾಹುಸ್ತತ್ತಚ್ಚಬ್ಧವಾಚ್ಯಂ ಪ್ರವಾಚಃ .. 8..
 ಬುದ್ಧಾ ಯಸ್ಯಾಃ ಪಾತಕದ್ವಂಸದೀಕ್ಷಾ-
 ಮಾಶಂಕ್ಯಾಂತಃ ಸ್ವಾಧಿಕಾರಚ್ಯುತಿಂ ದ್ರಾಕ್ಷ .
 ಪ್ರೇತೇಶಃ ಕಿಂ ಪ್ರೇಷಯಾಮಾಸ ಭೀತಃ
 ಸೌಹಾರ್ದಾಯ ಸ್ವಸ್ತಸಾರಂ ಪ್ರಯಾಗೇ .. 9..
 ಚಂಡೀಲಕ್ಷ್ಮೀಜನ್ಮಭೂಮೀ ಸ್ಥು ಶಂತೀ-
 ಮಾದ್ಯಂ ತಾಭ್ಯಾಮಾದರಾತ್ತದ್ವಯಸ್ಯಾಂ .
 ಮತ್ವಾ ನೂನಂ ಮಧ್ಯದೇಶೇ ಮಿಲಿತ್ವಾ
 ಸಖ್ಯಾಯಾಂತರ್ಯಾಂ ಸರಸ್ವತ್ಯುಪಾಸ್ತೇ .. 10..
 ಸ್ನಾತೋತ್ಕಿಷ್ಟತ್ಯತ್ರ ಜಂತುಸ್ತ್ರಿವೇಣ್ಯಾಂ
 ಕಂಠೇ ನೀಲಃ ಕೇಶಪಾಶೇ ಪಿಶಂಗಃ .
 ಗಾತ್ರೇ ಶುಭ್ರಃ ಸೂರ್ಯಕನ್ಯಾಸರಸ್ವ-
 ತ್ಯಭ್ರಹ್ಮಾದಿನ್ಯಾನುರೂಪ್ಯಂ ಬಿಭರ್ತಿ .. 11..
 ವಾರಾಣಸ್ಯಾಂ ವಿಶ್ವನಾಥೋಪಕಂಠೇ
 ಕಾರ್ಯಾರ್ಥಂ ಯಾ ಕೇದಯಂತೀ ಮುಮುಕ್ಷೋಃ .
 ತಾಪಂ ಪಾಪಂ ಹಂತಿ ಯತ್ತನ್ನ ಚಿತ್ರಂ
 ಯಸ್ಯಾ ಮೋಕ್ಷಃ ಸೋಽಪಿ ಯಾಥಾಕಥಾಚಃ .. 12..
 ಕಾಯವ್ಯೂಹಂ ಪ್ರಾಪ್ಯ ಕಾಂತೇನ ಸಾಕಂ

ಕಾಮಂ ರಂತುಂ ಗಾಢಮಭ್ಯುತ್ಸುಕೇವ .
 ಸ್ವೀಕುರ್ವಾಣಾ ಸೋತಸಾಂ ಯಾ ಸಹಸ್ರಂ
 ಖೇಲೋದಾರಂ ಗಾಹತೇ ಪಾರ್ಶ್ವಮಬ್ಧೇಃ .. 13..
 ನ ಕ್ರೋಧೋ ಮೇ ನಾಥ ವರ್ವತಿ ನಿತ್ಯಂ
 ನಾಗಸ್ತ್ವಯ್ಯಪ್ಯಸ್ತಿ ನೈತನ್ಮುಷೇತಿ .
 ಕ್ರುಧ್ಯಂತ್ಯಾಗಸ್ಕಾರಿಣಂ ಸಿಂಧುರಾಜಂ
 ಪ್ರತ್ಯಾಚಷ್ಟೇ ಯಾ ಚ್ಛಲೋಕ್ತಿಪ್ರಗಲ್ಭಾ .. 14..
 ಮೌಲೌ ಶಂಭೋರ್ಮಾಲಿಕಾವದ್ವಿಭಾತಿ
 ನಿರ್ಗಚ್ಛಂತೀ ಯಾ ನಖಾಂಶುಚ್ಛಟೇವ .
 ವಿಷ್ಣೋಃ ಪಾದಾದ್ವ್ಯಾಕರೋತ್ಯೇತದೈಕ್ಯಂ
 ತನ್ಮೂಲಂ ಹಿ ಸ್ನೌತಿ ಪೂರೋ ಯದಗ್ರೇ .. 15..
 ಪದ್ಮಾನೇತುಃ ಪಾದನಿರ್ನೇಜನಾಂಭೋ
 ಮತ್ಪಾಚಾಮನ್ಕಿಂ ಮುನಿರ್ಜಹ್ನುನಾಮಾ .
 ಸದ್ಯಃ ಸ್ಮೃತ್ವಾ ಶಂಭುನಿರ್ಮಾಲ್ಯಭಾವಾ-
 ಚ್ಛಂಡೇಶಾರ್ಹಾಂ ಶ್ರೋತ್ರತೋ ಯಾಮಹಾಸೀತ್ .. 16..
 ಭೂರಿ ಸ್ವೈರಂ ಯತ್ಪುರಾ ಭೂತಿಜಾಲಂ
 ಸೋತೋಲೀಡಂ ಶಂಕರೀಯೇ ಕಪರ್ದೇ .
 ಚಂದ್ರಸ್ನಿಗ್ಧಂ ಸೈಕತವ್ಯಾಜತಸ್ತ-
 ದ್ವಾರಿಪ್ರಾಂತೇ ಯಾ ವಮಂತೀವ ಭಾತಿ .. 17..
 ಯುಕ್ತಾ ವಾಚೋ ಯುಕ್ತಿರಸ್ಯಾಂ ಸರಸ್ವ-
 ತ್ಯಂತರ್ವಾಹಿನ್ಯಾಸ್ತ ಇತ್ಯಾಪ್ತವಾಚಾಂ .
 ಪಾಯಂ ಪಾಯಂ ಪಾಮರಾಶ್ಚಾಂಬು ಯಸ್ಯಾಃ
 ಸಾರಂ ನಿಷ್ಠೀವಂತಿ ಸಾರಸ್ವತಂ ಯತ್ .. 18..
 ಪಾಥೋಹಸ್ತಿಗ್ರಾಹಪಾರೀನಮೀನ-
 ವ್ಯಾಲೀಭೇಕೀಕರ್ಕಟೀಕಚ್ಛಪೀಭಿಃ .
 ವೀಚೀಮಧ್ಯವ್ಯಂಜಿತೋದ್ರೀವಿಕಾಭಿಃ
 ಸಾಯಾಹ್ನೇ ಯಾ ದರ್ಶನೀಯಾ ಸಮಿಂದ್ರೇ .. 19..
 ತೀರೇ ಯಸ್ಯಾ ದೇವದಾರೂಪಗೂಢೇ
 ಮಧ್ಯಾಹ್ನಾರ್ಕಮ್ಲಾನಕರ್ಣಾವತಂಸಾಂ .
 ಭಿಲ್ಲಃ ಸ್ವೈರಂ ಪಾಯಯನ್ನಂಬು ಭಿಲ್ಲಿಂ
 ದತ್ತೇ ನಾಕೇನಾದರಂ ದೇವಯೂನಾಂ .. 20..

ಶಾಖಾಭೇದಶ್ಲಾಘನೀಯಾಕೃತೀನಾಂ
ತೀರೋಪಾಂತಸ್ಥಾಯಿನಾಂ ದಿವ್ಯಧಾಮ್ನಾಂ .
ಭೂದೇವಾನಾಂ ಭೂರುಹಾಣಾಂ ಚ ವೃಂದೈಃ
ಪ್ರಾತಃ ಪ್ರಾತರ್ಯಾರ್ಚ್ಯತೇ ಪುಷ್ಪವರ್ಷೈಃ .. 21..
ಅಂತರ್ವೇದೀನಾಮ್ನಿ ತತ್ತೀರಸೀಮ್ನಿ
ಸೃಷ್ಟ್ವಾ ಸೃಷ್ಟ್ವಾ ಯಜ್ಞಶಾಲಾಂ ಯಿಯಕ್ಷುಃ .
ಬ್ರಹ್ಮಾಧ್ವರ್ಯೂದ್ಗಾತ್ಮಹೋತ್ರಾದ್ಯುಪೇತ-
ಸ್ತತ್ರ ಪ್ರೇಮ್ಣಾ ದಾರಯುಕ್ತೋ ದಿದೀಕ್ಷೇ .. 22..
ಅಭ್ಯಕ್ತೋಽಪ್ಸೋಷ್ಯೇಷ ಹೈಯಂಗವೀನೈ-
ರಷ್ಟಸ್ತಕ್ಷಿಷ್ಟಂಜನೋದಂಚಿತಶ್ರೀಃ .
ಕ್ಷೌಮಂ ವಿಭ್ರಚರ್ಮ ಭೈಣಂ ವಿಷಾಣಂ
ಮೇನೇ ಲೋಕೈರ್ಮೂರ್ತಿಮಾನೇಷ ಧರ್ಮಃ .. 23..
ಅಗ್ನಾವಿಷ್ಟೋ ದಕ್ಷಿಣೇಯಾಖ್ಯಯೇಷ್ಟ್ಯಾ
ಧಿನ್ವನ್ವೇಧಾ ದೇವತಾಃ ಸಂಪ್ರಗೃಹ್ಯ .
ಪಶ್ಚಾದಿಷ್ಟಿಂ ಪ್ರಾಯಣೀಯಾಂ ವಿತತ್ಯ
ಕ್ರೀತೇ ಸೋಮೇಽಯಷ್ಟ ಚಾತಿಥ್ಯಯೇಷ್ಟಯಾ .. 24..
ಪ್ರಾತಃ ಸಾಯಂ ಚ ಪ್ರವಗ್ನೋಪಸದ್ಭ್ಯಾ-
ಮಹೋ ರಾತ್ರೇಶ್ವಾಪಿ ಮಧ್ಯಂ ವ್ರತೇನ .
ಶೇಷಂ ಕಾಲಂ ಶಾಸ್ತ್ರವಾದಪ್ರವೀಣೈಃ
ಸಭೈರ್ನಿನೈಃ ಸಾಕಮಂಭೋಜಯೋನಿಃ .. 25..
ತತ್ರ ಭೇಜೇ ಘರ್ಮತಾಪಾಭಿಯೋಗಾ-
ದಗ್ನಿಜ್ವಾಲಾಮುದ್ವಮನ್ನಾನನೇನ .
ದ್ವಿತ್ಯೈಃ ಪುಂಭಿರ್ವೀಜ್ಯಮಾನೋ ಧವಿತ್ಯೈ-
ರ್ಮಧ್ಯೇ ರುಕ್ಮಾಂಕೋ ಮಹಾರಾಜ ಏಕಃ .. 26..
ಸುಬ್ರಹ್ಮಣ್ಯೇ ಸಾಮಭೇದೈಸ್ತದಾನೀ-
ಮಿಂದ್ರಾಗಚ್ಛೇತ್ಯಾಹ್ವಯತ್ಯಪ್ಯಮಂದಂ .
ತಿಲ್ವಾರಣ್ಯೇ ದೇವರಾಡಿಂದುಮೌಲೇ-
ರ್ನಾಟ್ಯಾಸಕ್ತೋ ನಾಗಮನ್ನಿತ್ಯತೃಪ್ತಃ .. 27..
ದೇವೈಃ ಸಾಕಂ ದೇವರಾಜಂ ವಿರಿಂಚ-
ಸ್ತತ್ತಾದೃಕ್ಷಂ ದಿವ್ಯದೃಷ್ಟಯಾ ವಿದಿತ್ವಾ .
ತೈರಾನೇತುಂ ತಂ ಹವಿರ್ಭಾಗಹೇತೋಃ

ಪುತ್ರಂ ತಾವತ್ಪೇಷಯಾಮಾಸ ತೂರ್ಣಂ .. 28..
 ಧೀರಸ್ತಿಲ್ವಾರಣ್ಯದೇಶಂ ಸ ಗತ್ವಾ
 ನತ್ವಾ ಶಂಭುಂ ನಾರದಸ್ತಸ್ಯ ಪಾರ್ಶ್ವೇ .
 ಸಾಕಂ ದೇವೈಃ ಸಂದದರ್ಶಾಮರೇಶಂ
 ತೃಪ್ತಂ ನಿತ್ಯಂ ತಾಂಡವಾಲೋಕನೇನ .. 29..
 ಅಂತರ್ನಾಟ್ಯಾನಂದಪೂರೇಽಭಿವೃದ್ಧೇ
 ದೇವಸ್ಯಾಗ್ರೇ ತತ್ಪರೀವಾಹಕಲ್ಪಂ .
 ಅಕ್ಷಾಂ ವೃಂದೈರ್ಬಿಭ್ರದಾನಂದ ಬಾಷ್ಪಂ
 ವಜ್ರೀ ವೀಣಾಯೋಗಿನಾ ವ್ಯಾಲೋಕೇ .. 30..
 ಶಂಭೂತ್ತಂಸ್ಯಚ್ಚಂದ್ರಪಾದೈಃ ಸ್ತವಂತ್ಯಾ
 ಚಂದ್ರಗ್ರಾಷ್ಟಾ ಕ್ಲೃಪ್ತಯಾ ಶಕ್ರಮೂರ್ತ್ಯಾ .
 ಆನಂದಾಶ್ರುವ್ಯಾಕುಲಾಕ್ಷೋಽಮುನಾಗ್ರೇ
 ಸಾಕ್ಷಾದಿಂದ್ರೋ ವೀಕ್ಷ್ಯತೇ ಸ್ಮಾವಿಶೇಷಂ .. 31..
 ನಮ್ರೋ ಗತ್ವಾ ನಾರದಸ್ತಂ ಕಥಂಚಿ-
 ತ್ಪಿತ್ರಾದಿಷ್ಟಂ ಪ್ರಾಪಯನ್ನರ್ಥಮೇನಂ .
 ನಿತ್ಯಾನಂದಾವಾಪ್ತಿತೋ ನಿರ್ವೃತೇನ
 ಪ್ರತ್ಯೂಚೇಽಥೈನೇನ ಭಾವಾನುರೂಪಂ .. 32..
 ಯಜ್ಞೈರ್ದಾನೈರ್ಯಂ ತಪೋಭಿಶ್ಚ ಶುದ್ಧ-
 ಸ್ವಾಂತಾಃ ಶಾಂತಾಃ ಸಾಧವಃ ಸದ್ಗುರೂಕ್ತ್ಯಾ .
 ಬುದ್ಧ್ವಾ ಖಂಡಾನಂದಬೋಧಾತ್ಮರೂಪಂ
 ತೇರುಃ ಶೋಕಂ ತಂ ಮುನೇ ಪಶ್ಯ ದೇವಂ .. 33..
 ಅಸ್ಮಿನ್ನರ್ಕದ್ರೋತಮಧ್ಯೇ ನದೀವೋ -
 ದೇತಿ ಭ್ರಾಂತ್ಯಾ ಖಾನಿಲಾಗ್ನ್ಯಂಬುಭಿರ್ಭೂಃ .
 ಅಂತರ್ಧತ್ತೇ ಚಾತ್ರ ತತ್ತ್ವಾವಬೋಧಾ-
 ತ್ಸ್ರಜ್ಯಧ್ಯಸ್ತಾ ಸರ್ಪಿಕೇವ ಕ್ಷಣೇನ .. 34..
 ಸಾರಂ ವಚ್ಛಿ ಶ್ರಾವ್ಯಮಾ ಬ್ರಹ್ಮಲೋಕಾ-
 ದಾಶಾವೀಚೇಃ ಸಂಚರನ್ನೇಷ ಜಂತುಃ .
 ಭೂಯೋ ಭೂಯಃ ಪ್ರಾಪ್ನುವಂಜನ್ಮಮೃತ್ಯು
 ಕರ್ಮಾಧೀನಃ ಕ್ಷ ಕ್ಷಣಂ ನಿರ್ವೃಣೋತು .. 35..
 ಕ್ಷೀಣೇ ಪುಣ್ಯೇ ಮರ್ತ್ಯಲೋಕಂ ವಿಶಂತೀ-
 ತ್ಯೇಷಾ ಗೀತಾ ಯಾನಭಿಪ್ರೇತ್ಯ ವೃತ್ತಾ .

ಶೋಚ್ಯಸ್ತೇಭ್ಯಃ ಕೋಽನ್ಯ ಇತ್ಯಾತ್ಮನೀನಾಃ
 ಕರ್ಮ ತ್ಯಕ್ತ್ವಾ ಕೇಚನ ಪ್ರವ್ರಜಂತಿ .. 36..
 ನಿಷ್ಠಾಃ ಕೇಚಿನ್ನಿರ್ವಿಕಲ್ಪೇ ಸಮಾಧೌ
 ಬೋಧಾತ್ಮಾನಂ ಪೂರ್ಣಮಂತರ್ಬಹಿಶ್ಚ .
 ಶಂಭುಂ ಸಾಂದ್ರಾನಂದಮಧ್ಯಕ್ಷಯಂತೋ
 ಮನ್ಯಂತೇಽಪಿ ಬ್ರಹ್ಮಲೋಕಂ ತೃಣಾಯ .. 37..
 ಕಾಮಕ್ರೋಧೌ ಯಸ್ಯ ಯಸ್ಯಾಶನಾಯೋ-
 ದನ್ಯೇ ಯಸ್ಯಾವಶ್ಯಿಕೌ ಜನ್ಮಮೃತ್ಯು .
 ಚಿತ್ತಂ ಪ್ರಾಣೋ ದೇಹ ಇತ್ಯಾಹುರೇತ-
 ತ್ನಾಕ್ಷೇ ತಸ್ಯಾಹಂ ತು ಸಚ್ಚಿತ್ಸುಖಾತ್ಮಾ .. 38..
 ಶಂಸತ್ಯೇವಂ ಸ್ವಾನುಭೂತಿಂ ಸುಪರ್ವ-
 ಗ್ರಾಮಣ್ಯಾಮಾಕಾರಣೇ ಕುಂಠಿತಾಶಃ .
 ಪ್ರತ್ಯಾವೃತ್ಯ ಬ್ರಹ್ಮಣೇ ತಂ ಸುರರ್ಷಿ-
 ಹಂತ ವ್ಯಾಚಷ್ಟಾಶಯಂ ದೇವನೇತುಃ .. 39..
 ಆಕರ್ಣ್ಯದಂ ನಾರದಾದಾತ್ಮಯೋನಿಃ
 ಕಲ್ಯಂತೇ ಯಾ ಕರ್ಮಹಾನಿರ್ಭವಿತ್ರೀ .
 ಸದ್ಭ್ಯಃ ಪ್ರಾಪ್ತಾಂ ಶಂಕಮಾನಃ ಸ್ವಯಂ ತಾಂ
 ತಿಲ್ವಾರಣ್ಯಂ ದೇಹಭೇದೇನ ಭೇಜೇ .. 40..
 ಶುದ್ಧಃ ಸ್ನಾತ್ವಾ ಶೈವಗಂಗೇಽಮ್ಬುಸೀಹ
 ಪ್ರತ್ಯುದ್ಯತೋ ದೈವತೈಃ ಪದ್ಮಯೋನಿಃ .
 ವ್ಯಾಹೃತ್ಯಾದೌ ವ್ಯಾಘ್ರಪಾದೇನ ಸಾಕಂ
 ಶಂಭುಂ ನತ್ವಾ ಸಾಧು ತುಷ್ಟಾವ ಪಶ್ಚಾತ್ .. 41..
 ಯೋ ದೇವಾನಾಮಾದಿಭೂತಂ ಪುರಸ್ತಾ-
 ನ್ನಾಮದ್ರಾಕ್ಷೀಜ್ವಾಯಮಾನಂ ಮಹರ್ಷೇ .
 ಸ ತ್ವಂ ಪುತ್ರಂ ಶಾಧಿ ಸರ್ವಾಧಿಕೈನಂ
 ಸಾಧ್ವ್ಯಾ ಬುದ್ಧ್ಯಾ ಚಾಪಿ ಸಂಯೋಜಯಸ್ವ .. 42..
 ಪ್ರಾಯೇಣಾಹೋರಾತ್ರಿಭೇದಾದಿಶೂನ್ಯೇ
 ಕಾಲೇ ಮಾಯಾಕರ್ಬುರೇ ಕೇವಲಸ್ತ್ವಂ .
 ಪರ್ಯಾಲೋಚ್ಯ ಪ್ರಾಣಿಕರ್ಮಪ್ರಭೇದಂ
 ಚಿತ್ತಂ ವಿಶ್ವಂ ಸೃಷ್ಟವಾನಸ್ಯುಮೇಶ .. 43..
 ಬ್ರಹ್ಮಾ ವಿಷ್ಣು ರುದ್ರ ಇಂದ್ರಸ್ತಥಾನೈ

ತ್ವತ್ತೋ ಜಾತಾಸ್ತ್ವಂ ತು ಸರ್ವಸ್ಯ ಹೇತುಃ .
 ಶಂಭೋ ಸರ್ವಸ್ಯೇಶಿಷೇ ಯೇನ ತನ್ಮಾ-
 ದ್ಯೋಗಿದ್ಧೇಯಃ ಶಶ್ವದೇಕಸ್ತ್ವಮೇವ .. 44..
 ಅಜ್ಞಾತ್ವಾ ತ್ವತ್ತತ್ತ್ವಮಾದಿತ್ಯವರ್ಗಃ
 ಪಪ್ರಚ್ಛ ತ್ವಾಂ ಕೋ ಭವಾನಿತ್ಯಥಾಸ್ತೈ .
 ಸರ್ವಾತ್ಮಾಹಂ ಸರ್ವಕಾಲಾನಪಾಯೀ
 ನಾನೋ ಮತ್ತೋಽಸ್ತೀತ್ಯವೋಚಃ ಸ್ವರೂಪಂ .. 45..
 ಸ್ತೋತುಂ ಸಾಕಂ ಚೇತಸಾ ದ್ರಾಕ್ಷ್ಯವೃತ್ತಾಃ
 ಸರ್ವಾ ವಾಚಃ ಶಕ್ತಿಶೂನ್ಯಾ ನಿವೃತ್ತಾಃ .
 ಅಪ್ರಾಪ್ಯ ತ್ವಾಮಿತ್ಯಹೋ ವೇದವಾದೇ-
 ಽಪ್ಯಜ್ಞಃ ಸ್ತೋತುಂ ಹಂತ ಸೋಽಹಂ ಪ್ರವೃತ್ತಃ .. 46..
 ವೇದಸ್ತ್ವನ್ನಿಶ್ವಾಸಭೂತಸ್ತ್ವಯಾದೌ
 ಕ್ಲೃಪ್ತಃ ಕರ್ಮಬ್ರಹ್ಮಕಾಂಡಾತ್ಮಕೋ ಯಃ .
 ತಸ್ಯೇದಾನೀಮಂಗತಸ್ತಾವದಾಸ್ತೇ
 ಪ್ರಾಮಾಣ್ಯಾಪ್ರಾಮಾಣ್ಯಯೋಗಃ ಪ್ರಸಕ್ತಃ .. 47..
 ಆಜ್ಞಾಭೂತಂ ತೇ ಶ್ರುತಿಸ್ತ್ವತ್ಯಶೇಷಂ
 ತಸ್ಯ ಸ್ಯಾದುಲ್ಲಂಘನೇ ದೋಷಭೂಮಾ .
 ಅಜ್ಞೋ ಜಂತುರ್ನನ್ವನೀಶೋಽಯಮಾತಃ
 ಸರ್ವಜ್ಞೇ ಕಿಂ ನ್ವಸ್ತಿ ವಿಜ್ಞಾಪನೀಯಂ .. 48..
 ಬ್ರಹ್ಮಣ್ಯಬ್ರಹ್ಮಣ್ಯಮೇವಂ ಬ್ರವಾಣೇ
 ಸಾನುಕ್ರೋಶಃ ಶಂಭುರೇನಂ ಜಗಾದ .
 ಅದ್ಯಾರಭ್ಯಾಟಂತು ಗಾಮಧ್ವರಾಶಾ
 ಅಂಶೈಃ ಸ್ವೈಃ ಸ್ವೈರಾಸ್ಯತಾಮತ್ರ ಚೇತಿ .. 49..
 ಶಂಭೋರೇವಂಭಾವಮಂಭೋಜಜನ್ಮಾ
 ವ್ಯಕ್ತಂ ಬುದ್ಧ್ವಾ ವ್ಯಾಘ್ರಪಾದಾನುಯಾತಃ .
 ಈಶಂ ನತ್ವಾ ಯಜ್ಞದೇಶಂ ಯಿಯಾಸುಃ
 ಪ್ರಾಪ್ತಾನಂದಃ ಪ್ರಾರ್ಥಯಾಮಾಸ ಸಭ್ಯಾನ್ .. 50..
 ಆರ್ಯಾಜಾನೇರಾಜ್ಞಯಾ ವ್ಯಾಘ್ರಪಾದೋ
 ಯೇ ತತ್ರಾಸನ್ಯಜ್ಞಕರ್ಮಪ್ರವೀಣಾಃ .
 ಸಂಖ್ಯಾವದ್ಭಿನ್ನೈಃ ಸಹಸ್ರತ್ರಯೇಣ
 ಬ್ರಹ್ಮಾಣಂ ಪ್ರಾತಿಷ್ಠಿಪದ್ಭೂಸುರೇಂದ್ರೈಃ .. 51..

ತಿಲ್ವಾರಣ್ಯಾದುತ್ಥಿತಸ್ತೈಃ ಸಹೈವ
 ವ್ಯೋಮಾಧ್ವಾನಂ ವ್ಯೋಮಯಾನೇನ ತೀರ್ತ್ವಾ .
 ವೇಗಾದಂತವೇದಿಮಾಸಾದ್ಯ ಸದ್ಯ-
 ಸ್ತತ್ರತ್ಯಂ ಸ್ವಂ ದೇಹಮೇಷ ಪ್ರವಿಷ್ಟಃ .. 52..
 ಸಭ್ಯೈರೇಭಿಃ ಸಾಕಮೃತ್ವಿಕ್ಯವೇಕೈ-
 ಸ್ತಾವದ್ಯಜ್ಞೇ ಬ್ರಹ್ಮಣಸ್ತಾಯಮಾನೇ .
 ಅಸ್ಯಾಗಚ್ಛನ್ನವ್ಯಮಾದಾತುಕಾಮಾ
 ದೇವಾಸ್ತತ್ರ ದ್ಯೋತಮಾನೈರ್ವಿಮಾನೈಃ .. 53..
 ಸ್ವೈರಂ ಭುಕ್ತ್ವಾ ಷಡ್ರಸೋಪೇತಮನ್ನಂ
 ಭೂಷಾವಾಸೋಭೂಷಿತೋ ದಿವ್ಯಗಂಧಃ .
 ವಿದ್ವಲ್ಲೋಕೋ ವೀಟಿಕಾಭೃತ್ಸಭಾಯಾಂ
 ತುಷ್ಟಃ ಸಂಘೀಭೂಯ ತುಷ್ಟಾವ ಯಜ್ಞಂ .. 54..
 ಪ್ರಾಗ್ವಂಶಾತ್ಪ್ರಾಕ್ನೋಮವೇದ್ಯಾಂ ಸದೋಽಗ್ನಿ-
 ದ್ಧೇಹೋಪೇತಾಯಾಂ ಹವಿರ್ಧಾನವತ್ಯಾಂ .
 ಅಗ್ನಿಶ್ಚಿಕೈ ಪುಚ್ಛಪಕ್ಷಾತ್ಮಶೀರ್ಷ್ಯ-
 ಯುಕ್ತೋ ಯಜ್ಞಸೈವ ವಾಹೋಽವತೀರ್ಣಃ .. 55..
 ತಸ್ಮಿನ್ನೇವ ಸ್ಥಂಡಿಲೇಽಗ್ನಿಃ ಪ್ರಣಿನೈ
 ಬೈಲ್ವೇ ಯೂಪೇ ಪೂರ್ವತಃ ಸ್ಥಾಪಿತಸ್ಯ .
 ಅಗ್ನೀಷೋಮೀಯಃ ಪಶುಶ್ಚಾಬಬಂಧೇ
 ನೇತುರ್ವಾಹಸ್ತತ್ಸಮೀಪೇ ಹಿ ನಾಹ್ಯಃ .. 56..
 ಅನ್ಯತ್ರಾಸ್ತೇ ಯಾಂಹಸೋ ಹೇತುರಾರ್ಯಾ-
 ಸ್ತಾಂ ಹಿಂಸಾಂ ತದ್ಧವಂಸಿನೀಂ ತತ್ರ ಬುದ್ಧ್ವಾ .
 ಆಜಿಘ್ರಂತೋ ಹೋಮಗಂಧಂ ವಪಾಯಾ
 ಆಜ್ಞಾಂ ಶಂಭೋರದ್ಭುತಾಮಭ್ಯನಂದನ್ .. 57..
 ಅದ್ವರ್ಯುರ್ವಸತೀವರೀರಥ ಗೃಹೀತ್ವಾಪೋಽರ್ಧರಾತ್ರೇ ಹವಿ-
 ರ್ಧಾನೇ ಸಾಧ್ವಭಿಷುತ್ಯ ಸೋಮಮಭಿಸಂಗೃಹ್ಯ ಗ್ರಹೇಷು ಕ್ರಮಾತ್ .
 ಹುತ್ವಾ ಸದ ಏತ್ಯ ಶಿಷ್ಟಮಿಹ ಸಂಭಕ್ಷ್ಯಾನುಮಾನ್ಯ ಸ್ತುತಂ
 ಶಸ್ತ್ರಂ ಚ ಪ್ರತಿಗೀರ್ಯ ಸೋಽನುಸವನಂ ಯುಕ್ತಾನ್ವಿತೇನೇ ವಿಧೀನ್ .. 58..
 ಉದ್ಗಾತರಿ ಸ್ತುವತಿ ಸಾಮಭಿರಾತ್ತಶಸ್ತ್ರೋ
 ಹೋತಾ ಕಥಂ ತದುಪರಿ ಕ್ರಮತೇಽಥ ತಸ್ಮೈ .
 ಅದ್ವರ್ಯುರಾಃ ಪ್ರತಿಗೃಣಾತಿ ಕಥಂ ಕಥಂ ತ-

ದ್ವಿಹ್ಯಾನುಮನ್ಯತ ಇತಿ ಪ್ರಜಗುಃ ಕವೀಂದ್ರಾಃ .. 59..
 ವಿಧಿವದವಭೃಥಾಂತೇ ವಿಸ್ತೃತಂ ದಕ್ಷಿಣಾಭಿಃ
 ಸುರಸರಿದುಪಕಂಠೇ ಸಪ್ತತಂತುಂ ಸಮಾಪ್ಯ .
 ವರಮೃಷಿಗಣಮಂತರ್ವೇದಿದೇಶೇ ನಿವೇಶ್ಯ
 ಸ್ವಯಮಮರಯುತೋಽಜಃ ಸತ್ಯಲೋಕಂ ಜಗಾಹೇ .. 60..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೇಶವಿಜಯೇ ಸರ್ಗಂ ವ್ಯಧಾತ್ವಂಚಮಂ ..
 ಇತಿ ಶ್ರೀಮದ್ವಾಧೂಲಕುಲತೀಲಕಸ್ಯ ವೇಂಕಟಕೃಷ್ಣಾದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ
 ಮಹಾಕಾವ್ಯೇ ಪಂಚಮಃ ಸರ್ಗಃ ಸಂಪೂರ್ಣಃ .

6. ಷಷ್ಠಃ ಸರ್ಗಃ

ಗುಣನಿಧಿರಿಹ ತರ್ಹಿ ಗೌಡನಾಥೋ
 ವಿಪುಲಬಲೋಽಜನಿ ವಿಕ್ರಮಾಂಕನಾಮಾ .
 ದಶರಥ ಇವ ಯೋ ದ್ವಯೋರ್ಮಹಿಷ್ಯೋಃ
 ಶುಭಗುಣಯೋಸ್ತಪಸಾಭಜತ್ಸುತಾಂಸ್ತ್ರೀನ್ .. 1..
 ಶಿವಭಜನಕೃದೇಷು ಸಿಂಹವರ್ಮಾ
 ತನಯವರೇಷು ದಯಾಲುರಗ್ರಜನ್ಮಾ .
 ಪಿತುರನಘಗುಣೈಃ ಪ್ರಿಯೋಽತಿಮಾತ್ರಂ
 ಸಮಜನಿ ರಾಮ ಇವ ಶ್ರಿತಾನುಕೂಲಃ .. 2..
 ಪ್ರವಯಸಿ ಪಿತರಿ ಪ್ರಚೋದಯತ್ಯ-
 ವ್ಯವನಿಪರಿಬ್ರಥಿಮಾನಮಜೋಽಪಿ .
 ಅಯಮನುಮನುತೇ ಸ್ಮ ನ ತ್ವಗಾರ್ತ್ಯಾ
 ಲುಲಿತಮನಾ ಭರತಾಂಬಯೇವ ರಾಮಃ .. 3..
 ಸಿತವಪುರಧಿಕಂ ಸ ಸಿಂಹವರ್ಮಾ
 ಶತಭಿಷಗಾಹಿತಸತ್ತ್ವಿಯೋಽಪಿ ಶಶ್ವತ್ .
 ವಿಧುರಿವ ಹೃದಯೇ ವಹನ್ಕುಲಂಕಂ
 ಕೃಶತನುರಾಶ್ರಿತವಾಗ್ನಿರೀಶಮೇತ್ರ .. 4..
 ವೈದಸಿತುಮಯಮಂಗಭೂವಿಕಾರಂ
 ಬತ ಬಹಿರಂತರಿವ ಪ್ರಸಹ್ಯ ಜಾತಂ .

ಅಚಕಮತ ಶಿವಾರ್ಚನೇನ ಶಶ್ವ-
 ತ್ಸ ಹಿ ವಿದಿತಃ ಸ್ಮರಶತ್ರುರಾದಿವೈದ್ಯಃ .. 5..
 ಶಿವಚರಣಸಮರ್ಪಿತಾಂತರಃ ಶ್ರೀ-
 ಶಿಖರಿವಟಾಟವಿಕಾಲಹಸ್ತಿಕಾಂಚೀಃ .
 ನಿಯತಮತಿರಟನ್ನಿಷಾದಯೂನಾ
 ಸಮಮಭಜಂಚ ಚಿದಂಬರಂ ಕದಾಚಿತ್ .. 6..
 ಅವಿಕಲಹಠಯೋಗರಾಜಯೋಗಾ-
 ಭ್ಯಸನಪರೈಃ ಶುಕಶಾರಿಕಾರ್ಭಕೈರ್ಯತ್ .
 ಪರಿಚಿತಪದಭಾಷ್ಯಫಕ್ಕೈಶ್ಚ
 ಪ್ರಥಿತಪತಂಜಲಿಪುಣ್ಯಪರ್ಣಶಾಲಂ .. 7..
 ಘನತರಸುಕೃತಾದ್ರಿಕೂಟಕಲ್ಪೈಃ
 ಶಿವಚರಣಾಬ್ಜಸಮರ್ಪಿತಾಪನೀತೈಃ
 ಪ್ರಥಯತಿ ನನು ಬಿಲ್ವರಾಶಿಭರ್ಯ-
 ತ್ಸುರಭಿತರಕ್ಷಪದೋಟಜಂ ಸಮಂತಾತ್ .. 8..
 ಪರಿಚಿತಭಸಿತತ್ರಿಪುಂಡ್ರಪಂಚಾ-
 ಕ್ಷರಶತರುದ್ರಜಪಾಃ ಸದಾ ಮುನೀಂದ್ರಾಃ .
 ಪಶುಪತಿಪಶುಪಾಶಬಂಧಮೋಕ್ಷಾ-
 ದ್ಯಖಿಲಪದಾರ್ಥವಿದೋ ಯದಾವಸಂತಿ .. 9..
 ಚಿರತರಸುಕೃತೈಶ್ಚಿದಂಬರಂ ತ-
 ತ್ಪುರಮಧಿಗಮ್ಯ ತರಕ್ಷಪಾದಮತ್ರ .
 ಶರಣಮುಪಜಗಾಮ ಸಿಂಹವರ್ಮಾ
 ರವಿಮಿವ ಸಾಂಬಮುರುತ್ವಿಷಂ ರುಜಾತಃ .. 10..
 ಸ್ಫುಟತರಶಿವಭಕ್ತಚಿಹ್ನಮೇನಂ
 ವಿನಯಮಿವಾದ್ಯತವಿಗ್ರಹಂ ಮಹರ್ಷಿಃ .
 ಅಭಿಮುಖಮತಿಶೀತಲೈರಪಾಂಗೈ-
 ರಸುಖಯದಿಂದುರಿವಾಂಶುಭಿಶ್ಚಕೋರಂ .. 11..
 ಋಷಿವರಮವಲೋಕ್ಯ ರಾಜಪುತ್ರೋ
 ಘನಮಿವ ತಾಪಕದರ್ಥಿತಃ ಶಿಖೀಂದ್ರಃ .
 ಹೃಷಿತತನುರುಹೋಽತಿಹೃಷ್ಟಚೇತಾಃ
 ಶ್ರುತಿಸುಖದಾಂ ಗಿರಮಾದದೇ ಗಭೀರಾಂ .. 12..
 ಸುಕೃತಸುರಮಹೀರುಹೈರಿದಾನೀಂ
 ಫಲಿಭಿರಭಾವಿ ಮದೀಯಪೂರ್ವಪುಂಸಾಂ .

ಚರಣಕಮಲಸೇವಯಾ ಯತಸ್ತೇ
 ಚಿರಮಹಮಸ್ಮಿ ಚರಾಚರೇಷು ಧನ್ಯಃ .. 13..
 ಜಗತಿ ಪತಿಮಪಾಮಪಾದಗಸ್ತ್ರಃ
 ಶಯಚುಲುಕೇನ ಪುರೇತ್ಯಹಂ ಶೃಣೋಮಿ .
 ದುರಿತಜಲಧಿಶೋಷಣಕ್ಷಮಂ ತ್ವಾಂ
 ಪದರಜಸಾದ್ಯ ಪರಂ ನಿಶಾಮಯಾಮಿ .. 14..
 ಕುರು ಮಯಿ ಭಗವನ್ಮೃಪಾಂ ಕ್ಷಣಂ ತೇ
 ಮನಸಿ ನಿವೇದಿತಮಸ್ತು ಮಾಮಕೇನಂ .
 ತವ ಸವಿಧಮುಪಾಗತಸ್ತ್ವಗಾರ್ತ್ಯಾ
 ಧರಣಿಪತೇಸ್ತನಯೋಽಸ್ಮಿ ಸಿಂಹವರ್ಮಾ .. 15..
 ಜಗದುಪಕೃತಯೇಽತ್ರ ಜಾಗರೂಕಂ
 ಶರಣಮುಪೈಮಿ ಭವಂತಮೀದೃಶೋಽಹಂ .
 ಕಿಮು ಜಗತಿ ಘನಾಘನಂ ವಿನೈಕಂ
 ಗತಿರಿತರಾಸ್ತಿ ಕೃಶಸ್ಯ ಚಾತಕಸ್ಯ .. 16..
 ಅನುಪಧಿಕಮನುಗ್ರಹಂ ವಿಧೇಹಿ
 ಪ್ರಬಲಗದಾಭಿಹತೇ ಮಯಿ ಪ್ರಪನ್ನೇ .
 ನನು ಜನಪರಿತಾಪನೋದನಾಯ
 ಪ್ರಭವತಿ ಸ ದ್ವಿಜರಾಜ ಏವ ಪೂರ್ಣಃ .. 17..
 ಕ್ಷ ನು ಮಮ ಜನನಂ ಕ ತಿಲ್ವದೇಶಃ
 ಕ್ಷ ಚ ಬತ ಮಚ್ಚರಿತಂ ಕ್ಷ ದರ್ಶನಂ ತೇ .
 ಅಘಟಿತ ಘಟನಾಪಟೇಯಸೀಭಿಃ
 ಶಿವಕರುಣಾಭಿರಹೋ ಸಮುಜ್ಜಜೃಂಭೇ .. 18..
 ಇತಿ ನಿಗದತಿ ದೀನಮಿಂಗಿತಜ್ಞೋ
 ಧರಣಿಪತೇಸ್ತನಯೇ ತರಕ್ಷುಪಾದಃ .
 ಅವಿಕಲಮಕರೋದನುಗ್ರಹಂ ಯ-
 ತ್ಸದಯಹೃದಃ ಶರಣಾಗತೇಷು ಸಂತಃ .. 19..
 ಅಲಿಕಗತಶುಭಾಕ್ಷರಾಂಕುರೋತ್ಥಿ-
 ತ್ಯನುಗುಣದೋಹಲಭಾಸ್ಮನತ್ರಿಪುಂಡ್ರಂ .
 ಸ್ನಪಯತಿ ಪಯಸಿ ಸ್ಮ ಶೈವಗಂಗೇ
 ಸ ತಮುಪವಾಸಕೃಶಂ ಕೃಶಾನುಕಲ್ಪಃ .. 20..
 ಅಮುಮಥ ಶಿವಗಂಗಯಾಭಿಷಿಕ್ತಂ
 ಕನಕರುಚಿಂ ವಿರಚಯ್ಯ ಕಂಚಿದಸ್ಮೈ .

ಮನುವರಮುಪದಿಷ್ಟವಾನ್ಮಹರ್ಷಿ-
 ವಿತರತಿ ಚ ಸ್ಮ ಹಿರಣ್ಯವರ್ಮಸಂಜ್ಞಾಂ .. 21..
 ಅವಸದಿಹ ತದಾದ್ಯಸೌ ಪ್ರಸಕ್ತಃ
 ಸತತಮನನ್ಯಮನಾಃ ಶಿವಾರ್ಚನಾಯಾಂ .
 ಉಪನಮತಿ ಮಹತ್ಯುಪಪ್ಲವೇಽಪಿ
 ಕ್ವಚನ ಮೃಕಂಡುಕುಮಾರವದ್ವಿಧಾತ್ಮಾ .. 22..
 ತ್ರಿಪುರರಿಪುಜಪೀ ತ್ರಿಕೂಟಶೈಲೇ
 ತ್ರಿಷವಣಮಂಜನಕೃತ್ತಿಪುಂಡ್ರಧಾರೀ .
 ತ್ರಿಕರಣವಿಮಲಸ್ಥಿಲೋಕನೇತು -
 ಸ್ತ್ರಿಪುರಭಿದೋಽಕೃತ ಸ ತ್ರಿಕಾಲಪೂಜಾಂ .. 23..
 ಹಿಮಕರಮಕುಟಂ ಹಿರಣ್ಯವರ್ಮಾ
 ಪರಿಚರತಿ ಸ್ಮ ತಥೈವ ಪಾರ್ವತೀಶಂ .
 ಸತತಮಪಿ ಯಥಾ ಸಭಾ ಮುನೀನಾ-
 ಮಭಿನವಮೇನಮಗಸ್ತ್ವಮೇವ ಮೇನೇ .. 24..
 ಜನಕಮಥ ಕದಾಚಿದಸ್ಯ ಜೀರ್ಣಂ
 ಪ್ರತಿನೃಪತಿಃ ಪ್ರವಸತ್ಸುತಂ ಚ ಬುದ್ಧ್ವಾ .
 ತ್ರಿದಿವಸಮಮದಃ ಪದಂ ಜಿಘೃಕ್ಷು-
 ದ್ರುತಮಭಿಷೇಣಯತಿ ಸ್ಮ ದುರ್ವಿನೀತಃ .. 25..
 ರಥಗಜಹಯಯೋಧರಾಜಿನಿರ್ಯು-
 ತ್ತುಮುಲರಜೋಭರಧೂಸರಾಂತರಾಲಾತ್ .
 ಅಪಟುಕರಣಮಂಬರಾತ್ಪತಂತೋ
 ರಥಶಿಖರಂ ಪರಿರೇಭಿರೇಽಸ್ಯ ಗೃಧ್ರಾಃ .. 26..
 ಅಪಿ ಚ ರಥಶಿರಸ್ಯಸಹ್ಯಪಾತಂ
 ಸಪದಿ ನಿಷದ್ಯ ಸಮಂ ಮುಖಾನಿ ಗೃಧ್ರಾಃ .
 ಅನುಪದಮುದತೇಜಯನ್ನಬಾಧಂ
 ಕರಿನಕಲೇವರಕರ್ತನೇಚ್ಛಯೇವ .. 27..
 ವಿಪುಲವಲದಕಾಂಡಚಂಡವಾತ-
 ವ್ಯತಿಕರನಿರ್ದಲಿತೋಽಸ್ಯ ಕೇತುದಂಡಃ .
 ಅಪತದಧಿಬಲಂ ತದಾನುಕುರ್ವ-
 ಇಮನಕರೇರಿತಕಾಲದಂಡರೀತಿಂ .. 28..
 ಪ್ರಬಲಪಟಹಭೇರಿಶಂಖನಾದ್ಯೈಃ
 ಪ್ರಲಯಘನಾಘನಗರ್ಜಿತಪ್ರಕಾಂಡೈಃ .

ಶಿಥಿಲಿತಜಗದಂಡಸಂಧಿಬಂಧೈ-
 ಹೃದಿಭಿಫೀಟ್ಯತಿಮಾಂಸಲೈರಜೃಂಭಿ .. 29..
 ಸಪದಿ ವಿಯತಿ ಬಭ್ರಮುಃ ಶಕುಂತಾ-
 ಸ್ತರುಶಿಖರಾಣಿ ಜನಾಸ್ತದಾಧ್ಯರೋಹನ್ .
 ಗೃಹಮನು ನಿವಹೋ ಗವಾಮಧಾವ-
 ತ್ವಟಹರವೇ ಪರಿತೋ ವಿಜೃಂಭಮಾಣೇ .. 30..
 ಘನಮಿಮಮವಕರ್ಣ್ಯ ಕರ್ಣಶೂಲಂ
 ಪಟಹರವಂ ಭಟವೀರವಾದಮಿಶ್ರಂ .
 ವಿಪುಲಭುಜಬಲೋಽಥ ವಿಕ್ರಮಾಂಕೋ
 ನಿಜನಗರಾನ್ನಿರಗಾನ್ಮಪಃ ಸಸೈನ್ಯಃ .. 31..
 ಕತಿಚನ ಕರಿಕಂಧರಾಧಿರೂಢಾಃ
 ಪುನರಿತರೇಶ್ವವರಿಷ್ಠಪೃಷ್ಠನಿಷ್ಠಾಃ .
 ಅಧಿರಥಮಪರೇ ಕೃತಾಧಿರೋಹಾ
 ಬಹಿರಗಮನ್ನಗರಾತ್ಪದಾತಯೋಽನ್ಯೇ .. 32..
 ಕರಕಲಿತಕೃಪಾಣಮಾತ್ಮಚಾಪಂ
 ಪರುಷತರಸ್ತನಿತಂ ಪ್ರಸಹ್ಯ ಗೌಡಃ .
 ಅಭಿಮುಖಮರಿಸೈನ್ಯಮಭ್ಯಧಾವ-
 ಚ್ಚಲತಟಿಭ್ರಮಿವಾಶು ಚಂಡವಾಯುಃ .. 33..
 ತ್ವರಿತಮಥ ತುರಂಗಿಣಾ ತುರಂಗೀ
 ಸಮಕೃತಹಸ್ತಿಪಕೇನ ಹಸ್ತಿಪಾಲಃ .
 ರಣಭುವಿ ರಥಿನಾ ರಥೀ ಭಟೇನ
 ಪ್ರತಿಭಟ ಇತ್ಯುದಭೂನ್ನಿಧಃ ಸಮೀಕಂ .. 34..
 ರಥಿಭಟತುರಗೇಭರಕ್ತಧಾರಾ-
 ಪ್ಲುತಧರಣೀಪತದುತ್ಪತತ್ಕಬಂಧಂ .
 ಉಭಯಬಲಜುಷಾಮುದಾಯುಧಾನಾಂ
 ಸುರಮುನಿರೈಕ್ಷತ ವಿಸ್ಮಿತಃ ಸುಯುದ್ಧಂ .. 35..
 ಸಪದಿ ರಥಿಶಿರಾಂಸಿ ಸಾರಥಿನಾ-
 ಮುಪರಿ ನಿಪತ್ಯ ಸಮಂ ತದುತ್ತಮಾಂಗೈಃ .
 ಅಥ ಹಯಮಭಿಪತ್ಯ ತಚ್ಚಿರೋಭಿಃ
 ಸಹ ಯುಗಪತ್ಸಮರಕ್ಷಿತೌ ನಿಪೇತುಃ .. 36..
 ಅರಿಭಟರುಧಿರಾರುಣೈಃ ಶರೈಃ ಖಂ
 ನಿಬಿಡತರಂ ನಿತರಾಂ ಬಭಾರ ಶೋಭಾಂ .

ಭಟಸುರಸುದೃಶಾಂ ಪ್ರವಾಲದಂಡೈ-
 ವಿಧಿವಿಹಿತಸ್ಯ ವಿವಾಹಮಂಡಪಸ್ಯ .. 37..
 ಅಭಿನವರುಧಿರಾರುಣಾನಿ ಹೃತ್ವಾ
 ಕರಿವರಕರ್ಣದಲಾನಿ ಕಾಕಗೃಧೈಃ .
 ಅನುತರುಶಿಖಮರ್ಪಿತಾನಿ ರೇಜು-
 ರ್ವಜಪಟವತ್ತಿದಶೀಸ್ವಯಂವರಸ್ಯ .. 38..
 ದ್ವಿಪಕರಹೃತದೂರನುನ್ನ ಏಕೋ
 ವಿಯತಿ ತದಾ ಸುರವಾರಸುಂದರೀಣಾಂ .
 ವರವರಣಮರಂ ವಿಚಾರ್ಯ ವಕ್ತುಂ
 ತದಿವ ಪುನರ್ಧರಣೀತಲೇ ಪಪಾತ .. 39..
 ಸ್ವವದನಮಪರಃ ಸ್ವಯಂ ಗೃಹೀತ್ವಾ
 ಗಗನಪಥೇತಿಜವೇನ ಗೃಧ್ರನೀತಂ .
 ಅಹರತ ಮಣಿಕುಂಡಲಾನ್ಯನರ್ಘಾ-
 ಣ್ಯಮರಪುರೀಗಣಿಕಾದೃತೋ ವಿಮಾನೇ .. 40..
 ಅಸಿವಿದಲಿತಹಸ್ತಿದಂತಖಂಡೈಃ
 ಸಮಮದಸೀಯಶಿರೋವಿಕೀರ್ಣಮುಕ್ತಾಃ .
 ಶರಶಕಲಿತಚಂದ್ರತಾರಕಾಭಾ
 ಅಧಿಸಮರಾಜಿರಮಂಬರಾನ್ನಿಪೇತುಃ .. 41..
 ಮಹತಿ ರುಧಿರಮಂಡಲೇ ನಿಪೇತು-
 ಮ್ದಗಜಮಸ್ತಕಮೌಕ್ತಿಕಪ್ರವೇಕಾಃ .
 ಜ್ವಲನ ಇವ ಭಟಾಗ್ರಣೀಜಯಶ್ರೀ-
 ಪರಿಣಯಮಂಗಲವಿಪ್ರಕೀರ್ಣಲಾಜಾಃ .. 42..
 ಸಮಜನಿ ವಿಜಯಃ ಪರಾಜಯೋ ವಾ
 ಸಮಬಲಯೋರುಭಯೋರ್ನ ಸಂಪ್ರಹಾರೇ .
 ಕತಿಪಯದಿವಸೈಸ್ತು ಗೌಡನೇತುಃ
 ಕ್ಷಯಮಗಮದ್ಧನಧಾನ್ಯಕೋಶಜಾತಂ .. 43..
 ಸ ತು ವಿಮಲಮತಿಃ ಸಮಾಹಿತಾತ್ಮಾ
 ಸಚಿವಗಿರಾ ಶಿವಸನ್ನಿಧೌ ನಿಷಣ್ಣಃ .
 ಅಭಯವರದಮಾತ್ಮಬಂಧುಮೇನಂ
 ಚಿರಮನುಚಿಂತಯತಿ ಸ್ಮ ಶತ್ರುತ್ವೈ .. 44..
 ಶರಣಮುಪಗತಂ ಸುತಂ ಮೃಕಂಡೋ-
 ರತಿಲಘು ಮೃತ್ಯುಮುಖಾದಮೋಚಯದ್ಯಃ .

ಅಪಿ ದಶಮುಖಮರ್ಥಿತ ಪ್ರದಾನಾ-
 ದತನುತ ಹೃಷ್ಟಮಮುಷ್ಯ ಸೋಽಗ್ರತೋಽಭೂತ್ .. 45..
 ಮನುಕುಲಮಣಿದೀಪ ಮಾ ಸ್ಮ ಭೈಷೀ-
 ಸ್ತವ ತಪಸಾ ತ್ವದಪತ್ಯಭಕ್ತಿಶ್ಚ .
 ತ್ವರಿತಮರಿಕುಲಂ ತವಾಪನೋತ್ಸ್ಯಾ-
 ಮ್ಯಹಮಿತಿ ತಂ ಸ ವದನ್ನಭೂದದೃಶ್ಯಃ .. 46..
 ನಿರವಧಿಕರುಣಾನಿಧಿರ್ಮಹೇಶೋ
 ನಿಟಿಲತಟೀನಟದೀಕ್ಷಣಃ ಕ್ಷಣೇನ .
 ನಿಶಿ ನಿಶಿತತರತ್ರಿಶೂಲಹಸ್ತೋ
 ನಿಖಿಲಮರಾತಿಕುಲಂ ನಿರಾಸ್ಥದಸ್ಯ .. 47..
 ಪತಿರಪಿ ವರಣಂ ಪ್ರಗೇ ಪ್ರಜಾನಾ-
 ಮಿದಮವಿದನ್ನಧಿರುಹ್ಯ ಬಾಹ್ಯದೇಶೇ .
 ಅರಿಕುಲಮಖಿಲಂ ಹತಂ ವಿಲೋಕ್ಯ
 ಪ್ರಮುದಿತಹೃತ್ಪ್ರಶಂಸ ಪಾರ್ವತೀಶಂ .. 48..
 ಅಥ ನೃಪತಿರಸೌ ಸುಧೀರ ಮಾತ್ಯಾ-
 ನ್ನದಸಿ ತದಾತ್ಮಹಿತಾನ್ನಭಾಜಯಿತ್ವಾ .
 ಶಿವಮಿದಮಭವಚ್ಛಿವಾಜ್ಞಯಾತಃ
 ಪರಮಿಹ ಕಿಂ ಕರಣೀಯಮಿತ್ಯಪೃಚ್ಛತ್ .. 49..
 ಪ್ರಗುಣತರಪರಸ್ಪರ್ಶೈಕಮತ್ಯ-
 ದ್ರಥಿಮದಲತ್ಪರರಾಷ್ಟ್ರಮಂತ್ರತಂತ್ರಾಃ .
 ಪ್ರತಿಜಗದುರಮೀ ಪರಾವರಜ್ಞಾಃ
 ಪರಿಣತಿಚಾರು ವಚೋಽಸ್ಯ ಪಥ್ಯಮಿತ್ಥಂ .. 50..
 ತ್ವಮಿಹ ನೃಪ ಪಿತಾ ತ್ವಮೇವ ಮಾತಾ
 ತ್ವಮಿತರಬಂಧುರಥ ತ್ವಮೀಶ್ವರಶ್ಚ .
 ಇತಿ ಜಗತಿ ಜನಾ ಹಿತೈಷಿಣಂ ತ್ವಾಂ
 ನನು ಕಥಯಂತಿ ನಯೋನ್ನತಂ ತದಾಸ್ತಾಂ .. 51..
 ಪಲಿತತರಶಿರಸ್ತಯಾ ಪ್ರಜಾನಾ-
 ಮವನವಿಧಾಧುನಾ ಭವಾನಶಕ್ತಃ .
 ಪ್ರಭವತಿ ಯ ಇಹ ಪ್ರಧಾನಸೂನು-
 ವಿಧಿವಶತೋ ಭವತಃ ಸ ವಿಪ್ರಕೃಷ್ಣಃ .. 52..
 ಅಹಹ ಜನಪದೇಷ್ಟರಾಜಕೇಷು
 ಸ್ವಗೃಹಕಲತ್ರಸುತಾಃ ಸ್ಯುರವ್ಯವಸ್ಥಾಃ .

ಅಥ ಜಗದಖಿಲಂ ಮಿಥಃ ಪ್ರಕುಪ್ಯೇ-
 ತ್ಸಪದಿ ಚ ಮಾತ್ಸ್ಯನಯಃ ಸಮುಜ್ಜಿಹೀತೇ .. 53..
 ವಿಷಯಮಿಹ ವಿವರ್ಜಿತಂ ನಿಯಂತ್ರಾ
 ನಿಭೃತಮರಿರ್ನಿವಿಶೇತ ಲಬ್ಧರಂಧ್ರಃ .
 ಗೃಹಪತಿರಹಿತಂ ಗೃಹಂ ವಿಶಂಕೋ
 ವಿವೃತಕವಾಟಮಿವಾಶು ವಿಶ್ವಕದ್ಯುಃ .. 54..
 ಉಪಕರಣಶತೋಪಶೋಭಮಾನಾ-
 ಪ್ಯಧಿಗತವತ್ಯಪಿ ವಾಹಿನೀಶಮಗ್ರ್ಯಂ .
 ಪರಿಬೃಢರಹಿತಾ ತು ಪಾರ್ಥಿವಶ್ರೀ-
 ನಃ ಚಲತಿ ನೌರಿವ ನಷ್ಟಕರ್ಣಧಾರಾ .. 55..
 ನೃಪತಿರಿಹ ಪದಾನ್ನಿಜಾದಪೇತ-
 ಸ್ತೃಣಕಣತೂಲತುಷಾಯತೇಽತಿಶೋಚ್ಯಃ .
 ಘನಗಿರಿವರಗಹ್ವರಾಚ್ಚ್ಯುತಶ್ಚೇ-
 ದಪಿ ಹಿ ವೃಕೈರಭಿಭೂಯತೇ ತರಕ್ಷುಃ .. 56..
 ತದಿಹ ತನಯಮಾನಯಾತ್ಮಜಂ ತಂ
 ಪ್ರಭುಮವನೇಃ ಕುರು ಭದ್ರಮಸ್ತು ರಾಜ್ಯಂ .
 ದೃಢತರಮವಲಂಬ್ಯ ದಾರುಧುರ್ಯಂ
 ಜಗತಿ ಹಿ ತಿಷ್ಠತಿ ಧಾಮ ದೀರ್ಘಕಾಲಂ .. 57..
 ಇತಿ ಸಚಿವವಚೋ ಹಿತಂ ನಿಶಮ್ಯ
 ಪ್ರಕೃತಿಭಿರಪ್ಯನುಮೋದಿತಃ ಪ್ರಜೇಶಃ .
 ಪರಮಶಿವಮುಪಾಸ್ತ ಭಕ್ತಿಯುಕ್ತೋ
 ನಿಜತನಯಾನಯನೇ ನಿರೂಢಭಾವಃ .. 58..
 ತದಖಿಲಮಧಿಗಮ್ಯ ದಿವ್ಯದೃಷ್ಟ್ಯಾ
 ನಿಜಭಗಿನೀಪತಯೇ ನಿವೇದ್ಯ ಚೈನಂ .
 ಪ್ರಹೀಣು ನೃಪಸುತಂ ಪುರಂ ಪ್ರತೀತಿ
 ನೃಗದದುಪೇತ್ಯ ಚಿದಂಬರಂ ವಸಿಷ್ಠಃ .. 59..
 ತದನು ಮುನಿವಚಸ್ತರಕ್ಷಪಾದೋ
 ಹೃದಿ ಶಿವಕಾರ್ಯಹಿತಂ ವಿಚಾರ್ಯ ಸದ್ಯಃ .
 ನೃಪಸುತಮನುನೀಯ ನೀತಿವಾದೈ-
 ರವದದಿಹ ಸ್ಥಿರಕೀರ್ತ್ತಿಮಸ್ಯ ಕಾಂಕ್ಷನ್ .. 60..
 ತ್ವಮಸಿ ಶಿವಕಟಾಕ್ಷತೋ ಧುತಾರ್ತಿ-
 ಜಗದವನಂ ಭುಜಜನ್ಮನಾಂ ಹಿ ಧರ್ಮಃ .

ತದಿಹ ನಿಜಪುರಂ ತ್ವರಸ್ವ ಪಿತ್ರಾ
 ಪರಿಚಿತಮಾಪ್ನುಹಿ ಭದ್ರ ಭದ್ರಪೀಠಂ .. 61..
 ಸ್ಥಿತ್ವಾ ಕಂಚನ ಕಾಲಮಾತ್ಮನಗರೇ ಕೃತ್ವಾ ಪ್ರಜಾರಂಜನಂ
 ಪ್ರತ್ಯಾಗಮ್ಯ ಚಿದಂಬರಂ ಪುನರಿದಂ ಶ್ರೀರಾಜಧಾನೀಂ ಪ್ರಭೋಃ .
 ನಿಷ್ಪಾದ್ಯಾತ್ ಶಿವಸ್ಯ ವೇದವಿಹಿತಾಂ ನಿತ್ಯಾಂ ಚ ನೈಮಿತ್ತಿಕೇ-
 ಮಂತರ್ವೇದಿಗತೈರ್ವಿತಾನಯ ಮಹಾಪೂಜಾಂ ಮುನೀಂದ್ರೈರಿತಿ .. 62..
 ಸ ತಥೇತಿ ಸಮೇತ್ಯ ಗೌಡದೇಶೇ
 ನಿಜರಾಜ್ಯಂ ಪರಿಭುಜ್ಯ ಶಶ್ವದತ್ಯ .
 ತ್ರಿಸಹಸ್ರಯುಗೇತ್ಯ ತಿಲ್ವದೇಶಂ
 ಶಿವಕೈಂಕರ್ಯಮಿಹ ಸ್ವಯಂ ವಿತೇನೇ .. 63..
 ಅಷ್ಟಪ್ರಾಕಾರಜುಷ್ಠಂ ಹರಿರುಚಿರಚತುರ್ಗೋಪುರಾಗ್ನ್ಯಂ ಸಹಸ್ರ-
 ಸ್ತಂಭೋತ್ತಂಬಾಭಿರಾಮಸ್ಥಟಿಕಮಯಮಹಾಮಂಡಪಂ ಸತ್ತಟಾಕಂ .
 ವೀಧೀಭಿರ್ಭಾಸಮಾನಂ ವಿವಿಧಮಣಿಗೃಹಂ ಪುಂಡರೀಕಾಭಿಧಾನಂ
 ಶಿಲ್ಪಿಶ್ರೇಷ್ಠೈರ್ವಿಚಿತ್ರಂ ವ್ಯರಚಯತ ಪುರಂ ಶಾಶ್ವತಂ ಹೇಮವರ್ಮಾ .. 64..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೀಶವಿಜಯೇ ಸರ್ಗಂ ತು ಷಷ್ಠಂ ವ್ಯಧಾತ್ ..
 ಇತಿ ಶ್ರೀಮದ್ವಾದ್ವದಾಲಕುಲತೀಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೀಶವಿಜಯಾಖ್ಯೇ
 ಮಹಾಕಾವ್ಯೇ ಷಷ್ಠಃ ಸರ್ಗಃ ಸಂಪೂರ್ಣಃ .

7. ಸಪ್ತಮಃ ಸರ್ಗಃ

ಏಕದಾ ಕಿಲ ಹಿರಣ್ಯವರ್ಮಣಾ
 ಕ್ಲೃಪ್ತಮಂತ್ರ ಶಿವಕಾರ್ಯಮದ್ಭೂತಂ .
 ಪ್ರೇಕ್ಷ್ಯ ತುಂಬುರುರಿತೋ ಗತೋ ದಿವಂ
 ಪೃಷ್ಟ ಏವಮವದದ್ಭೃಹಸ್ಪತಿಂ .. 1..
 ಶ್ರೀನಟೀಶ ಶಿವಕಾಮಸುಂದರೀ-
 ನಿತ್ಯವಾಸನಿಬಿಡೀಕೃತೋತ್ಸವಾ .
 ವೇದಶಾಸ್ತ್ರವಿಪಣಿರ್ವಿರಾಜತೇ
 ಪುಂಡರೀಕನಗರೀತಿ ಭೂತಲೇ .. 2..
 ಯತ್ರ ಹಾಟಕಸದಸ್ಯಹರ್ನಿಶಂ

ನೃತ್ಯತೋ ನಿಟಿಲಚಕ್ಷುಷೋ ಮುದಾ .
 ಪೂರ್ವಸಾಗರತರಂಗಭಾಂಕೃತಿ-
 ವ್ಯಾಕರೋತಿ ಘನವಾದ್ಯವೈಖರೀಂ .. 3..
 ಸೌಧಗೋಪುರಗೃಹೈಃ ಸಹೈವ ಯಾ
 ಪ್ರಸ್ಥಿತೇವ ನಿಲಯಂ ಪತಂಜಲೀಃ .
 ಲಕ್ಷ್ಯತೇಽಧಿಶಿವಗಂಗಮುಲ್ಲಸ-
 ನ್ತ್ಯಂಬುಬಿಂಬನವಶಾದಧೋಮುಖೀ .. 4..
 ಪೂರ್ವತಂತ್ರಪದಭಾಷ್ಯಭಾಷಿಣೌ
 ಯತ್ರ ಜೈಮಿನಿಪತಂಜಲೀ ಉಭೌ .
 ಪೂರ್ವಮದ್ಯ ತು ಪರಃಶತಾ ಬುಧಾ-
 ಸ್ತಾದೃಶಾಃ ಪ್ರತಿವಸಂತಿ ದುರ್ಜಯಾಃ .. 5..
 ಸಾರಹೀರಮಣಿಸೌಧದೀಧಿತಿ-
 ವ್ಯಾಪನೇನ ವಿತಮಸ್ಯಹರ್ನಿಶಂ .
 ಯತ್ರ ತರ್ಕಕೃದ್ಭಾವಮರ್ಚಿಷಾ-
 ಮಂಧಕಾರಪದವಾಚ್ಯಮಾಸ್ಥಿತಃ .. 6..
 ಯತ್ರ ಯಜ್ಞಗೃಹಧೂಮಧೋರಣೀ
 ಜ್ಯಾಂ ದಿವೋಽವತರತಾಂ ಹವಿರ್ಭುಜಾಂ .
 ವಾಲವಾಯಜಶಿಲಾವಿನಿರ್ಮಿತಾ
 ರೋಹಣಾಲಿರಿವ ಲಕ್ಷ್ಯತೇಽಮ್ಬರೇ .. 7..
 ಹರ್ಮ್ಯಭೂರಗುರುಧೂಮಂಡಲೀ
 ಕುರ್ವತೀ ನಭಸಿ ಕಾಲಿಕಾಶ್ರಿಯಂ .
 ಯತ್ರ ಶಶ್ವದುಪಯಾತಿ ನಿರ್ಭರಂ
 ನೀಲಕಂಠನಟನೇ ನಿದಾನತಾಂ .. 8..
 ಪದ್ಮರಾಗಮಣಿತೋರಣಚ್ಛಟಾ
 ಪಾಕಶಾಸನಶರಾಸನೋಜ್ಜ್ವಲೇ .
 ನೀಲಸೌಧನವನೀರದಾಂತರೇ
 ಯತ್ರ ಭಾಂತಿ ಯುವತಿಕ್ಷಣಪ್ರಭಾಃ .. 9..
 ಚಾರು ಯತ್ಸದನಚಂದ್ರಶಾಲಿಕಾ-
 ಜಾಲಕಾಂತರಚರೋ ವಿಧುಧ್ರುವಂ .
 ಚುಂಬಿತೋ ಯುವಜನೈಃ ಪ್ರಿಯಾಸ್ಯಮಿ-
 ತ್ಯಂಕವಾನಜನಿ ತದ್ರದಕ್ಷತೈಃ .. 10..
 ವೋಮಸಿಂಧುಜಲವೀಚಿಶೀತಲ-

ಸ್ವೀತಕೇತನಪಟಾಂಚಲಾನಿಲೈಃ .
 ಯತ್ರ ಸೌಧಶಿಖರೇಷು ಯೌವತಂ
 ಸಂಚರತ್ಸುರತಖೇದಮುಜ್ಞತಿ .. 11..
 ಕ್ವಾಪಿ ಯತ್ರ ಪಟವಾಸಪಾಂಸುಲೇ
 ಕೇಲಿಸೌಧಶಿಖರೇ ಕುಮಾರಿಕಾಃ .
 ಕುಲ್ಯಯಾಭ್ರಸರಿತಃ ಕುತೂಹಲಾ-
 ತ್ಪೋಷಯಂತಿ ನವಪುಷ್ಪವಾಟಿಕಾಃ .. 12..
 ಪ್ರೋನ್ನತೇಷು ಕಿಲ ಪೂರ್ವಪಶ್ಚಿಮ-
 ಸ್ವರ್ಣಗೋಪುರಶಿರಃಸು ಸಂಗತಾ
 ಸ್ವರ್ಣದೀಪಿತವಿತಾನಸಂಪದಂ
 ತನ್ವತೀ ವಿಯತಿ ಯತ್ರ ದೃಶ್ಯತೇ .. 13..
 ಯತ್ರ ವಜ್ರಮಯಗೋಪುರಸ್ಪುರ-
 ಚ್ಚತ್ರಮಧ್ಯಚರಮರ್ಕಮಂಡಲಂ .
 ವೇದಿತುಂ ದಿವಿ ವಿಧುಂತುದೋ ಝಟಿ-
 ತ್ಯಕ್ಷಮೋ ಗಿಲತಿ ಹಂತ ಜಾತುಚಿತ್ .. 14..
 ರತ್ನಸಾಲರುಚಿಮಂಡಲಂ ದಿವಿ
 ವ್ಯಾಪ್ತಮಾತ್ರಪರಿವೇಷವಿಭ್ರಮಂ .
 ಪುಷ್ಪವದ್ವಿರಹಿತಂ ಪ್ರಪದ್ಯತೇ
 ಯತ್ರ ವಿಷ್ಣುಪದಹಂಸಕಶ್ರಿಯಂ .. 15..
 ವೀಕ್ಷ್ಯ ಕೇಲಿವನಸೀಮ್ನಿ ಸುಭ್ರುವಾಂ
 ಯತ್ರ ಚಾರುಗತಿಮೇತದೀಪ್ಸಯಾ .
 ಸ್ನಾತಿ ಹಂಸಮಿಥುನಂ ಮೃಣಾಲಭು-
 ಗ್ಗೀರ್ಘಿಕಾಸು ಸವನತ್ರಯಂ ಶುಚಿ .. 16..
 ನಾಲಿಕೇರತರವೋ ನಿಜೈಃ ಫಲೈಃ
 ಶೈವಗಾಂಗಸಲಿಲಾನಿ ಬಿಭ್ರತಃ .
 ಸ್ವರ್ಗಸಿಂಧುಪಯಸೋ ನಿರೀಕ್ಷಿತುಂ
 ಸ್ವಾದಿಮಾನಮಿವ ಯತ್ರ ಸೂನ್ನತಾಃ .. 17..
 ಅಗ್ರಸೀಮ್ನಿ ಶಿಶಿರಾತ್ಯಯೇಽಜ್ಜುರ-
 ತ್ಪಲ್ಲವಂ ಕ್ಷಚನ ಬಿಲ್ವಕಾನನೇ .
 ವೀಕ್ಷ್ಯ ಯತ್ರ ಜನತಾ ವಿಶಂಕತೇ
 ವ್ಯಾಘ್ರಪಾದಪಚಿತಾವಶೇಷಿತಂ .. 18..
 ಭರ್ಗಯೋಗ್ಯನವಪುಷ್ಪವಾಟಿಕಾ-

ಸೌರಭೋಚ್ಚಯಹರಂ ಸಮೀರಣಂ .
 ಪ್ಲಾತಿ ಯತ್ರ ಫಣಿರಾಟ್ ಭವದ್ರುಹಃ
 ಶಿಕ್ಷಣಂ ಹಿ ಶಿವಭಕ್ತಲಕ್ಷಣಂ .. 19..
 ಗಂಧಹಸ್ತಿಕರಟಸ್ಥಲಸ್ಥಲ-
 ಧ್ವಂಗಸಂಗತಮದಾ ಯದಬ್ಜಿನೀ .
 ಪೀಡ್ಯತೇ ಪ್ರತಿಗಜೇನ ಮಾನಿನೋ
 ಮರ್ಷಯಂತಿ ನ ಹಿ ಗಂಧಮಪ್ಯರೇಃ .. 20..
 ಯತ್ರ ಸೇವಿತುಮುಪೇಯುಷಾಂ ಶಿವಂ
 ಭಾಸ್ವತಾಂ ರಥಹಯಾ ಇತಿ ಪ್ರಜಾಃ .
 ಮನ್ವತೇ ಮರಕತೋಪಲಸ್ಪುರ-
 ನ್ಮಂದುರೋದರಗತಾನ್ಮಹಾಹಯಾನ್ .. 21..
 ಕಂಪತೇ ರವಿರವೇಕ್ಷ್ಯ ಖಡ್ಗಿನೋ
 ಯದ್ಭಟಾನ್ವತತಮೀದೃಶಃ ಖಲು .
 ಶತ್ರುಶಸ್ತ್ರದಲಿತಸ್ವವಿಗ್ರಹೋ
 ವಿಗ್ರಹಂ ಮಮ ವಿದಾರಯೇದಿತಿ .. 22..
 ಅಂಗಜೋ ಯುವಜನೇಷ್ಟಹರ್ನಿಶಂ
 ಸಂಚರನ್ವಸದೃಶೇಷು ರೂಪತಃ .
 ಸಾಧ್ವಸಂ ತ್ಯಜತಿ ಯತ್ರ ಸಾಹಸೀ
 ಸತತಂ ತ್ರಿನಯನೇಽಪಿ ಜಾಗ್ರತಿ .. 23..
 ಜಾಗ್ರತಿ ತ್ರಿನಯನೇಽಪಿ ಚೇಷ್ಟತೇ
 ಮನ್ಮಥಃ ಕಥಮಿಹೇತಿ ವಿಸ್ಮಿತಾಃ .
 ವೀಕ್ಷ್ಯ ಯತ್ರ ತರುಣಂ ದಿವೌಕಸೋ
 ನಿರ್ಣಯಂತಿ ಮನುಜಂ ನಿರ್ಮೇಷಣಾತ್ .. 24..
 ಸ್ವಸ್ಯ ಯತ್ರ ಶುಕಶಾರಿಕಾರ್ಭಕೈಃ
 ಶ್ರಾವಿತೇ ಸುರತಚಾಟುನಿ ಪ್ರಗೇ .
 ಕಾರ್ಯಮನ್ಯದಪದಿಶ್ಯ ಗಚ್ಛತಿ
 ವ್ರೀಡಯಾ ಗುರುಸಮೀಪತೋ ವಧೂಃ .. 25..
 ಕೇಲಿವೇಗಗಲಿತಂ ನತಭುವಾಂ
 ಮಂದಿರೇಷು ಮಣಿಮೌಕ್ತಿಕವ್ರಜಂ .
 ಪ್ರಾತರುತ್ಕರಗತಂ ಪ್ರಮಾರ್ಜನಾ-
 ದ್ವೀಕ್ಷ್ಯ ಯತ್ರ ಧನದೋಽಪಿ ಲಜ್ಜತೇ .. 26..
 ವೀಕ್ಷ್ಯ ಯತ್ರ ಮಣಿಮೌಕ್ತಿಕಾವಲೀ-

ವಿಫಸ್ತತಾ ವಿಪಣಿಷೂಪಕಂಠಗಃ .
 ನೂನಮೇಷ ನಿಖಿಲಸ್ವಲುಂಟನಾ-
 ತ್ಕೋಶತೀತಿ ಕವಯೋಽಬ್ಧಿಮೀರತೇ .. 27..
 ಶೀತದೀಧಿತಿಶಿಲೋದಯತ್ವಯಃ-
 ಪೂರದೂರಿತರಜಸ್ತುಣಾಂ ಭೃಶಂ .
 ಭಾಸಯತ್ಯುಷಸಿ ಯತ್ಪ್ರತೋಲಿಕಾಂ
 ಚಂದ್ರಿಕ್ಯೈವ ನವಚೇಟಿಕಾಯತೇ .. 28..
 ಗೋಪುರೇ ಮರಕತೈಃ ಕೃತಾಂ ಶುಕೀಂ
 ಸ್ವಪ್ರಿಯೇತಿ ಸಮುಪಾಗತಃ ಶುಕಃ .
 ಸ್ಪರ್ಶತಃ ಪರಮವೈತಿ ತತ್ತ್ವತಃ
 ಸ್ಪಂದತಃ ಪರಮಮುಂ ಚ ಯಜ್ಞನಃ .. 29..
 ಯತ್ರ ಹೇಮಶಿಬಿಕಾಧಿರೋಹಿಣಃ
 ಪಾರ್ಶ್ವಯೋರ್ಮುಕುರಭಿತ್ತಿಬಿಂಬಿತಾನ್ .
 ಸ್ವಾನ್ಯತಾಂಜಲಿಪುಟಾಃ ಪರಾನ್ವಿದು-
 ವೀಧಿಕಾಸು ವಿವಿಧಾಸ್ತಧಾವಿಧಾನ್ .. 30..
 ಯಾಂ ಕಿಲೇಶ್ವರದಿದೃಕ್ಷಯಾ ಮುನೌ
 ವೈಣಿಕೇ ವಿಶತಿ ತಂ ಗವೇಷಯನ್ .
 ಪರ್ವತಃ ಪ್ರತಿಗೃಹಂ ಭ್ರಮತ್ಯಧಿ-
 ಸ್ತ್ರೈಣಗೀತಿ ಮಹತೀರಿತಿ ಭ್ರಮಾತ್ .. 31..
 ಸ್ನಾತಚೋಲಯುವತಿಸ್ತನದ್ರವ-
 ತ್ಕುಂಕುಮಾರುಣಕವೇರಜೋರ್ಮಿಭಿಃ .
 ಕುರ್ವತಾ ಪರಿಚಯಂ ಕೃತಾರ್ಥಿತಾಃ
 ಪಾವನೇನ ಪವನೇನ ಯಜ್ಞನಾಃ .. 32..
 ಮತ್ಸ್ಯಮಬ್ಧಿಜಲಮಧ್ಯತೋ ಹೃತಂ
 ಪ್ರೇಕ್ಷ್ಯ ಯತ್ರ ಗರುಡೇನ ಭಕ್ಷಿತಂ .
 ಸ್ವೀಯಮಂತುಶಮನಾರ್ಥಮುಧ್ಯತಾಂ
 ದೃಷ್ಟಿಮರ್ಪಯತಿ ತತ್ಪದೇ ಹರಿಃ .. 33..
 ಪೂರ್ವಸಿಂಧುಲಹರೀಪರಂಪರೋ-
 ತ್ಕೂಲಿತಃ ಕಿಲ ಸಹಾಬ್ಧಿಕನ್ಯಯಾ .
 ವಿಷ್ಣುರಧ್ಯುಷಿತಶೇಷ ಏವ ಗೋ-
 ವಿಂದರಾಜ ಇತಿ ಯತ್ರ ವಿಶ್ರುತಃ .. 34..
 ಭೋಗವತ್ಯಪಿ ಸುಧರ್ಮವತ್ಯಪಿ

ಸ್ವೀತಚೈತ್ರರಥವತ್ಯಪಿ ಸ್ವಯಂ .
 ನ ದ್ವಿಜಿಹ್ವಸಹಿತಾ ನ ಸತ್ರಭು-
 ಕ್ಸಂಕುಲಾ ನ ಸಕುಬೇರಕಾ ಚ ಯಾ .. 35..
 ಯೋಗಿನೋ ದಹರವಿದ್ಯಯೋತ್ಸುಕಾಃ
 ಸರ್ವಲೋಕಚಿದುಪಾಸನೋಚಿತಂ .
 ಯಾಂ ವಿರಾಡ್ಢ್ಯದಯಪುಂಡರೀಕಮಿ-
 ತ್ಯಾಹುರತ್ರ ಕಿಲ ಮಾನಮಾಗಮಃ .. 36..
 ತತ್ರ ಕೇಚನ ವಸಂತಿ ದೀಕ್ಷಿತಾ
 ವೀಕ್ಷಿತಾಗ್ರಿಮಪುರಾಣವಿಸ್ತರಾಃ .
 ಆಸ್ತಿಕಾಃ ಸತತಮಾಹಿತಾಗ್ನಯಃ
 ಸಾಧವಃ ಶಿವಪದೈಕಸಂಶ್ರಯಾಃ .. 37..
 ತೇ ಹಿ ತಿಲ್ವಮುನಯಃ ಶಿವಂ ಚಿರಾ-
 ದರ್ಚಯಂತಿ ಕೃತಕೇತರೋಕ್ತಿಭಿಃ .
 ದರ್ಶಯಂತ ಇಹ ದೇವತಾದ್ಯಭಿ-
 ವ್ಯಕ್ತಿರರ್ಚಕತಪೋಬಲಾದಿತಿ .. 38..
 ರಾಜರಾಷ್ಟ್ರಕುಶಲಂ ರಥೋತ್ಸವೈಃ
 ಕಾರಯಾಮ ಇತಿ ಬದ್ಧಕಂಕಣಾಃ .
 ಏಕದಾ ನಟಪತೇರಿಮೇ ಮುದಾ
 ಮಾರ್ಗಶೀರ್ಷಿಕಮಹೋದ್ಯಮಂ ವ್ಯಧುಃ .. 39..
 ಭೇರಿಭಾಂಕೃತಿಭರಣ ನಿರ್ದಲ-
 ನ್ನೂನಮದ್ಯ ನಿಪತೇತ್ಪಮಿತ್ಯಮೀ .
 ಪುಂಗವಾಂಚಿತಪಟಾಂಚಲದ್ವಜೋ-
 ತ್ತಂಭಿತಂ ವಿದಧಿರೇ ತದಾದಿತಃ .. 40..
 ಪಾಲಿಕಾಸು ಯದಿ ಪಂಚಸು ಪ್ರತಿ-
 ಷ್ಠಾಪಿತಾ ದಿಗಧಿಪಾಸ್ತದಾರ್ಚಕೈಃ .
 ಅದ್ಭುತಂ ಕಿಮಿಹ ಹಂತ ಯೈರ್ವಿಭುಃ
 ಪಂಚಭಿಶ್ಚುಲುಕಿತಃ ಪರೋಽಕ್ಷರೈಃ .. 41..
 ಅದ್ವರೇಷು ವಿಧಿವನ್ಮುದಾ ಯದಾ-
 ಹ್ವಾನತಃ ಕ್ರತುಭುಜೋಽಭಜನ್ತವಿಃ .
 ತದ್ವೈನಿಶ್ರವಣಮಾತ್ರತಸ್ತದಾ
 ಸತ್ವರಂ ಸಪರಿವಾರಮಾಪತನ್ .. 42..
 ಹಸ್ತಿಮೇಷಮಹಿಷಾಶರಾಗ್ರಣೀ-

ನಕ್ರಖುಶ್ಯನರನಂದಿವಾಹನಾಃ .
 ಆಪತನ್ವರಿದಧೀಶ್ವರಾಃ ಪುರ-
 ಸ್ಕೃತ್ಯ ಖೇ ಗರುಡಹಂಸವಾಹನೌ .. 43..
 ಮಂಡಿತಾನಿ ಮಣಿತೋರಣಾಲಿಭಿ-
 ಗೋಪುರಾಣಿ ಗಗನೇ ಚಕಾಶಿರೇ .
 ದ್ಯೋರಿವಾವತರತಾಂ ದಿವೌಕಸಾಂ
 ವೈಮಯಾನವಲಯಾನಿ ವಿಶ್ವತಃ .. 44..
 ಶೈವಯಾಗವಿಧಿನಾ ಸಮರ್ಪಿತಂ
 ಹವ್ಯಜಾತಮುಪಗೃಹ್ಯ ಹವ್ಯವಾಟ್ .
 ಅರ್ಪಯನ್ಕರತಲೇಽಮ್ಬಿಕಾಪತೇ-
 ರಾಸ್ತ ಇತ್ಯಗಣಿ ತಾವದಾಗತೈಃ .. 45..
 ಚಂದ್ರಹಂಸಹರಿಭೂತಸೈಂಧವ-
 ಕ್ಷ್ಣಾಧರದ್ವಿರದನಂದಿಚಕ್ರಿಭಿಃ .
 ವಾಹನೈರ್ಮಣಿವರೋಜ್ವಲೈಃ ಶಿವಂ
 ತೇಽನುವೀಧಿ ಸಮಚಾರಯಂದ್ವಿಜಾಃ .. 46..
 ತಾಲಮರ್ದಲತತೋರುಕಾಹಲೀ-
 ಭೇರಿಶಂಖಪಟಹಾರವೈಭ್ಯಶಂ .
 ಬಾಧಿರೀ ನಯನಯೋಃ ಪತಂಜಲೇ-
 ಸ್ತಾವದಾವಿರಭವತ್ತದದ್ಭುತಂ .. 47..
 ಅಭ್ಯಭೂಯತ ಜನಾರವಸ್ತದಾ
 ವಾದ್ಯವರ್ಗನಿನದೇನ ವಲ್ಲುನಾ .
 ಸೋಽಪಿ ಕೀರ್ತನಭರೇಣ ಶೂಲಿನೋ
 ವೇದಘೋಷವಿಭವೇನ ಸೋಽಪಿ ಚ .. 48..
 ಚಂದ್ರಮಂಡಲಮುಪೇಯುಷಿ ಸ್ವಯಂ
 ವಾಹನಾಯಿತಮುಮಾಪತೌ ಮುದಾ .
 ತಾರಕಾಭಿರಪಿ ತತ್ಕೃಣಂ ಮಹಾ-
 ದೀಪಿಕಾತ್ಮಭಿರಭಾವಿ ಸರ್ವತಃ .. 49..
 ಸಾಂಪ್ರತಂ ಹಿ ಶಿವಕಾಮಸುಂದರೀ-
 ಮಂದಯಾನಮಹಿಮಾಭಿಲಾಷಿಣಃ .
 ಸ್ಕಂಧಸೀಮ್ನಿ ಕಲಹಂಸಿಕಾಪತೇ-
 ರಂಬಿಕಾರ್ಥವಪುಷೋಽಧಿರೋಹಣಂ .. 50..
 ಕೋಪವಿಸ್ತೃತಕರಾಲದಂಷ್ಟಕಂ

ಸಿಂಹಮಿಂದುಮಕುಟೇಽಧಿಷ್ಠತಿ .
 ಸಾದರಂ ಶರಭಮೂರ್ತ್ಯಪಾಸಕಾಃ
 ಸಾಧು ಸಾಧ್ವಿತಿ ಶಿರಾಂಸ್ಯಕಂಪಯನ್ .. 51..
 ದರ್ಶಯನ್ನಿವ ಪತಂಜಲೌ ದಯಾಂ
 ನಾಗರಾಜಮವಲಂಬ್ಯ ನಿರ್ಗತಃ .
 ಮಂಜುತತ್ಪಣಮಣಿಶ್ರಿಯಾರುಣಂ
 ಸಂಧ್ಯಯೇವ ಶಶಿನಂ ವಹನ್ಮಾವಃ .. 52..
 ಭೂತನಾಥಮನುಭಾವ್ಯ ನಿಃಸರ-
 ದ್ವೀಮನೇತ್ರಪುಟಮುತ್ಥಿತೋದರಂ .
 ಮೇನಿರೇಽಖಿಲಭೃತೋ ಮಹಾಭರಾ-
 ದ್ಭೂರ್ಜಟೇರುದಿತದುರ್ದಶಂ ಜನಾಃ .. 53..
 ಅಶ್ವರತ್ನಮಧಿರುಹ್ಯ ನಿರ್ಗತೇ
 ಸಾದಿವೇಷಜುಷಿ ಶಂಕರೇ ಪುರಃ .
 ಮಂಕ್ಷು ಜಾತಮಣಿಮಲ್ಲಮರ್ದನ-
 ಪ್ರತ್ಯಭಿಜ್ಞಮಭವತ್ಪ್ರಜಾಮನಃ .. 54..
 ರಾವಣಾಂಸಗತರೂಪ್ಯಭೂಧರಾ-
 ರೂಢಮದ್ರಿಸುತಯಾನ್ವಿತಂ ಶಿವಂ .
 ವೀಕ್ಷ್ಯ ರಾಕ್ಷಸವಿಮಾನಿತಾಃ ಪುರಾ
 ಸನ್ನಿಧಾತುಮಮರಾಃ ಶಶಂಕಿರೇ .. 55..
 ಏಕಮೂರ್ತಿಭರಣೇಽಪಿ ಯಸ್ಯ ದಿ-
 ಗ್ದಂತಿನೋ ದಧತಿ ಖೇದಮೇಕದಾ .
 ಅಷ್ಟಮೂರ್ತಿಮಮುಮದ್ಭುತಂ ಗಜೋ
 ವಾಹನಾಕೃತಿರುವಾಹ ವಿಭ್ರಮಾತ್ .. 56..
 ವಿಶ್ವತೋ ವೃಷಭವಾಹನೋತ್ಸವೇ
 ಸಂಪತನ್ನರನರೌಘವಾರಿಧಿಃ .
 ರೋಧಸೀ ರಚಯತಿ ಸ್ಮ ಖಾವನೀ
 ರೋದಸೀ ಇತಿ ತು ಲೇಖಕಭ್ರಮಃ .. 57..
 ಶೃಂಗಸಂಗಿಚಲಚಾರುಚಾಮರಂ
 ರತ್ನಪಲ್ಯಯನರಂಜಿತಂ ವೃಷಂ .
 ಶ್ವೇತಶೈಲಮಿವ ಜಂಗಮಂ ಶಿವಃ
 ಸಾಂಬಮೂರ್ತಿರಧಿರುಹ್ಯ ನಿಯಮೌ .. 58..
 ಪಾಂಡರೇ ವೃಷಭವಾಹನೇ ಪುರ-

ಶ್ವಂದ್ರಮಂಡಲ ಇವೋದಿತೇ ಸತಿ .
 ಪಾಣಿಪಲ್ಲವಪುಟಾನಿ ಪಶ್ಯತಾಂ
 ಪದ್ಮವನ್ಮುಕುಲತಾಂ ಪ್ರಪೇದಿರೇ .. 59..
 ವಾರಯೌವತವಿಲಾಸಲಾಸ್ಯತೋ
 ವಿಸ್ಮಿತೋ ವಲಭಿದಪ್ಸರೋಗಣೈಃ .
 ಶಾಕ್ಯರೋತ್ಸವಮವೇಕ್ಷ್ಯ ಸಾದರಂ
 ಚಕ್ಷುಷಾಂ ದಶಶತೀಮಧನ್ಯಯತ್ .. 60..
 ದಿವ್ಯಮಂಗಲತನುದ್ಯುತಿಚ್ಛಟಾ-
 ದೂರಿತಾಂಧತಮಸೋ ನಟೇಶ್ವರಃ .
 ಆರುರೋಹ ರಥಮಾರ್ಯಯಾ ಸಹ
 ಜ್ಞಾಯಯೇವ ಸವಿತೋದಯಾಚಲಂ .. 61..
 ಮೇರುಕೂಟಮುತ ಮೇಘಮಂಡಲಂ
 ವಿದ್ಯುದುದ್ಯುತಿ ವಿಮಾನಮೇವ ವಾ .
 ಇತ್ಯತರ್ಕಿ ರಥಶೃಂಗಮುಲ್ಲಸ-
 ಚ್ಛತ್ರಕೇತನಶತಂ ಹಿರಣ್ಮಯಂ .. 62..
 ಇಂದ್ರಪೂರ್ವಕವಿಮಾನಮೀಶ್ವರ-
 ಶ್ವಂದ್ರಕೋಟಿಶತಶೀತಲಾಕೃತಿಃ .
 ಮಂದ್ರಗೀತಮಧಿರುಹ್ಯ ಮಂಜುನಿ-
 ಸ್ತಂದ್ರಸೇವಕಕುಲಂ ಸದೋಽಸದತ್ .. 63..
 ಚಾರುಚಾಮರವಿತಾನತೋರಣೇ
 ಚಂದನಾಗುರುಸುಜಾತಸೌರಭೇ .
 ರತ್ನಹೇಮರಚಿತೇ ಮಹಾಮಣಿ-
 ಸ್ತಂಭರಾಜಿರುಚಿರಾಜಿತೋದರೇ .. 64..
 ಲೋಲಪುಷ್ಪಸರಲೋಲಸಂಪತ-
 ದ್ಭೃಂಗಡಿಂಭಪಟಲೇನ ವೀಕ್ಷಿತಾಂ .
 ಇಂದ್ರನೀಲಮಣಿತೋರಣಾವಲಿಂ
 ಸಂತತಂ ದಧತಿ ಚಿತ್ಸಭಾಂತರೇ .. 65..
 ತ್ರೈಲದುಗ್ಧದಧಿಸರ್ಪಿರೈಕ್ಷವ-
 ಕ್ಷೌದ್ರಕೇರಸಲಿಲಾಂಬುಸಂಪ್ಲುತಂ .
 ಶುದ್ಧಶಂಖಸಲಿಲಾಭಿಷೇಚನ-
 ಸ್ವಚ್ಛದಿವ್ಯತನುಮುಜ್ಜ್ವಲಾಂಶುಕಂ .. 66..
 ಗಂಧಸಾರಘನಸಾರಕುಂಕುಮ-

ಕ್ಷೋದಶೋಭಿವ್ಯುಗನಾಭಿಚರ್ಚಿತಂ .
 ಹೇಮಕುಂಡಲಕಿರೀಟಮುದ್ರಿಕಾ-
 ಹಾರಸಾರಸಕಹಂಸಕೋಜ್ವಲಂ .. 67..
 ಮಲ್ಲಿಕಾವಕುಲಬಿಲ್ವಮಾಲತೀ-
 ಚಂಪಕಾಬ್ಜಸರಚಾರುಸೌರಭಂ .
 ಸ್ವಾನುರೂಪಶಿವಕಾಮಸುಂದರೀ-
 ನಿತ್ಯಶೋಭಿನಿಜವಾಮಪಾರ್ಶ್ವಕಂ .. 68..
 ವ್ಯಾಘ್ರಚರ್ಮಪರಿಧಾನವೇಷ್ಟನ-
 ವ್ಯಾಲದಷ್ಟಮಣಿಮುಂಡಮಾಲಿಕಂ .
 ಕಿಂಚಿದುನ್ನಮಿತಕಿಂಕಣೀಕನ-
 ತ್ಸವ್ಯಪಾದಧೃತದಿವ್ಯನೂಪುರಂ .. 69..
 ಅಜ್ಞತಾಂ ಯವನಿಕಾತ್ಮಿಕಾಂ ನೃಣಾ-
 ಮಾದಿತಸ್ತ್ರೀರಪಸಾರ್ಯ ದೀಕ್ಷಿತಾಃ .
 ಬ್ರಹ್ಮರೂಪಮುಷಸಿ ಪ್ರದರ್ಶಯಾ-
 ಮಾಸುರೌಪನಿಷದಂ ಮಹೇಶ್ವರಂ .. 70..
 ಶ್ರವಣಮನನಧ್ಯಾನೈಃ ಶಶ್ವತ್ಸಮಾಹಿತಚೇತಸಃ
 ಪರಮಶಿವಮಧ್ಯಕ್ಷೀಕುವಂತಿ ಯಂ ಪರಮರ್ಷಯಃ .
 ತಮಿಹ ದಯಯಾ ತಿಲ್ವಾರಣ್ಯದ್ವಿಜವ್ರಜದರ್ಶಿತಂ
 ದಧೃಶುರಖಿಲಾ ಲೋಕಾ ದಿವ್ಯಾಕೃತಿಂ ಸುಕೃತೋಚ್ಚಯೈಃ .. 71..
 ಭವ ಹರ ಶಿವ ಶಂಭೋ ಪಾರ್ವತೀಶ ತ್ರಿನೇತ್ರ
 ಪ್ರಮಥನುತ ನಟೀಶ ಪ್ರಾರ್ಥಿತಂ ನಃ ಪ್ರದೇಹಿ .
 ಪಟುತರಮಿತಿ ಶಬ್ದ ಪ್ರಾಣಿನಾಂ ರತ್ನಸಾಲಾಃ
 ಪ್ರತಿರವಮಿಷತೋ ನು ಪ್ರಾಹುರಪ್ರಾಣಿನೋಽಪಿ .. 72..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೀಶವಿಜಯೇ ಸರ್ಗಂ ವ್ಯಧಾತ್ಸಪ್ತಮಂ ..
 ಇತಿ ಶ್ರೀಮದ್ವಾಧೂಲಕುಲತೀಲಕಸ್ಯ ವೇಂಕಟಕೃಷ್ಣಾದೀಕ್ಷಿತಸ್ಯ ಕೃತೌ ನಟೀಶವಿಜಯಾಖ್ಯೇ
 ಮಹಾಕಾವ್ಯೇ ಸಪ್ತಮಃ ಸರ್ಗಃ ಸಂಪೂರ್ಣಃ .

8. ಅಷ್ಟಮಃ ಸರ್ಗಃ

ಸರಸೀ ಶಿವಕಾಮಸುಂದರೀ-
 ಕರುಣೇವಾತ್ರ ಪುರೇ ಗರೀಯಸೀ .
 ಜಯತಿ ಪ್ರಥಿತಾ ಜಗತ್ತಯೇ
 ಶಿವಗಂಗೇತಿ ಶಿವಪ್ರದಾ ನೃಣಾಂ .. 1..
 ನವಷಟ್ಪದನೀಲವೇಣಿಕಾ
 ದಲದಿಂದೀವರದೀರ್ಘಲೋಚನಾ .
 ಧೃತಚಕ್ರಕುಚಾವತಿಷ್ಠತೇ
 ಧುರಿ ದೇವ್ಯಾಃ ಪರಿಚಾರಿಕೇವ ಯಾ .. 2..
 ಪರಿಗೃಹ್ಯ ತರಂಗಬಾಹುಭಿಃ
 ಶಿವನಿರ್ಮಾಲ್ಯದಲಾನಿ ಸಾದರಂ .
 ಸ್ವಯಮರ್ಪಯತೀವ ಸಂತತಂ
 ಲಸದಾವರ್ತವಿಲೋಚನೇಷು ಯಾ .. 3..
 ಜನಿಮೃತ್ಯುದುರಧ್ವಜಾಂಘಿಕ-
 ಕ್ಲಮವಿಚ್ಛೇದಕಲಾಪಟೀಯಸಾ .
 ಯಮದೂತತರ್ತಿಯದೂರ್ಮಿಕಾ-
 ಪವಮಾನೇನ ಬಲಾನ್ನಿರಸ್ಯತೇ .. 4..
 ಪುರುಹೂತಪುರಾತಿಶಾಯಿನೋ
 ನಗರಸ್ಯಾಸ್ಯ ಪುನರ್ನಿರೀಕ್ಷಿತುಂ .
 ಮಣಿದರ್ಪಣಮಂಡಲೀವ ಯಾ
 ನಿಹಿತಾಧಿಕ್ಷಿತಿ ಭಾತಿ ನಿರ್ಮಲಾ .. 5..
 ಮಹತಸ್ತಟವೃಕ್ಷಮಂಡಲಾ-
 ನ್ಮಧುಧಾರಾಮಿಷತೋ ವಿನಿಃಸೃತಾ .
 ಅಮಲಾಮವಗಾಹತೇಽನ್ವಹಂ
 ದ್ಯುನದೀ ಯಾಂ ದ್ರುತಮಾತ್ಮಶುದ್ಧಯೇ .. 6..
 ಧೃತಪಾತಕಭಂಗದೀಕ್ಷಯಾ
 ಶ್ರಿತಕಲ್ಯಾಣಸಮರ್ಪಣೋತ್ಕಯಾ .
 ಯಮಭೀಷಿಕಯಾ ಯಯಾ ಸದಾ
 ನಿಜಮೂರ್ತ್ಯೈವ ನಿವೇಶ್ಯತೇ ಶಿವಃ .. 7..
 ನಿಜಲೋಕಗತೋ ವಿರಾಟ್ ಪರಾ-
 ತ್ಸರ ಐರಮ್ಮದಮೇತ್ಯ ಸಾಧಕಃ .

ನಿಜವಾಸನಯಾ ನಿಮಜ್ಜನೇ
 ನನು ಯಸ್ಯಾಸ್ತನುತೇ ನಮಸ್ತ್ರಿಯಾಂ .. 8..
 ಜಲಕೇಲಿಷು ಯತ್ರ ಬಾಲಿಕಾ-
 ಚಲಹಾರಚ್ಯುತರತ್ನಮಾಲಿಕಾ .
 ಬಲಿಸದ್ಯನಿವಾಸಿಭಿದ್ಭವಂ
 ಭ್ರಿಯತೇ ಮೂರ್ಧಸು ಭೋಗಿನಾಂ ವರೈಃ .. 9..
 ಕಲಶೀತನಯೇನ ಚೂಷಿತಂ
 ಬಡಬಾಹವ್ಯವಹೇನ ದೂಷಿತಂ .
 ರಘುವೀರಶರೇಣ ಶೋಷಿತಂ
 ಧುರಿ ಯಸ್ಯಾ ಜಲಧಿಂ ಕಥಂ ಸ್ತುಮಃ .. 10..
 ಯದಿ ಜಾತು ಯದೃಚ್ಛಯಾ ಮನಾ-
 ಗಪಿ ಯಸ್ಯಾಂ ಮನುಜೋ ನಿಮಜ್ಜತಿ .
 ನಿಖಿಲೋ ನಿರಯಾರ್ಣವಾತ್ತದಾ
 ದ್ರುತಮುನ್ಮಜ್ಜತಿ ತತ್ಕುಲೋದ್ಭವಃ .. 11..
 ಇದಮದ್ಭೂತಮಗ್ರತೋಽಪಿ ಯೋ
 ಭವಸಿಂಧೌ ಕಿಲ ಯತ್ರ ಮಜ್ಜತಿ .
 ತಮವೇಕ್ಷ್ಯ ಬುಧಾ ವದಂತ್ಯಯಂ
 ಭವಸಿಂಧೌ ನ ನಿಮಜ್ಜತೀತಿ ಯತ್ .. 12..
 ಸಕೃದಪ್ಯವಗಾಹನಾನ್ಮೃಣಾಂ
 ಸಹಸಾ ಪಂಕಹರೇ ಯದಂಭಸಿ .
 ಅವಮಜ್ಜ್ಯ ಜನೋಽಸ್ತು ನಿರ್ಮಲಃ
 ಕಥಮಾಸ್ತೇ ಧೃತಕಾಲಿಮಾ ಗಲೇ .. 13..
 ಶಿವಶಬ್ದಮುದೀರಿತಂ ನೃಭಿಃ
 ಸ್ವಯಮಭ್ಯಸ್ಯ ಯದಂಬುಗಾಹಿಭಿಃ .
 ದಿಶಿ ದಿಶ್ಯನುವಾದಿನಃ ಶುಕಾ
 ದಲಯಂತ್ಯರ್ಕಜಕಿಂಕರೋದ್ಧತಿಂ .. 14..
 ಪರಿಮಜ್ಜ್ಯ ಯದಂಬುನಿ ಪ್ರಗೇ
 ಪರಿತಃ ಪದ್ಮಪರಾಗಪಿಂಜರಂ .
 ಪತಿಮಾಗತಮೀಕ್ಷ್ಯ ಭಾಮಿನೀ
 ಪರನಾರೀಪರಿರಬ್ಧಮೂಹತೇ .. 15..
 ಪರಮೇಶ್ವರಭಾವನೋನ್ಮುಖೈ-
 ಭಸಿತಾಲಂಕೃತಭಾಲಸೀಮಭಿಃ .

ಯದುಪಾಂತಿಕಮಂಡಪಾಲಯೈ-
ಯೃತಿಭಿರ್ಬ್ರಹ್ಮಪುರಂ ನ ಗಣ್ಯತೇ .. 16..
ದಲಿತೇ ಸತಿ ಯತ್ತಟೀಜುಷಾಂ
ದಹರೋಪಾಸನಯಾ ಹೃದಂಬುಜೇ .
ಅವತೀರ್ಣ ಇವಾಲಿಮಂಡಲೋ
ಹೃದಿ ರುದ್ರಾಕ್ಷಸರೋ ವಿರಾಜತೇ .. 17..
ಧೃತಗೋಪುರದೀಪಸಂಚಯ-
ಪ್ರತಿಬಿಂಬಂ ನಿಶಿ ವೀಕ್ಷ್ಯ ಯತ್ಪಯಃ .
ತಟಸುಪ್ತಸಮುತ್ಥಿತೋ ನಭಃ
ಸ್ಫುಟತಾರಂ ಮನುತೇಽಪಿ ದುರ್ದಿನೇ .. 18..
ರವಿಗೋಪುರರತ್ನಕುಂಭಯೋ-
ರನುಬಿಂಬಾವಲೇ ಯದಂಬುನಿ .
ಅವಲೋಕ್ಯ ಮುಹೂರ್ತಮನ್ಯತ-
ಶ್ಚಲನಾದೇವ ಜನೋಽಧ್ಯವಸ್ಯತಿ .. 19..
ಕ್ಷಚನಾಲಿಕುಲಾಂಧಕಾರಿತೇ
ಬತ ದೇಶೇಽತಿಭಿಭೇತಿ ಕುತ್ರಚಿತ್ .
ನವಕೋಕನದಾರುಣೀಕೃತೇ
ರಮತೇ ಯತ್ರ ರಥಾಂಗಯೋರ್ಯುಗಂ .. 20..
ಅಘಮರ್ಷಣಸೂಕ್ತಶಂಸಿನಾ-
ಮನಿಶಂ ಯತ್ಸಲಿಲಾವಗಾಹಿನಾಂ .
ಮಣಿಮಂಡಪಭಿತ್ತಿಮಾನವ-
ಪ್ರತಿಮಾಶ್ಚಾತ್ರಯತಿ ಪ್ರತಿಧ್ವನಿಃ .. 21..
ಕಲಹಂಸಕುಲಾಕುಲೀಕೃತ್ಯೈಃ
ಕಮಲ್ಯೈಃ ಕೀರ್ಣಪರಾಗಕೇಸರೈಃ .
ಕೃತಕಾಮುಕಕೌತುಕಾಃ ಪ್ರಗೇ
ಕಮಲಿನ್ಯೋ ವಿಲಸಂತಿ ಯದ್ಗತಾಃ .. 22..
ಕಮಲೇ ಕಮಲೇ ಕೃತಾಟನೋ
ಮಧು ವಿಂದನ್ಮಧುಪಃ ಸ್ವನಚ್ಛಲಾತ್ .
ಫಲಮಸ್ತೃಟತಾಮಸಂಶಯಂ
ಪುರುಷಾಣಾಮಿತಿ ಯತ್ರ ಶಂಸತಿ .. 23..
ನಟರಾಜರಥೋತ್ಸವೇ ತದಾ
ನನು ತಸ್ಯಾ ನವಪಾಥಸಸ್ತಟೇ .

ಮಣಿಮಂಡಿತಮಂಡಪೇಽಭವ-
 ನೃಹತಿ ಬ್ರಾಹ್ಮಣಭೋಜನಕ್ರಮಃ .. 24..
 ಪುರುಷೋಽಧಿಕೃತಃ ಪುರೋಧಸಾ
 ಪ್ರವಣೇನಾಕ್ಷತಪಾತ್ರಪಾಣಿನಾ .
 ಅನುಗೇಹಮನ್ಮಹೀಸುರಾ-
 ನಿಭೃತಾತ್ಮಾ ನೃಮಮಂತ್ರತಾಶಿತುಂ .. 25..
 ಶುಚಯೋಽಥ ಜನಾಃ ಶುಭೌದನಂ
 ವಿವಿಧವ್ಯಂಜನಸೂಪಪೂಪಕಂ .
 ಅಪಚನ್ನತಿಮಾತ್ರಸೌರಭ-
 ಪ್ರಸಭಾಮಂತ್ರಿತಭೂಸುರವೃಜಂ .. 26..
 ಪುರುಷಃ ಸ ತದಾ ಪದೇ ಪದೇ
 ಕುಸುಮಾಕಲ್ಪನಕೋಮಲೇಽಮಲೇ .
 ಸಲಿಲೋಕ್ಷಣಶೀತಲೇ ತಲೇ
 ಹಸತೋಽವೇಶಯದುದ್ವಿಜಾದ್ವಿಜಾನ್ .. 27..
 ವಿಬುಧಾನ್ವಿಹಿತಾಂಘ್ರಿಶೋಧನಾ-
 ನೃಣಿಪೀಲೇಷು ನಿವೇಶ್ಯ ಮಂಜುಷು .
 ಕುಶಲಾನ್ವರಿವೇಷಣಕ್ರಮೇ
 ಸ್ವಜನಾನಾದಿಶದೇಷ ಸತ್ವರಂ .. 28..
 ದೃಢವೇಷ್ಟಿತದಿವ್ಯವಾಸಸ-
 ಶ್ಚಲಚಾಮೀಕರಚಾರುಕುಂಡಲಾಃ .
 ಪರಿತಸ್ತರಿರೇ ಪ್ರಿಯಂ ನೃಣಾಂ
 ಕಲಯಂತಃ ಕದಲೀದಲಾನಿ ತೇ .. 29..
 ಅಭಿಘಾಯ ಸಲೀಲಮಾದಿತೋ
 ನವಮುಕ್ತಾಮಣಿಜಾಲನಿರ್ಮಲಂ .
 ಅದಿಶನ್ನಧಿಪಾತ್ರಮೋದನಂ
 ಮೃದುಮನ್ಯೋನ್ಯಮಸಕ್ತಮೂಷ್ಮಲಂ .. 30..
 ಅಪಿ ಸೂಪಮಪಾರಸೌರಭಂ
 ಕನಕಪ್ರಾರ್ಥಿತಕಾಮನೀಯಕಂ .
 ಶಶಿಬಿಂಬಸಮೀಪವರ್ತಿಭೂ-
 ಸುತಸಚ್ಚಾಯಮದುಸ್ತದಂತಿಕೇ .. 31..
 ಕುಚಹೇಮಘಟದ್ವಯದ್ರವ-
 ದ್ಧನಕಸ್ತೂರಿಕಯಾ ಕಯಾಚನ .

ಲವಣಂ ಪ್ರದದಾನಯಾ ನೃಣಾಂ
 ಲಲಿತಂ ತತ್ಕ್ಷಣಮಾದದೇ ಮನಃ .. 32..
 ಕುಚಕುಟ್ಮಲಕಾಂತಿಚೌರ್ಯತೋ
 ದಲಿತಂ ಪಶ್ಯತ ದಿವ್ಯಜಂಭಲಂ .
 ಇತಿ ತದ್ಭುವತೀವ ಹೇಲಯಾ
 ನಿದಧೇ ಕಾಚನ ನೀಲಕುಂತಲಾ .. 33..
 ಗಲಿತಂ ಸುದತೀಕರಾಂಚಲಾ-
 ತ್ತಿಮು ಗಾರುತ್ಮತಮಂಗುಲೀಯಕಂ .
 ಇತಿ ಖಂಡಿತಕಾರವಲ್ಲಿಕಾ-
 ದಲಮುತ್ಪ್ರೇಕ್ಷ್ಯತ ಭರ್ಜಿತಂ ಜನೈಃ .. 34..
 ಪರಿಕರ್ಮವಿಶೇಷಯೋಗತಃ
 ಸ್ಪೃಹಣೀಯಾಮತಿಕೋಮಲಾಕೃತಿಂ .
 ಭೃಹತೀಂ ಸ್ವತನೂಮಿವಾವರಾ
 ಪ್ರಥಯಂತ್ಯೈಕ್ಷ್ಯತ ಭೋಕ್ತುಮುತ್ಸುಕೈಃ .. 35..
 ಸ್ವವಶಂ ವಿದಧೇ ನ ಕೇವಲಂ
 ಸ್ವದನೀಯೈಃ ಕದಲೀಶಲಾಟುಭಿಃ .
 ಅಪಿ ಚಾಟುಭಿರುಲ್ಲಸದ್ರಸೈ-
 ಮನುಜಾನಾಂ ಹೃದಯಂ ಮೃಗೇಕ್ಷಣಾ .. 36..
 ಹಿತಮಾರಿಚಹಿಂಗುಜೀರಕಂ
 ಸಹ ಸಾಮುದ್ರನಿಶಾಮ್ಯಸರ್ಷಪಂ .
 ಅಹರದ್ವೃತಮಾಜ್ಯಸಂಪ್ಲುತಂ
 ಜನಚಿತ್ತಾನಿ ಪದಾರ್ಥಜಾಲಕಂ .. 37..
 ಸ್ತನಸೀಮ್ನಿ ಚ ದತ್ತದೃಷ್ಟಿಭಿ
 ಯುವಭಿಃ ಕಾಚನ ಹೇಮವಿಗ್ರಹಾ .
 ಬಹುಲಂ ಪರಿವೇಷಯಂತ್ಯಪಿ
 ಪ್ರತಿಷಿದ್ಧಾ ನ ಭೃಶಂ ಬುಭುಕ್ಷುಭಿಃ .. 38..
 ಪನಸಾಮ್ರಕಪಿತ್ಥಗೋಸ್ತನೀ-
 ಕದಲೀಜಾಂಬವನಾಲಿಕೇರದಾಃ .
 ಅಪಿ ತೇಽಧರಬಿಂಬವಂಚನಾ-
 ತ್ತರುಣೀವೀಕ್ಷ್ಯ ತದಾ ನಿಶಶ್ವಸುಃ .. 39..
 ಮಣಿಪತ್ರಪುಟೇ ಮನೋಹರೇ

ಘೃತಧಾರಾ ಕನಕಾಲುಕಾಮುಖಾತ್ .
 ತಪನಾದಿವ ಕಾಂತಿಧೋರಣೀ
 ಪತಿತಾ ಬಾಲರಸಾಲಪಲ್ಲವೇ .. 40..
 ಚಷಕೇಽಧಿಕಚಾರುಣಿ ವ್ಯಭಾ-
 ನ್ಮಧುರಾಕ್ಷ್ಯ ಮಧು ದತ್ತಮುತ್ತಮಂ .
 ಅರವಿಂದ ಇವಾತಿಸುಂದರೇ
 ಮಹನೀಯಂ ಮಕರಂದಜಾಲಕಂ .. 41..
 ಅಕರೋದಧಿಪಾತ್ರಮೋದನೋ
 ವಿವಿಧವ್ಯಂಜನಜಾಲನೇವಿತಃ .
 ಬಹುಕೋಶಪರೀತಪಂಕಜ-
 ಚ್ಚದನಿದ್ರಾಣಸಿತಚ್ಚದಭ್ರಮಂ .. 42..
 ಅಥ ಪಾತ್ರಮಪೂರಿ ಪರ್ಪಟೈ-
 ವರ್ಟಕೈರ್ಲಡ್ಡಕಮೋದಕೋತ್ತರೈಃ .
 ಅತಿಮಾತ್ರರಸೈರಪೂಪಕೈ-
 ಮೃದುಗೋಧೂಮಮಯೈಶ್ಚ ಮಂಡಕೈಃ .. 43..
 ಪರಿತಃ ಪರಿಷಿಚ್ಛ ಭಾಜನಂ
 ಮೃದುಹಸ್ತಾಬ್ಜಮರಂದಿತೋದಕಾನ್ .
 ಅವಲೋಕ್ಯ ಜನಾನ್ಸ ಹರ್ಷತೋ
 ಹೃದಿ ದಧ್ಯಾವಧಿಕಾರ್ಯುಮಾಪತಿಂ .. 44..
 ಅಧಿಕಾರಿಗಿರಾದ್ಭುತಂ ಮನಾ-
 ಗಥ ಸರ್ವತ್ರ ಸುಭೋಜ್ಯಮಸ್ತಿತಿ .
 ಉಪರಿ ಸ್ಫುರದುತ್ತರೋತ್ತರಂ
 ವ್ಯರಮಚ್ಛಾಸ್ತ್ರವಿದಾಂ ಮಿಥೋ ವಚಃ .. 45..
 ನ ಬಹಿರ್ನಿಜಪಾತ್ರತೋ ರಸಾಃ
 ಷಡಿತಿ ಪ್ರತ್ಯಯಸಾಧಕಾ ಇವ .
 ಮಣಿಪಾತ್ರಗತಂ ಮಹಾಜನಾ
 ಘೃತಮಗ್ರೇ ಸ್ವಕರೇಣ ಪಸ್ಪೃಶುಃ .. 46..
 ಪ್ರಚಲತ್ತರುಣೀಪದದ್ವಯೀ-
 ಚಲಮಂಜೀರಘಣಾತ್ಕೃತಿರ್ಜನಾನ್ .
 ಪ್ರತಿಪಂಕ್ತಿ ಪದೇ ಪದೇಽಧಿಕಾ-
 ರ್ಯುಪಚಾರೋಕ್ತಿವದುತ್ಸುಕಾನ್ವ್ಯಧಾತ್ .. 47..
 ಅಮೃತಂ ಧುರಿ ಹೇಮಭಾಜನೇ

ಕಲಯಂತೀ ವಿದಧೇ ಕರೇ ನರಾನ್ .
 ಕನದಿಂದುಕಲೇವ ಕಾಮಿನೀ
 ನಿಜಸಂದರ್ಶನಮಾತ್ರನಿಸ್ತೃಷಾನ್ .. 48..
 ತರಲೇಕೃತತಾಲವೃಂತಯಾ
 ಗುರುಲಕ್ಷ್ಯಸ್ತನದರ್ಶನೀಯಯಾ .
 ಬಹಿರೇವ ಕಯಾಪಿ ಕಾಮಿನಾಂ
 ನುನುದೇಽಂತಸ್ತು ನ ಹಂತ ಸಂಜ್ವರಃ .. 49..
 ರಸಲೇಹ್ಯಪಯೋರಸಾಯನೈಃ
 ಪರಮಾನ್ನೈರಪಿ ಭೂರಿಶರ್ಕರೈಃ .
 ಪರಿಪೂರಿತಭಾಜನಾ ಜನೈಃ-
 ರಬಲಾ ಕಲ್ಪಲತಾಮಸಸ್ಮರತ್ .. 50..
 ಪರಿವೇಷಯತೀ ಪಯಃ ಸ್ವಯಂ
 ನವಪೀಯೂಷನಿಬದ್ಧಸೌಹೃದಂ .
 ನಿತರಾಂ ನಿಜರೂಪಸಂಪದಾ
 ವಿಬುಧಾನ್ಕಾಪಿ ವಧೂರಮೋಹಯತ್ .. 51..
 ಮನೃಣಂ ಶರದಿಂದುಮಂಡಲ-
 ಪ್ರತಿಮಲ್ಲಂ ವರವರ್ಣಿನೀ ಪರಾ .
 ಧುರಿ ಮೂರ್ತಮಿವಾತ್ಮನಃ ಸ್ಮಿತಂ
 ದಧಿಖಂಡಂ ದಿಶತಿ ಸ್ಮ ಮಾಹಿಷಂ .. 52..
 ಪರಿಪಕ್ಷಕಪಿತ್ಥಸೌರಭಂ
 ಪಟುಜಂಬೀರರಸಾರ್ದ್ರಕಾಂಚಿತಂ .
 ಪರಿಪೀಯ ಚ ತಕ್ರಮಂತತಃ
 ಪ್ರಶಶಂಸುಃ ಸುಹಿತಾಃ ಪ್ರಭುಂ ಜನಾಃ .. 53..
 ಅಧಿವಿಪ್ರಮುಖಂ ಯಥಾರ್ಪಿತೈಃ-
 ಗಿರಿಶೋಽಭ್ಯೇತಿ ಮುದಂ ಘೃತೌದನೈಃ .
 ನ ತಥಾಗ್ನಿಮುಖೇ ನಿಪಾತಿತ್ಯೈಃ
 ಪಶುಸೋಮಾಜ್ಯಪಯಶ್ಚರುವ್ರಜೈಃ .. 54..
 ಪರಿಶೋಧಿತಪಾಣಿಪಲ್ಲವಾ
 ವರಚಿತ್ರಾಸನವೇದಿಕಾಸ್ಥಿತಾಃ .
 ಪ್ರಣಮಂತಮಧಿಕ್ಷಿತಿ ಪ್ರಭುಂ
 ಪರಮಾಶೀರ್ಭಿರವರ್ಧಯನ್ಪುಧಾಃ .. 55..
 ಕ್ರಮುಕೈರಥ ಖಂಡಿತೈರ್ನವೈಃ

ಸಿತತಾಂಬೂಲದಲೈಃ ಸುಗಂಧಿಭಿಃ .
 ಕುಸುಮೈರ್ಘನಸಾರಚಂದನೈಃ-
 ರಪಿ ವಿಪ್ರಾನಧಿಕಾರ್ಯಪೂಜಯತ್ .. 56..
 ವಿಬುಧಾಸ್ತು ವಿಶೇಷತೋಽಚಿತಾ
 ಮಣಿಹೇಮಾಂಬರಮಂಜುಭೂಷಣೈಃ .
 ಭುವನೇಽಖಿಲಭುಕ್ತಿಮುಕ್ತಿದಂ
 ಪ್ರಶಶಂಸುಃ ಪರಮೇಶ್ವರೋತ್ಸವಂ .. 57..
 ಇತ್ಯಂ ಮಹೋತ್ಸವಪರಂಪರಯೈಧಮಾನೇ
 ರಮ್ಯೇ ಚಿದಂಬರಪುರೇ ರಚಿತಾಗ್ನಿಹೋತ್ರಾಃ .
 ಸಂತಃ ಸಭಾಧಿಪತಿರ್ದರ್ಶನಶಾಂತತಾಪಾಃ
 ಸಾಮ್ರಾಜ್ಯಶರ್ಮ ದಧತಿ ಶ್ರುತಿಶಾಸ್ತ್ರಪಾರೈಃ .. 58..
 ದ್ವೈತಪ್ರಂಥಗ್ರಹಿಲದುರಹಂಕಾರಧಿಕ್ಕಾರದಕ್ಷೈಃ-
 ವಾರಾಚಾಂ ಗುಂಭೈರ್ವಲದುಪನಿಷತ್ಸರಭೈರ್ವ್ಯಾಘ್ರಪುರ್ಯಾಂ .
 ಪಾರಾಶರ್ಯಗ್ರಥಿತಮನಘಂ ಬ್ರಹ್ಮಸೂತ್ರಂ ಯತೀಂದ್ರಾ
 ವ್ಯಾಕುರ್ವಂತಿ ತ್ರಿಮುನಿಕಣಭುಗ್ಭಟ್ಟವಿದ್ಯಾನಿಷದ್ಯಾಃ .. 59..
 ಅಹಮಿದಮವಲೋಕ್ಯಾತ್ಯದ್ಭುತಂ ತಿಲ್ವದೇಶೇ
 ಶಿವಚರಿತಮುಪಾಗಾಂ ಶೀಘ್ರಮಾಖ್ಯಾತುಕಾಮಃ .
 ತ್ರಿದಿವಮಿತಿ ವದಂತಂ ತುಂಬುರಂ ಹೃಷ್ಣಚೇತಾ
 ಗುರುರಥ ಬಹುಮೇನೇ ಗೀರ್ಭಿರಾಶೀರ್ಮಯೀಭಿಃ .. 60..
 ತ್ರಿದಶಾಲಯ ಏವ ದೇವಲೋಕ-
 ಸ್ತಿಸಹಸ್ರಾಲಯ ಏಷ ತಿಲ್ವದೇಶಃ .
 ಅನಯೋಃ ಕ್ಷ ತುಲಾಪ್ಸರಃಸು ರಂಭಾ
 ದಿವಿ ಸೈಕಾತ್ರ ತು ತಾಃ ಪರಃಸಹಸ್ರಂ .. 61..
 ಮರಣಾಜ್ಜನನಾಚ್ಚ ಮುಕ್ತಿರುಕ್ತಾ
 ಸ್ಮರಣಾದಪ್ಯಪರತ್ರ ಸಾ ಹಿ ಗೌಣೀ .
 ಇಹ ದರ್ಶನತಃ ಕಿಲೇರಿತಾ ಸಾ
 ಸಕಲಶ್ರುತ್ಯವಿರೋಧಿನೀತಿ ಮುಖ್ಯಾ .. 62..
 ದೃಷ್ಟ್ವಾ ರಥೋತ್ಸವದಿನೇಷು ದಿಶಾಮಧೀಶಾ-
 ನಷ್ಟಾ ಸಮಾಗತವತೋ ಧ್ರುವಮಾನುಪೂರ್ವ್ಯಾತ್ .
 ಪ್ರಾಪುಃ ಪುರಿಂ ಸ್ವಯಮಪಿ ಪ್ರಮದಾಯ ಶಂಭೋಃ
 ಸ್ವಸ್ತೋಽಚಿತಾಂ ಷಡ್ರತಮೋ ದಧತಃ ಸಮೃದ್ಧಿಂ .. 63..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-

ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತೀಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ಮಮಶೋ ನಟೇಶವಿಜಯೇ ಸರ್ಗಂ ಚಕಾರಾಷ್ಟ್ರಮಂ ..
 ಇತಿ ಶ್ರೀಮದ್ವಾಢೂಲಕುಲತೀಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ
 ಮಹಾಕಾವ್ಯೇ ಅಷ್ಟಮಃ ಸರ್ಗಃ ಸಂಪೂರ್ಣಃ .

9. ನವಮಃ ಸರ್ಗಃ

ಚಂದನಾಚಲಪಟೇರಕುಟೇರ-
 ಸ್ವಂದಮಾನಪವಮಾನಗಭೀರೈಃ .
 ಅಧ್ವನೀನಜನಮಾನಧನೈಕಾ-
 ಗಾರಿಕೈರಜನಿ ಕೈಶ್ಚಿದಹೋಭಿಃ .. 1..
 ಪಂಚಮೇನ ನಿನದೇನ ದಿಶಂತೀ
 ಪಂಚತಾಂ ಪಥಿಕಲೋಕವಧೂನಾಂ .
 ಪಂಚಸಾಯಕಯಶಾಂಸಿ ಪರಂತೀ
 ಸಂಚಚಾರ ಪಿಕಸಂತತಿರುಚ್ಚೈಃ .. 2..
 ಮನ್ಮಥೋಪನಿಷದಾಂ ಮಹನೀಯಂ
 ಕೋಕಿಲೇಷು ಕಥಯತ್ಸು ರಹಸ್ಯಂ .
 ಸ್ಥಾಂಡಿಲೈರಪಿ ಜನೈಸ್ತರುಣೇನಾಂ
 ಕೇವಲಂ ವಿಲುಲುರೇ ಕುಚಸೀಮ್ನಿ .. 3..
 ಪಲ್ಲವಾನಿ ಪರಿದಶ್ಯ ಲತಾನಾಂ
 ಕೋಮಲಂ ನದತಿ ಕೋಕಿಲಯೂನಿ .
 ಭಾವವಿದ್ಯುವಜನಃ ಪ್ರಮದಾನಾಂ
 ಪರ್ಯಕೂಜದಧರಾನ್ವರಿಚುಂಬ್ಯ .. 4..
 ಪುಷ್ಪಮಾಸ ಇತಿ ಭೂರುಹವಾಟೀ-
 ತ್ಯಂಗಜೋತ್ಸವ ಇತಿ ಹೃದಿನೀತಿ .
 ಕುಂಜಗೇಹ ಇತಿ ಕೋಕಿಲವಾಣೀ-
 ತ್ಯುತ್ತರೋತ್ತರಮಭೂದ್ಯುವಭಾಗ್ಯಂ .. 5..
 ಮಾರವೀರಸಮಧಿಷ್ಠಿತಮಾದ್ಯ-
 ಧ್ಗಂಧವಾಹಗಜರಾಟ್ಟದಲಗ್ನಾ .
 ಶೃಂಖಲೇವ ದಿವಿ ಷಟ್ಪದಮಾಲಾ
 ಚಂಚಲಾನ್ವಗತಿಚಾರು ಶಿಶಿಂಜೀ .. 6..

ಷಟ್ಪದಾಕ್ಷವಲಯಂ ಸವಿರಾವಂ
 ಪಲ್ಲವಾಂಗುಲಿತಲೈಃ ಪರಿಚಿನ್ವನ್ .
 ಮೋಹನಾಯ ಜಗತಾಂ ಮಧುಯೋಗೀ
 ಪುಷ್ಪರೇಣುಭರಭಸ್ಮ ಚಕಾರ .. 7..
 ಚಂಚರೀಕಕುಲರುಂಕೃತಿಮಂತ್ರೈ-
 ಮೋಚಯನ್ ಝಡಿತಿ ಮಾನಪಿಶಾಚಂ .
 ಕಾಲಮಾಂತ್ರಿಕವರಃ ಖಲು ಕಾಂತ್ಯೈ-
 ಯೌವತಾನಿ ಸಹ ಯೋಜಯತಿ ಸ್ಮ .. 8..
 ಮಾರುತೋ ಭುವನಮಾರಣವಿದ್ಯಾಂ
 ಪ್ರೇತನಾಯಕಪುರೇ ಸಮಧೀತ್ಯ .
 ಆಗತಃ ಪ್ರಯುಯುಜೇಽದ್ವಗವೃಂದೇ
 ಪ್ರಾಗಹೋ ಬತ ಪರೀಕ್ಷಿತುಮೇನಾಂ .. 9..
 ಪಾಂಡ್ಯಯೌವತಪಯೋಧರಭಾರ-
 ಸ್ವಾರಹಾರಪಟಲೀಷು ವಿಲುಠ್ಯ .
 ಮಾರುತೋಽಜನಿ ಹಿಮೋ ಮಲಯಾದ್ರೌ
 ಲೇಲಿಹಾನರಸನೇನ ಕದುಷ್ಟಃ .. 10..
 ಪುಲ್ಲಹಲ್ಲಕಪರಾಗಸರಾಗೇ
 ವಾತಿ ಶೀತಲತರೇ ವನವಾತೇ .
 ಪಾದಪಾಃ ಸಪದಿ ಪರ್ಯಚಕಂಪ-
 ನ್ನಾಧು ಸಾಧ್ವಿತಿ ಕಿಲ ಸ್ವಶಿರಾಂಸಿ .. 11..
 ವನ್ಯವಾತಶಿಶುನಾ ವ್ರತತೀನಾಂ
 ಗೃಹ್ಣತಾ ಕಿಸಲಯಾಂಗುಲಿಜಾಲಂ .
 ಚಕ್ರಮೇ ಮುಖರಷಟ್ಪದಮಾಲಾ-
 ಕಿಂಕಿಣೀತಿಭೃತಾ ಗಹನಾಂತೇ .. 12..
 ಸ್ನಾನಮಬ್ಜಮಧುವಾರಿಷು ವಲ್ಲೀ-
 ಮಂಡಪೇಷು ಜಪಕರ್ಮ ವನೇಷು .
 ಪತ್ರಪುಷ್ಪಹರಣಂ ಪಥಿಕಾಂಗೀ-
 ಧ್ವನಿಕಾರ್ಯಮನಿಲೇನ ವಿತೇನೇ .. 13..
 ಅಂಬರೋತ್ಥಿತಪರಾಗಮನಂಗ-
 ಸ್ಯಂದನೇ ಚಲತಿ ಚಂದನಶೈಲಾತ್ .
 ಪಾಟಲಧ್ವಜಪಟಾಂಚಲಲಕ್ಷ್ಮೀಃ
 ಪ್ರತ್ಯಪಾದಿ ನವಪಲ್ಲವಜಾಲೈಃ .. 14..

ಸೌಧಜಾಲಕಮುಖೇ ಸುರತಾರ್ತಂ
 ದರ್ಶನೀಯವಿವೃತಸ್ತನಭಾರಂ .
 ಗಂಧಸಾರಗಿರಿಗಂಧವಹೋಽಹೋ
 ಸಸ್ವಜೇ ಯುವತಿವೃಂದಮಮಂದಂ .. 15..
 ಚಾರುಪಲ್ಲವಚಯೈಃ ಶಯನೀಯಂ
 ಪುಷ್ಪರೇಣುಪಟಲೈಃ ಪಟವಾಸಂ .
 ಕುರ್ವತೀ ರಹಸಿ ಕುಂಜಲತಾಭೂ-
 ತ್ಯೇಲಿಷು ಪ್ರಿಯಸಖೀ ಕುಲಟಾನಾಂ .. 16..
 ಬಾಲಚೂತತರುಮೂಲತಲೇಷು
 ಸ್ಯಂದಮಾನಮಕರಂದಹಿಮೇಷು .
 ಕಾಮಕೇಲಿರಭಸೋದಿತಖೇದಾಃ
 ಶೇರತೇ ಸ್ಮ ಹರಿಣಾ ಹರಿಣೀಭಿಃ .. 17..
 ಕಂಪಿತಾನಿ ಸಹಕಾರತರೂಣಾಂ
 ದಾಕ್ಷಿಣಾತ್ಯಪವನೇನ ದಲಾನಿ .
 ಕೃತ್ತಪಾಂಧಗಲಶೋಣಿತದಿಗ್ಧಾ-
 ನ್ಯಾಂಗಜಾನ್ಯಸಿದಲಾನ್ಯನುಚಕ್ರುಃ .. 18..
 ಮಂಜರೀಷು ಕೃತಮಾಲತರೂಣಾಂ
 ಪುಂಜರೀತಿಮಧಿಗಮ್ಯ ಪರಾಗೈಃ .
 ಪಿಂಜರೀಕೃತತನುಭ್ರಮರಾಲಿಃ
 ಕುಂಜರೀರಮಣಗಂಡಮದೇಽಸ್ನಾತ್ .. 19..
 ವನ್ಯಸೀಮನಿ ವಸಂತತರಕ್ಷೋ-
 ರಧ್ವನೀನದಲನಾದಸ್ಯಗಾದ್ರಾಃ .
 ವಿಸ್ತೃತಾ ಇವ ನಖಾ ವಿರರಾಜುಃ
 ಕಿಂಶುಕಸ್ಯ ಮುಕುಲಾಃ ಕುಟಿಲಾಗ್ರಾಃ .. 20..
 ಮಾನ್ಮಥೀ ಮರತಕೋಪಲಕೋಶಾ-
 ಮ್ಲಾನಮುಷ್ಟಿರುಚಿರಾ ಚ್ಛುರಿಕೇತಿ .
 ಕಾಪಿ ಚಂಚುಗತಕಿಂಶುಕಪುಷ್ಪಾ
 ಭೀತಮೈಕ್ಷ್ಯತ ಶುಕೀ ಪಥಿಕೇನ .. 21..
 ಮಾನಿನೀದುರಭಿಮಾನಶಿಲಾನಾಂ
 ಭೇದನಾಯ ಕಿಮಯಂ ಪ್ರಸವೇಷೋಃ .
 ಸ್ವರ್ಣಟಂಕ ಇತಿ ಸಂಶಯದಾತ್ರಂ
 ಚಂಪಕಸ್ಯ ಮುಕುಲೇನ ಚಕಾಶೇ .. 22..

ಪ್ರಾಪ್ತಯಾ ವನಭುವಿ ಪ್ರಥಮರ್ತುಂ
 ಸಂಗಮಂ ಝಟಿತಿ ಚಂಪಕವಲ್ಲಾ .
 ಪ್ರಾಪ್ತವಾನ್ಭತ ಕಥಂ ಪವಮಾನೋ
 ಮುಕ್ತವಾನಥ ಕಥಂ ಮಧುಪೋ ವಾ .. 23..
 ಮಾಧವೀಮುಕುಲವಾಂತಮಧೂಲೀ-
 ನೇಕಯೋಗಸುಲಭಾಂಕುರಜಾಲಂ .
 ವ್ಯತ್ಯಷಿಕ್ತ ಮಧುಭಿರ್ವಕುಲಸ್ತಾಂ
 ಯುಜ್ಯತೇ ಹ್ಯುಪಕೃತಾವುಪಕಾರಃ .. 24..
 ಅಂಗನಾಚರಣತಾಡನಲೀಲಾ-
 ಮಾಪ್ನುವನ್ನಬಹುಮಾನಮಶೋಕಃ .
 ಪ್ರೇಕ್ಷಿತುಂ ತದಿವ ಭಾಗಮುಪೇತ್ಯಃ
 ಪಲ್ಲವೈರಭಿನವೈಃ ಪರಿವವ್ರೇ .. 25..
 ಮಂಕ್ಷ್ವ ಕಲ್ಪ್ಯತ ಮಧೂಕತರೂಣಾಂ
 ಮಂಡಲೇಷು ಮಧುದುರ್ದಿನಿತೇಷು .
 ಕೋರಕೌಘಕರಕೋತ್ಕರವರ್ಷಿ-
 ಷ್ವದ್ವಗೈಃ ಪಿಕರುತೇಽಶನಿಬುದ್ಧಿಃ .. 26..
 ಕರ್ಣಿಕಾರಕುಸುಮಂ ಮರುತಾಭ್ರೇ
 ಕೃಷ್ಯಮಾಣಮಲಿಕೀರ್ಣಮಲಾಸೀತ್ .
 ಗ್ರಸ್ತಮಧ್ವಗಕುಲಕ್ಷಯಹೇತೋ
 ರಾಹುಣೇವ ರವಿಬಿಂಬಮಕಾಲೇ .. 27..
 ದರ್ಶನೀಯತಿಲಕೋಽಪಿ ವಿಪುಂತ್ರಃ
 ಶ್ರಾವ್ಯನವ್ಯಕಲಕಂಠರವೋಽಪಿ .
 ಅಂಕುರತ್ಕುರವಕೋಽಯಮನೇಹಾ
 ಮದ್ಯಪೋಽಪ್ಯಜನಿ ಮದ್ವನುಕೂಲಃ .. 28..
 ಪಕ್ಕದಾಡಿಮಫಲಂ ಪರಿದೀರ್ಣಂ
 ಪಾಟಲತ್ವಗನುಬಂಧಿ ಬಬಂಧ .
 ಪಟ್ಟಕಂಚುಕಿತಮಾರಪುರಂದ್ರೀ-
 ಪದ್ಮರಾಗಮಣಿಕಂಚುಕಬುದ್ಧಿಂ .. 29..
 ನಾಲಿಕೇರಕುಲೀನವಧೂಲೀ .
 ಧೋರಣೇ ಭ್ರಮರಧೂಮಲಿತಾಗ್ರೇ .
 ಉದ್ಯದಂಬುದಧಿಯೋದ್ಗತಕಂಠಂ
 ನೀಲಕಂಠನಿವಹೇನ ನಿರೌಕ್ಷಿ .. 30..

ಘಾತುಕೇ ರತಿ ಕೋಕಿಲಯೂನಿ
 ದ್ರೋಹಿಣಿ ಧ್ವನತಿ ದುರ್ಮದಭೃಂಗೇ .
 ವಾತಿ ಪಾತಕಿನಿ ವಾತ ಕಿಶೋರೇ
 ಜಾತು ಪಾಂಥಜಗದಾಶ್ವಸಿತು ಕ್ಷ .. 31..
 ಭೃಂಗಕೀರಪಿಕಸಾರಸಮುತ್ಪಿ-
 ಗ್ನೂಷಿತೇಽಧಿಮಧು ಭೂರುಹಷಂಡೇ .
 ಪಾಂಥಲೋಕಪಶುಸಂಜ್ಞಪನಾರ್ಥಂ
 ಧೀಮತಾ ಮನಸಿಜೇನ ದಿದೀಕ್ಷೇ .. 32..
 ಸತ್ಯಮೇವ ಪರಪುಷ್ಪಸಮೂಹಃ
 ಕಾಲಕೂಟವಿಷಕಲ್ಪಿತದೇಹಃ .
 ಅನ್ಯಥಾ ಕಥಮದಃಕೃತಮೋಹಃ
 ಪಾಂಥಕೋ ಭುವಿ ಪತೇದ್ವಿಗತೇಹಃ .. 33..
 ಉನ್ನಿಷತ್ಪುಚಯುಗಾಂ ಕುಸುಮಾರ್ಥಂ
 ನಿಷ್ಕುಟೇಷು ನಿತರಾಂ ವಲಮಾನಾಂ .
 ಕುಂಜಗೇಹಮನು ಕೋರಕಿತಾಶೋ
 ನಾಯಕೋ ನವವಧೂಂ ವಿಚಕರ್ಷ .. 34..
 ಪಾಟಲೈಃ ಕಿಸಲಯೈಃ ಪವಮಾನೈಃ
 ಶೀತಲೈಃ ಸುರಭಿಭಿಃ ಸುಮನೋಭಿಃ .
 ಕೋಕಿಲೈಃ ಕಲರವೈರ್ಮಧುಭಿಶ್ಚ
 ಸ್ವಾದುಭಿಃ ಸುಹಿತಮಿಂದ್ರಿಯಜಾಲಂ .. 35..
 ಮನ್ಮಥೋತ್ಸವವಿಧೌ ಮಣಿಡೋಲಾ-
 ರೋಹಣೇ ಸುಮನಸಾಂ ಲವನೇ ಚ .
 ಉತ್ಸುಕೋ ಯುವತಿಭಿಯುವಲೋಕೋ
 ವ್ಯತ್ಯಲಂಘತ ಸುಖೇನ ವಸಂತಂ .. 36..
 ವಾಸರಾಧಿಪಶತಾಂಗಪರಾಂಚ-
 ತ್ಕಾಸರಾರಿಕುಲಗಾತ್ರರುಹಾಭಾಃ .
 ಧೂಸರಾಃ ಸ್ವರಜಸಾಧ ಸುಮಾನಾಂ
 ಕೇಸರಾ ದದೃಶಿರೇಧಿಶಿರೀಷಂ .. 37..
 ಕೋಕಿಲಂ ಕ್ಷಚನ ಸಂಭೃತಮೌನಂ
 ವೀಕ್ಷ್ಯ ಹಂತ ಮುಕುಲೈರ್ವಿಕಸದ್ಭಿಃ .
 ಮಲ್ಲಿಕಾ ಪರಿಜಹಾಸ ಮಹಾನ-
 ಪ್ಯಾದ್ರಿಯೇತ ಕಿಮನೇಹಸಿ ಯಾತೇ .. 38..

ಫೇನಖಂಡಪತಿತೋಽಧಿಪಯೋಧಿ
 ಕ್ಷ್ವೇಲಬಿಂದುರಿವ ಷಟ್ಪದಡಿಂಭಃ .
 ಮಲ್ಲಿಕಾಮುಕುಲಭಾಗ್ಯನಮಧ್ಯೇ
 ಮೋಹಕೃದ್ವಿರಹಿಭಿರ್ಮುಹುರೈಕ್ಷಿ .. 39..
 ಮಾರಯುದ್ಧಗಲಿತಂ ನಿಶಿ ಕೈಶ್ಯಾ-
 ನ್ಮಲ್ಲಿಕಾಕುಸುಮದಾಮ ವಿಭಾತೇ .
 ಕುಂಜಧಾಮ್ನಿ ಕುಲಟಾ ಕಿಮುದೀಕ್ಷ್ಯ
 ವ್ಯಾಲಕಂಚುಕಭಿಯಾ ವ್ಯಗಲದ್ವಾಕ್ .. 40..
 ಮಾರಮತ್ತಗಜಮಸ್ತಕಭಾಗ-
 ಸ್ಯಂದಮಾನಮದಶೀಕರಶಂಕಾಂ .
 ಕುರ್ವತೀಭಿರಬಲಾಕುಚಕುಂಭೇ
 ಘರ್ಮವಾರಿಕಣಿಕಾಭಿರಜೃಂಭಿ .. 41..
 ಕಾಂಚನಾದ್ರಿಮಪಿ ಧರ್ಮಮಹಿಮ್ನಾ
 ಸಂಭೃತದ್ರವಮವೇತ್ಯ ಸಮಂತಾತ್ .
 ಯುಕ್ತಮೇವ ಕುಚಸೀಮ್ನಿ ಯುವತ್ಯಾ
 ಸ್ವೇದಜನ್ಮ ಬುಬುಧೇ ಬುಧಸಂಘಃ .. 42..
 ಸುಭೃವಾಮತನುತ ಶ್ರಮತೋಯೈ-
 ರ್ದೂಷಿತಸ್ತಿಲಕಿತೋ ಮೃಗನಾಭಿಃ .
 ನಾಸಿಕಾಗ್ರನವಮೌಕ್ತಿಕಲಗ್ನ-
 ಶ್ಚಂಪಕಭ್ರಮರಸಂಗತಿಶಂಕಾಂ .. 43..
 ಉನ್ನಮಯ್ಯ ವದನಂ ಯುವತೀನಾ-
 ಮುತ್ಸುಕಾಸ್ತಿಲಕನೇನ ಯುವಾನಃ .
 ಘರ್ಮಶೀಕರಕದಕರ್ಥಿತಯತ್ನಾಃ
 ಪ್ರಾವೃತನ್ನಧರಪಾನಕಪಾನೇ .. 44..
 ಮಲ್ಲಿಕಾಮುಕುಲಜಾಲವಿಮೋಕ-
 ಪ್ರೇಮಶಾಲಿನಿ ಪೃಥಗ್ಯುವಯುಗ್ಮೀ .
 ಮಧ್ಯಭಾಜಿ ಮದನೋತ್ಸವ ಆಸೀ-
 ತ್ಪ್ರೃಥಗಾಥಪರಿರಂಭಣಶೇಷಃ .. 45..
 ಭೂರಿತಾಪಭರಿತಂ ಮಣಿಮಂಚೇ
 ಪರ್ಯಶೇತ ಮಿಥುನಂ ಪೃಥಗೇವ .
 ಹಾರಯಷ್ಟಿಭಿರವೇಷ್ಟಿ ಯಥೇಷ್ಟಂ
 ಕೂಲಮುದ್ರಜಕುಚದ್ವಯಸೀಮ್ನಿ .. 46..

ತಾಲವೃಂತಶತದುವಿನಿವಾರಂ
 ತಾಪಮಾಶು ತರುಣಸ್ಯ ತರುಣ್ಯಾಃ .
 ಆಚಚಾಮ ಹರಿಚಂದನಧೂಲೀ-
 ಧೂಸರಃ ಕುಚದುಕೂಲಸಮೀರಃ .. 47..
 ಹಸ್ತವರ್ತಿ ಹರಿಚಂದನಸಿಕ್ತಂ
 ತಾಲವೃಂತಮಲಸತ್ತರುಣೀನಾಂ .
 ಭಿಕ್ಷಿತುಂ ವದನಬಿಂಬವಿಲಾಸಂ
 ಚಂದ್ರಮಂಡಲಮಿವ ಸ್ವಯಮೇತಂ .. 48..
 ಸ್ವರ್ಣವರ್ಣಸುಭಗಂ ಸುದೃಗಂಗಂ
 ಸ್ವಿನ್ನಮುನ್ನತಕುಚಂ ಕೃತಿನಾ ದ್ರಾಕ್ .
 ಹಂತ ಚೇಟ್ಟುಪಹೃತೇನ ಜಲಾದಾರ್
 ವಾಯುನೋಪಜುಗುಹೇ ಧುರಿ ಭರ್ತುಃ .. 49..
 ಸ್ನಾನತೋ ಮೃಗದೃಶಃ ಸ್ತನಕುಂಭ-
 ಸ್ತತ್ಕೃಣಂ ವಿರಲತೋಯಕಣಾಂಕಃ .
 ಕಾಮುಕೇನ ಕಚಧೂನನಕಾಲೇ
 ಪ್ರೇಮಗಾಢಮುರಸಾ ಪರಿರೇಭೇ .. 50..
 ಶೀತಮಂಶುಕಶಿಖಾಂಚಿತಮಗ್ರೇ
 ಬಿಭ್ರತೀ ನವಪಯೋಧರಕುಂಭಂ .
 ಶಾಲಿಕಾ ನ ತು ಪರಂ ಸಲಿಲಾನಾಂ
 ಪಾಲಿಕಾಪ್ಯಹೃತ ಪಾಂಥಮನಾಂಸಿ .. 51..
 ತೃಷ್ಣಯಾಧರದೃತಾಂಜಲಿರೂರ್ವೃಂ
 ದತ್ತದೃಕ್ಕುಚತಟೇ ಧುತಮೌಲಿಃ .
 ಪಾನತಃ ಪ್ರಥಮಮೇವ ಯುತತ್ಯಾ
 ಪರ್ಯಹಾಸಿ ಪಥಿಕೋಽಮ್ಬು ದದತ್ಯಾ .. 52..
 ಚಂಡಭಾನುಕರಚಂಡಿಮಭ್ರೂಮ್ನಾ
 ದೀಪಿತೇಽದ್ವಗಜನೋ ದಿನಮಧ್ಯೇ .
 ವೃಕ್ಷಮೂಲಕೃತವೇದಿಷು ವೃಂದಂ
 ವೃಂದಮಾಸ್ತ ಪರಿಪೀಯ ಪಯಾಂಸಿ .. 53..
 ಪಕ್ಷಿಣೋ ಗಿರಿನದೀಷು ಪಯಾಂಸಿ
 ಗ್ರೀಷ್ಮಭಾನುಕಿರಣಕ್ಷಥಿತಾನಿ .
 ಪಾತುಮಕ್ಷಮತಯಾ ಪ್ರತಿವೃಕ್ಷಂ
 ದೀನದೀನಮಕುವಂತ ತೃಷಾರ್ತಾಃ .. 54..

ನಾನಟನ್ನವಕೃಶಾನುಶಿಖಾನಿ
 ಸ್ವೈರಮರ್ಯಮಶಿಲಾಫಲಕಾನಿ .
 ಅವಹನ್ಪುರಹರಾಲಿಕಪಟ್ಟ-
 ಪ್ರಕ್ರಿಯಾಂ ಪ್ರತಿದಿನಂ ವಿಪಿನೇಷು .. 55..
 ಪ್ರೌಢದಾವದಲನಸ್ಪಟಿತಾದ್ರಿ-
 ಗ್ರಾವಖಂಡಹತಿವಿಹ್ವಲಗಾತ್ರಾಃ .
 ಮಂದಮಂದಮಚಲನ್ನಿಹಿರಾಶ್ವಾ
 ದಿವ್ಯತಃ ಕಿಲ ದಿನೇಽಜನಿ ದೈರ್ಘ್ಯಂ .. 56..
 ಪದ್ಮಬಾಂಧವಕರ್ಯೈಃ ಪರಿಭೂತೋ
 ಲೋಹಿತೇಕ್ಷಣಪುಟೋಽದ್ರಿಲುಲಾಯಃ .
 ತೂರ್ಣಮಾವಿಲಯತಿ ಸ್ಮ ತದೀಯೈಃ
 ಸೇವಿತಂ ಸಮವಗಾಹ್ಯಂ ತಟಾಕಂ .. 57..
 ವಾರಿ ಭೂರಿ ಪರಿಪೀಯ ವಸೂನಾಂ
 ನಾಯಕೋ ನಿಜಕರ್ಯೈರತಿಮಾತ್ರಂ .
 ತದ್ವಮನ್ನಿವ ತದಾ ಮೃಗತೃಷ್ಣಾ-
 ವ್ಯಾಜತಃ ಪ್ರತಿದಿಶಂ ವಿಲುಲೋಕೇ .. 58..
 ಸರ್ವಭೈವ ಪವನಾಶನಸಂಘ-
 ಕ್ಷಾಮಯೋಗಸಮಯೇ ಸಮುದೀತೇ .
 ಪಿಪ್ಪಲೇಷು ವಿಬುಧಾ ಭುವಿ ರೂಢ್ಯಾ
 ಜಜ್ಞಿರೇ ಚಲದಲವ್ಯವಹಾರಂ .. 59..
 ಕ್ವಾಪಿ ವಾರಣಗಣಸ್ತರುಮೂಲೇ
 ಹಸ್ತಶೀಕರಕಿರೋಽಧಿಕಪೋಲಂ .
 ಶಂಕೃತೇ ಸ್ಮ ದವಥುಂ ಲಘು ಹಂತುಂ
 ಮೇಘಸಂಘ ಇವ ಮಂತ್ರಯಮಾಣಃ .. 60..
 ಶುದ್ಧಯಾ ಚ ಸುಮನೋಗಣಮಧ್ಯೇ
 ಶ್ಲಾಘ್ಯಯಾ ಚ ಸುರಭಿಃ ಶುಭಜಾತ್ಯಾ .
 ಆಪಗಾಸು ಶುಚಿರಾಚಮನೇಽಪಾಂ
 ವ್ಯಾಪೃತೋ ಯದಿ ಕಿಮತ್ರ ವಿಚಿತ್ರಂ .. 61..
 ಅಂಬು ಶೀತಮಜನಿಷ್ಟ ತದಾನೀಂ
 ಕಾಂಚನಾದಪಿ ಕಥಂಚನ ಮೃಗ್ಯಂ .
 ನೀರದಾನಮತ ಏವ ನಿದಾಘೇ
 ಸ್ವರ್ಣದಾನಶತಸ್ಮಿತಮಾಹುಃ .. 62..

ಉಷ್ಣಭಾಸ್ಕುರದಯಗೇ ಸತಿ ಯಾಭಿಃ
 ಪರ್ಯದೀಪ್ಯತ ಪತಂಗಶಿಲಾಭಿಃ .
 ಅಸ್ತಗೇ ಪುನರಭೂಯತ ತಾಭಿ-
 ಧೂಮನಿಶ್ವಸಿತಧೂಸರಿತಾಭಿಃ .. 63..
 ಚತ್ವರೇ ನ ನ ಚತುಷ್ಟಧದೇಶೇ
 ವೇದಿಕಾಸು ನ ನ ವಾ ವಿಶಿಖಾಸು .
 ಸಂಘಶಸ್ತು ಸಮದೃಶ್ಯತ ಧಾರಾ
 ಯತ್ರ ಗೇಹಸವಿಧೇ ಯುವಲೋಕಃ .. 64..
 ಭಾಲಲೋಚನಸುರಶನಪಾಣ್ಯೋ-
 ನೈವ ಚೇಚ್ಛ ಶುರಗೇಹನಿವಾಸಃ .
 ಗಾಢತಾಪಬಹುಲಃ ಕಥಮೇಷ
 ಗ್ರೀಷ್ಮವಾಸರಗಣಃ ಕ್ರಮಣೀಯಃ .. 65..
 ವಾಸರಾಣಿ ಕದಲೀವನವೀಢ್ಯಾ-
 ಮತ್ಯಗಾದ್ಯವಜನೋಽಮ್ಬುವಿಹಾರೈಃ .
 ಚಂದ್ರಕಾಂತಭುವಿ ಚಂದ್ರಮಯೂಖೈಃ
 ಶರ್ವರೀಶ್ಚ ಸಮುದಂಚತಿ ತಾಪೇ .. 66..
 ಪ್ರಮದವನಸಮೀರಃ ಪಾಟಲೀಗಂಧಲಿಪ್ಸಾ-
 ಪರಿಮಿಲದಲಿವೃಂದಾಮಂದರೂಂಕಾರಭೇದೈಃ .
 ಕನಕಸದಸಿ ನೃತ್ಯಂ ಕುರ್ವತಶ್ಚಂದ್ರಮೌಲೀ-
 ರನುಗುಣಮಪರಾಕ್ಷೇ ಸ್ವೈರಮಾರಬ್ಧಂ ಗೀತಂ .. 67..
 ಆಷಾಢೇ ಕಿಲ ಮಾಸಿ ತತ್ರ ನಗರೇ ಹೃಷ್ಟಾಃ ಪುನರ್ಮಲ್ಲಿಕಾ-
 ಗಂಧಾಂಧಭ್ರಮರಾವಲೀಕೃತಹರಿದ್ರಾವಸ್ಪುರತ್ತೋರಣೇ .
 ಸಿಂಚಂತೋ ನಟನಾಯಕಸ್ಯ ಪುರತಃ ಶ್ರೀಗಂಧಸಾರೋದಕಂ
 ಸೋತ್ಸಾಹಂ ತ್ರಿಸಹಸ್ರದೀಕ್ಷಿತವರಾಶ್ಚಕ್ರುಃ ಶತಾಂಗೋತ್ಸವಂ .. 68..
 ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-
 ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .
 ಗೋಪ್ತಾ ಮೇಟಕರೀಕುಲೈಕತಿಲಕೋ ಗೋಪಾಲಭೂಪಾಲಕಃ
 ಕಾವ್ಯೇಽಸ್ಮಿನ್ನವಮಂ ನಟೇಶವಿಜಯೇ ಸರ್ಗಂ ಚಕಾರಾದ್ಭುತಂ ..
 ಇತಿ ಶ್ರೀಮದ್ವಾಘೂಲಕುಲತಿಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ
 ಮಹಾಕಾವ್ಯೇ ನವಮಃ ಸರ್ಗಃ ಸಂಪೂರ್ಣಃ .

10. ದಶಮಃ ಸರ್ಗಃ

ಗ್ರೀಷ್ಮಕಾನನಕೃಶಾನುಶಿಖೋತ್ಥೈಃ
 ಕಜ್ಜಲೈರ್ಮಲಿನಿತಂ ಖಮಭೂತ್ಕಿಂ .
 ಸಂಶಯಂ ವಿದಧತೀತಿ ಸಮೇಷಾಂ
 ಪ್ರಾವೃಡಾವಿರಭವದ್ಭ್ರಮದಭ್ರಾ .. 1..
 ಪ್ರಾಕೃದಂಬಸುರಭಿಃ ಪವಮಾನಃ
 ಪಾಕಶಾಸನಧನುರ್ನು ಪಶ್ಚಾತ್ .
 ದಕ್ಷಿಣಾಭಿನವತೋಯಧರಶ್ರೀ-
 ರುತ್ತರಾ ಚ ತಟಿದುನ್ಮಿಷತಿ ಸ್ಮ .. 2..
 ಮಾರದಿಗ್ವಿಜಯಮಂಗಲಯಾತ್ರಾ-
 ಕಾಲಿಕೈಃ ಕಿಲ ಗಭೀರಗಭೀರಂ .
 ಶೈಲವಾರಣಶಿರೋಭಿರುದೂಢೈ-
 ರ್ದದ್ವನೇ ಜಲದದುಂದುಭಿವೃಂದೈಃ .. 3..
 ವಾರಿದಸ್ಮರಭಟಾ ವಲಮಾನಾ
 ದಿಕ್ಷು ಧೂನಿತತಟಿದ್ಗುಣವೇತ್ರಾಃ .
 ಪ್ರೋಷಿತಾನ್ನಿಜಗೃಹಂ ಪ್ರತಿ ಯೂನೋ
 ದ್ರಾವಯಂತ ಇವ ಧೀರಮಗರ್ಜನ್ .. 4..
 ನೀಲಸೌಧಶಿಖರಾಣ್ಯನು ಪಶ್ಯ-
 ನ್ಯಾತ್ಮನಃ ಸರಣಿಮದ್ವಗಯೂನಾ .
 ಕೌತುಕಾದುಪವನೇ ಕನಕಾಂಗೀ
 ಕೇಕಿನೇವ ದದೃಶೇ ಘನವಿದ್ಯುತ್ .. 5..
 ವೀಚಿಭಿರ್ಜಲನಿಧೌ ವಿಪುಲಾಭಿ-
 ರ್ದೂರದರ್ಶಿತತೀರೋಹಿತರೂಪಾ .
 ಚಾರುವಿದ್ರುಮಲತೇವ ಚಕಾಶೇ
 ಚಂಚಲಾ ಜಲದಸಂಕುಲಿತೇಽಭ್ರೇ .. 6..
 ಕಾಲಿಕಾಮಭಿ ಕೃತಾರಭಟೀಕಾ-
 ಮಂತರೇಽಭ್ರಸದಸೋಽಧಿಕಹರ್ಷಾತ್ .
 ನೀಲಕಂಠಮವಲೋಕ್ಯ ನಟಂತಂ
 ಪ್ರಹ್ಲಭಾವಮಭಜತ್ಪಣಿರಾಜಃ .. 7..
 ಕಾಲಮೇಘನಿನದೈಃ ಸನಿನಾದಂ
 ವಾರಿಬಂಧಮಧಿಗಮ್ಯ ವಲದ್ಭಿಃ .

ಮೇದುರಾ ಮದಕಣಾ ಇವ ಮುಕ್ತಾಃ
 ಪ್ರಾಪ್ನುವನ್ಮಧಮಬಿಂದವ ಉರ್ವೀಂ .. 8..
 ಸಂಪತತ್ತ್ವಷಿತಚಾತಕಪೋತ-
 ತೋಟಿಕೋಟಿದಲಚೂಷಿತಶೇಷಾಃ .
 ಶೀಕರಾಃ ಪ್ರಥಮತಃ ಕಿಲ ಚೇಲ-
 ಕ್ಷಾಪಮಾಪುರವನೀಂ ಘನಮುಕ್ತಾಃ .. 9..
 ವಾರಿವಾಹನಿವಹೇ ವಲಹಂತು-
 ಶ್ವಾಪಯಷ್ಟಿರಚಿರೇಣ ಚಕಾಶೇ .
 ಇಂದ್ರನೀಲಶಿಖರೀಂದ್ರನಿತಂಬೇ
 ಗೈರಿಕದ್ರವರುರೀವ ಗಲಂತೀ .. 10..
 ಅಸ್ಫುಟದ್ಭಹಿರಜಾಂಡಕಟಾಹೋ-
 ದ್ಧಟ್ಟನೇ ಮಣಿಮಯಂ ಕಟಕಾರ್ಧಂ .
 ವಿಕ್ರಮೇಷು ಕಿಮು ವಿಷ್ಣುಪದೇ ಯ-
 ದ್ಧೃಷ್ಟಮಿಂದ್ರಧನುರಿತ್ಯವಶಿಷ್ಟಂ .. 11..
 ಗ್ರೀಷ್ಮಸೋಷ್ಮಘನಗೋಮಯಪಂಕ್ತೈಃ
 ಪ್ರಾವೃಷಾ ಪದಮಲಿಪ್ಯತ ವಿಷ್ಣೋಃ .
 ರಂಗವಲ್ಲಿರಪಿ ರತ್ನರಜೋಭಿ-
 ಸ್ತನ್ಯತೇ ಸ್ಮ ಧನುರಾಕೃತಿರತ್ರ .. 12..
 ಮೇಘಮಂಡಲಮಹೋದಧಿಮಧ್ಯೇ
 ತನ್ವತಾ ಮಣಿಧನುರ್ಮಯಸೇತುಂ .
 ಕಾಲದಾಶರಥಿನಾವಧಿ ಕಾಂಡೈ-
 ರುಷ್ಣಪಂಕಿವದನೋ ಹತಶೀತಃ .. 13..
 ಕರ್ಷಣಸ್ಯದಘನಕ್ಷುಭಿತಾಸೃ-
 ಕ್ಷಾಟಲಾಹಿಪತಿಭೋಗಪರೀತಂ .
 ಆಶು ಮಂದರಮಸಸ್ಮರದಬ್ಧೌ
 ಖೇ ಧನುರ್ವಲಯಿತೋ ಘನಸಂಘಃ .. 14..
 ಧಾರ್ತರಾಷ್ಟ್ರಭಯದಾಯಿನಿ ಕೃಷ್ಣೇ
 ಸಿಂಹನಾದಿನಿ ಘನೇ ಸತಿ ಸದ್ಯಃ .
 ಅರ್ಜುನೇ ಗೃಹಶಿಖಂಡಿನಿ ಚಾರಾ-
 ದ್ಭೀಷ್ಮ ಉಷ್ಣ ಉದಭಿದ್ಯುತ ಕಾಂಡೈಃ .. 15..
 ಮರ್ದನಂ ಬತ ಶುಚೀರ್ಮಲಿನಾತ್ಮಾ
 ಕಾಲ ಏಷ ಕೃತವಾನಿತಿ ಮತ್ಯಾ .

ಮಾನಸಂ ಪ್ರತಿ ನು ಮಂಕ್ಷು ಪಲಾಯಾಂ-
 ಚಕ್ರಿರೇತಿಶುಚಯಃ ಕಲಹಂಸಾಃ .. 16..
 ಆಹತಾಸು ಪಯಸಾಂಬುಜವಾಟೀ-
 ಷ್ವಾತತಾಸು ಸರಣಿಷ್ವತಿಪಂಕ್ತೈಃ .
 ಆವೃತಾಸು ಚ ಹರಿತ್ಸು ಘನೌಘೈ
 ರಾಜಹಂಸಗತಯೋ ನ ರರಾಜುಃ .. 17..
 ಹಂಸಸಂತತಿರಲಕ್ಷಿ ವಲಕ್ಷೀ
 ಕ್ರೌಂಚಶೈಲಕುಹರಂ ಪ್ರವಿಶಂತೀ .
 ನಿರ್ಗಲದ್ವಿಮಲನಿರ್ಝರಿಣೀಭಿ-
 ನಿರ್ವಿಶೇಷಮಟವೀಷು ನಿಷಾದ್ಯೈಃ .. 18..
 ದೀನಚಾತಕಶಿಶೌ ದಯನೀಯೇ
 ಕ್ರಂದತಿ ಸ್ನುತಪಯಃಕಣಜಾಲಃ .
 ಪ್ರಾವೃಷೋ ಧೃತಪಯೋಧರನಾಮಾ
 ತಾವದಭ್ರನಿವಹಸ್ತನತಿ ಸ್ಮ .. 19..
 ಪ್ರಾವೃಷಿ ಪ್ರಥಮಮೇವ ಹಿ ವರ್ಷಾ-
 ದ್ವಿಷ್ಟಪೇ ವಿರಹಿಣೀಬಹುಲೇಽಸ್ಮಿನ್ .
 ಅಂಜನದ್ರವಮಯೀ ಸರಿದಗ್ರೇ
 ಪಾಂಥಲೋಕಮರುಧತ್ಪ್ರವಹಂತೀ .. 20..
 ಸುಭ್ರವಾಂ ಪ್ರಿಯಸಮಾಗಮವಾರ್ತಾ-
 ನ್ವೇಷಣವ್ಯಸನಿನಾ ಹೃದಯೇನ .
 ಸಾಕಮುನ್ನತತಟಂ ಸರಿದೋಘಃ
 ಪಾತಯನ್ವತ ಪಥಃ ಪ್ರರುರೋಧ .. 21..
 ಮಾರದಿಗ್ಜಯಮಹೋತ್ಸವಹೇತೋ-
 ನಿರ್ವರವಾಹಕುಲನೀಲವಿತಾನೇ .
 ವಿಸ್ತೃತೇ ವಿಯತಿ ತತ್ರ ವಿರೇಜುಃ
 ಸ್ಥೂಲಮೌಕ್ತಿಕಸರಾ ಇವ ಧಾರಾಃ .. 22..
 ಕಾಲಮೇಘಕುಲಕಜ್ಜಲಿತಾಭ್ರೇ
 ಭೇಕಭಾಂಕೃತಿಭಯಂಕರದಿಕ್ಕೇ .
 ಅರ್ಧರಾತ್ರಿಸಮಯೇಽಭಿಸರಂತ್ಯಾಃ
 ಸಾಹಸಂ ಹಿ ಭುವಿ ಷಡ್ಗುಣಮಾಹುಃ .. 23..
 ವಾತವಿಸ್ತೃತಘನಾಘನವರ್ಷಾ-
 ಕಾಮಿನೀಕಚಭರೇ ಪರಿಪುಲ್ಲಾ .

ಮಲ್ಲಿಕಾಸ್ತ್ರಗಿವ ಮಂಜುಬಲಾಕಾ-
 ಮಾಲಿಕಾತಿಮಹತೀ ವಿಲುಲೋಕೇ .. 24..
 ಜ್ಯಂಭಿತೇ ಸತಿ ಜಲೋದಯಕಾಲೇ
 ಯತ್ರ ಪೂರ್ವಮುದಲಾಸಿ ಮರಾಲ್ಯೈಃ .
 ತಾರಕಾಭಿರಪಿ ತತ್ರ ಬಕೌಘೈಃ-
 ಜ್ಯೋತಿರಿಂಗಣಗಣೈಶ್ಚ ಚಕಾಶೇ .. 25..
 ಅಂಬರೇ ಸತಿ ಪಯೋಧರಭಾರೇ-
 ಣಾವೃತೇ ತವ ಪಯೋಧರಭಾರಃ .
 ಅಂಬರೇಣ ಕಥಮಾವೃತ ಇತ್ಯಾ-
 ಕರ್ಷಿಂ ಯೌವತಕುಚಾಂಶುಕಮಿಷ್ಟೈಃ .. 26..
 ಚಾತಕೇಷು ಭುವನಂ ಸ್ವನಿಷೇವಿ-
 ಷ್ಟಪರ್ಯನ್ವಿತರಣಿತ್ವಮಗಾದ್ಯಃ .
 ಕೇತಕೀದ್ರುಭಿರಸೇವಿ ಘನೋಽಸೌ
 ಕುಟ್ಟಲಚ್ಛಲಕೃತಾಂಜಲಿಬಂಧೈಃ .. 27..
 ಅಭ್ರನಿರ್ಗಲದನಾರತಧಾರಾ-
 ವರ್ತನಾವನಿತಲಾಂಬುವಿಹಾರೀ .
 ಉತ್ಪತನ್ನರುತಪಾ ಇವ ಮತ್ಸ್ಯಃ
 ಸ್ವರ್ಗಸಿಂಧುಸಲಿಲಂ ವಿಜಗಾಹೇ .. 28..
 ವಾನರೇಷು ಘನವರ್ಷಹತೇಷು
 ವ್ಯಾಪ್ತವತ್ಸು ವಿಟಪಾದ್ವಿಟಪಾಗ್ರಂ .
 ಪ್ರತ್ಯಬೋಧಿ ಪತನೋತ್ಪತನಾಭ್ಯಾಂ
 ಪಕ್ಷಜಂಬ್ವಲಿಪರಸ್ಪರಭೇದಃ .. 29..
 ಕಾಕಘೋಕಕಲವಿಂಕಕುಲಾಯ-
 ಪ್ರಾಯಚೈತ್ಯತರುಷು ಪ್ರತಿಪತ್ಯ .
 ಆಶುನಾಶಿಭಿರಹೋ ಕರಕೌಘೈಃ
 ಪಾತಕಂ ಭುವಿ ಪರಂ ಸಮಚಾಯಿ .. 30..
 ಗಂಧವಾಹಯುವಘಟ್ಟನದೀರ್ಯ-
 ಚ್ಛಕ್ರಚಾಪಶುಭಕಂಚುಲಿಖಂಡಾಃ .
 ಪ್ರಾವೃಷಃ ಕಿಲ ಪಯೋಧರಭಾರಾ-
 ದಿಂದ್ರಗೋಪನಿಕರಾ ಇತಿ ಪೇತುಃ .. 31..
 ಉದ್ಯತೇ ಜಗದುಪೇಂದ್ರಕುಮಾರೇ
 ಜೇತುಮಸ್ಯ ಜಯಸಾಧನಮಿಂದ್ರಃ .

ವಾಹನಂ ವರಧನುಶ್ಚ ದದತ್ಸ್ಯಂ
 ಹಂತ ಕೋಪಮಪಿ ಮೂರ್ತಮಮುಂಚತ್ .. 32..
 ಚಂಚಲಾಯತಕಶೇ ಜಲವಾಹಾ-
 ಧ್ಯಾಪಕೇ ನದತಿ ಧೀರಮುದಾರಂ .
 ಶೈಲಸೀಮ್ನಿ ಶಿಖಿಮಾಣವಕಾನಾಂ
 ಶುಶ್ರುವೇ ಕಲಕಲಃ ಶ್ರವಣೀಯಃ .. 33..
 ನೀಲಮೇಘನಿವಹೇನ ದಶಾನಾ-
 ಮಾವೃತೇಽಪಿ ಹರಿತಾಮವಕಾಶೇ .
 ಉಲ್ಲಾಸ ತರಣೇರುಡುಪಸ್ಯಾ-
 ಪ್ಯಪ್ನು ಮಂಡಲಮಹೋ ತಟಿನೀನಾಂ .. 34..
 ಅಸ್ತಮೇತಿ ಸವಿತಾಸ್ಯ ತಟಾಕಾಃ
 ಕುರ್ವತೇಽಸ್ಯ ಕಮಲಾಂಜಲಿಬಂಧಂ .
 ಶ್ರೋತ್ರಿಯೈರಿತಿ ಘನಸ್ಥಗಿತೇಽಭ್ಯೇ
 ಸಾಯಕರ್ಮಸಮಯೋ ನಿರಣಾಯಿ .. 35..
 ಕಾಮಿನೀಕಲಿತನಿರ್ದಯಕಂಠಾ-
 ಶ್ಲೇಷಸಂಜನಿತಶರ್ಮವಿಶೇಷೈಃ .
 ರಾರಟಜ್ಜಲಧರೋ ಲಘುವರ್ಷಾ-
 ವಾಸರಃ ಸುಕೃತಿಭಿರ್ವಿಲಲಂಘೇ .. 36..
 ಅಂಬರಂ ಪರಿದಧತ್ಯವದಾತಂ
 ಹಂಸಪಂಕ್ತಿಭಿರಲಂಕೃತಪಾರ್ಶ್ವಮ .
 ಆಯಯೌ ಶರದದಭ್ರಸಿತಾಭ್ರಾ
 ಲಾಲಿತಾಭ್ಯುದಿತರಾಜಕರೇಣ .. 37..
 ವಿಷ್ಣುಪಂ ಶರದೃತೋರ್ವಶಯಂದ್ರಾ-
 ಗಂಗಜಪ್ರಭುರದತ್ತ ಕಿಮಸ್ಮೈ .
 ಲಕ್ಷ್ಮಕೈತವಲಸನ್ನಿಜಮುದ್ರಂ
 ಚಂದ್ರಬಿಂಬಮಿಷಶಾಸನಪತ್ರಂ .. 38..
 ಚಾರುಭಿರ್ವಿರಹಿತಾಶ್ಚಪಲಾಭಿಃ
 ಪಾಂಡುತಾಮಿವ ಘನಾಃ ಪ್ರತಿಪದ್ಯ .
 ದಿಕ್ಷು ತೂಲಲಘವೋ ವಲಮಾನಾ-
 ಶ್ಚಿಕ್ಷಿಯುರ್ಬತ ಚಿರಂ ವಿಧುರತ್ವಾತ್ .. 39..
 ಶಂಪಯಾ ಕನಕಶೃಂಖಲದಾಮ-
 ಚ್ಛದ್ಮಯಾ ಪರಿವೃತೋ ಜಲದಃ ಖೇ .

ನಿಃಸ್ಪೃಹಃ ಶರದಿ ನೀಲಮಹೋಕ್ಷ-
 ವ್ಯಾಜತೋಽಧಿಗು ವಲನ್ನದತಿ ಸ್ಮ .. 40..
 ಸಪ್ತಪರ್ಣಕುಸುಮೇಷು ಸಮೀರಃ
 ಸನ್ನಿಪತ್ಯ ಮಧುಗಂಧಿಷು ಸದ್ಯಃ .
 ನಿಷ್ಪತನ್ನಿರಿಗುಹಾಸು ನಿಷಣ್ಣೈ-
 ರಭ್ಯಧಾವ್ಯತ ರುಷಾ ಹರಿಡಿಂಭೈಃ .. 41..
 ಗಂಧಸಿಂಧುರಕಪೋಲತಲಸ್ಪೃ-
 ಕ್ಷುಂಡರೀಕಮುಖಪರ್ಯಟನೋತ್ಕಃ .
 ಬಾಣಕೋಟಿಷು ಪತನ್ನಪಿ ನಾಲಿ-
 ವಿವ್ಯಧೇ ವಿರಹಿದುವಿಧಿಪಾಕಾತ್ .. 42..
 ಷಟ್ಪದಾಲಿರರುಣಾಂಬುಜಷಂಡೇ
 ಮೇದುರಾ ಯುವಮನೋಮೃಗಹತ್ಯೈ .
 ದಾರುಣಸ್ಮರಕಿರಾತತತಾಯೋ-
 ವಾಗುರೇವ ದವಸೀಮ್ನಿ ವಿರೇಜೇ .. 43..
 ಸಿಂಧವಃ ಸ್ವಪತಿಚೂಷಣಶೀಲೇ
 ಸ್ಫೀತತೇಜಸಿ ಮುನೌ ಸತಿ ಭೀತಾಃ .
 ಅಂಬುಜಾಂಜಲಿಮಕುರ್ವತ ಕಾರ್ಶ್ಯಾ-
 ದ್ರಾಜಸಪ್ರಕೃತಿತಾಂ ರಹಯಂತಃ .. 44..
 ಪ್ರಾಗ್ರಜಸ್ವಲತಯಾ ಬಹುರಾತ್ರಂ
 ಪ್ರಾಪ ಯಾ ನ ತಟಿನೀ ಪ್ರತಿಕರ್ಮ .
 ನಿರ್ಮಲಾ ಶರದಿ ಸಾ ನಿಜಕೇಶಾ-
 ಇಙ್ಗಿವಲಾನ್ವಯಸಿ ಶೋಧಯತಿ ಸ್ಮ .. 45..
 ಪುಂಡರೀಕಕುಲಭೂರಿವಿಲಾಸಾ-
 ವಾಸನೀಲವನರಾಜಿಸಮೇತಾ .
 ತಾವದದ್ರಿಷು ತಟೀ ತಟಿನೀ ಚ
 ದ್ವೇ ಪರಸ್ಪರತುಲಾಮಲಭೇತಾಂ .. 46..
 ದಂತಿದಂತಶಕಲೈರಿವ ದೀಪೈಃ
 ಕೈರವೈರುಡುಗಣೈರಪಿ ಕೀರ್ಣಂ .
 ಶಾರದಂ ಮನಸಿಕೃತ್ಯ ಸ ನೂನಂ
 ಕಂ ಚ ಖಂ ಚ ಕವಿರಾಹ ಸರ್ವರ್ಣಂ .. 47..
 ಕಾಮಕುಂಡಲಿತಕಾರ್ಮುಕಚಕ್ರ-

ಕ್ರೇಂಕೃತಿಭ್ರಮಕರಂ ಗಹನಾಂತೇ .
 ಕೂಜಿತಂ ಮದಕಲಂ ಕುರರೀಣಾ-
 ಮಾತತಾನ ಪಧಿಕಾನಧಿಕಾರ್ತಾನ್ .. 48..
 ದೈವಿಕೇ ಮಮ ತಿರಸ್ಕೃತಿರಾಸೀ-
 ತ್ತುಪ್ಯಮಾತ್ರಗುಣಿನೀತಿ ತುಲಾಸ್ಥೇ .
 ಪ್ರತ್ಯಯಾರ್ಥಮಿವ ಭಾಸ್ವತಿ ಪದ್ಮಿ-
 ನ್ಯುನ್ನಮಯ್ಯ ಮುಖಮುಚ್ಚ ಸಿತಿ ಸ್ಮ .. 49..
 ಪ್ರಾವೃಷೇಣ್ಯದಿವಸೇ ಪ್ರತಿಪೇದೇ
 ಸಮ್ಮದಂ ಸ ಕಿಲ ಷಣ್ಮುಖವಾಹಃ .
 ಶಾರದೇಽಕ್ಷಿ ತು ಚತುರ್ಮುಖವಾಹಃ
 ಕಸ್ಯಚಿದ್ಭವತಿ ಕಶ್ಚನ ಕಾಲಃ .. 50..
 ಭೂಷಣಾನಿ ಪಥಿ ಶಿಂಜಿತಭೀತ್ಯಾ
 ದ್ರಾಗ್ವಿಮುಚ್ಯ ತಟಿನೀಂ ನಿಶಿ ಯಾಂತ್ಯಾ .
 ಹಂಸಕೇ ನದತಿ ಹಂತ ಸಶಂಕಂ
 ಸ್ವಾಂಘ್ರಿಯುಗ್ಮಮಭಿಸಾರಿಕಯೈಕ್ಷಿ .. 51..
 ರಾಜಹಂಸ ಇತಿ ಪಾಥಸಿ ರಾಕಾ-
 ಚಂದ್ರಬಿಂಬಮಭಿಸೃತ್ಯ ಸರಾಗಂ .
 ವಂಚಿತಾಥ ವರಟಾ ನಿಜನಾಥೇ
 ನ ಸ್ಮ ವಿಶ್ವಸಿತಿ ಜಾತು ಯಥಾರ್ಥೇ .. 52..
 ವಾಜಪೇಯವಿಹಿತಾವಭೃಥಾನಾಂ
 ಯಜ್ಞನಾಮುಪರಿ ಹಂಸಯುವಾನಃ .
 ಆತಪತ್ರಮವಲೋಕ್ಯ ಗೃಹೀತಂ
 ಹಂಸ ಇತ್ಯನುನದಂ ದಿವಿ ನೇದುಃ .. 53..
 ಬಹ್ವಮನ್ಯತ ಶುಚಿದ್ವಿಜವೃಂದೇ
 ಶುದ್ಧಮಾನಸಗತಿಃ ಸುನದೀಷ್ಟಃ .
 ಶೀತವಾತಸಹನೋಽಪಿ ಚ ಹಂಸೋ
 ವರ್ಣಸಂಕರವಶಾತ್ ಶಿಖೀ ನ .. 54..
 ವಾಸವೋಪಲಮಯೀವ ವಿತರ್ದಿ-
 ಶ್ಚಂದ್ರಕಾಂತಮಣಿಪೀಠಸಮೇತಾ .
 ಶಿಶ್ರಿಯೇ ಶಿತಿಜಲಾ ಸರಿದಾವಿಃ-
 ನೈಕತಾ ಚ ಸುಗಿರಾ ದ್ವಿಜಪಂಕ್ತ್ಯಾ .. 55..
 ಸ್ಪರ್ಧಿತಂ ವಿರುರುಧೇ ಹಿ ಮಿಥಸ್ತ-

ತ್ವಂಜರೀಟಮಿಥುನಂ ಘಟಮಾನಂ .
 ಯೇನ ಸರ್ವಯುವಮೋಹನದಾತ್ರಾ
 ಸೂಚಿಕಾಜನಿ ನಿಧೇಃ ಶರದುವ್ಯಾಂ .. 56..
 ಕಂದಲತ್ಕುಮುದಕಾನನಖೇಲ-
 ದ್ರಾಜಹಂಸರಮಣೀಚರಣಾನಿ .
 ದುಗ್ಧಸಿಂಧುಸರಸೋದರವಲ್ಲ-
 ದ್ವಿದ್ವಮಾಂಕುರವಿಲಾಸಮಪುಷ್ಪನ್ .. 57..
 ಶಾರದೇಷು ದಿವಸೇಷು ಸಮಾನಂ
 ಪುಂಡರೀಕಪಟಲೇನ ಪಯೋಧೌ .
 ಉನ್ನಿಮೇಷ ದೃಗುಭಯ್ಯಪಿ ವಿಷ್ಣೋಃ
 ಪುಂಡರೀಕನಯನೋ ಹಿ ಸ ಕಾಲಃ .. 58..
 ಸಪ್ತಪರ್ಣಮಭಿಸೃತ್ಯ ಸಕಾಮಂ
 ಮಂಜರೀ ಪರಿವಹನ್ಮದಗಂಧಂ .
 ಸ್ಕಂಧದೇಶವಿನಿವೇಶಿತಶುಂಡಾ-
 ಕಾಂಡಯಾ ಚಿರಮವರ್ತಿ ಕರಿಣ್ಯಾ .. 59..
 ಸಂಚರತ್ಸರಸಿ ಸಂತತಖೇಲ-
 ತ್ಯಾಮಿನೀಕುಚತಟೀಘಸೃಣಾಕ್ಷೇ .
 ಮಲ್ಲಿಕಾರ್ಜುನಮಿಥುನಂ ಚರಣಾಸ್ಯೇ
 ರಾಜಹಂಸಯುಗರೀತಿಮಧತ್ತ .. 60..
 ರಕ್ತವಾರಿರುಹರಂಗರಜೋಭಿ-
 ಧೂಸರಾ ಧುರಿ ಮಿಥೋ ಘಟಮಾನಾಃ .
 ಮಾರದೇವಮಹಿತಾ ಇವ ಮಲ್ಲಾಃ
 ಷಟ್ಪದಾಃ ಸನಿನದಂ ದಿಶಿ ಚೇರುಃ .. 61..
 ಶುದ್ಧರಾಜತಘಟಂ ಪುಲಿನಾಂತೇ
 ನೃಸ್ಯ ಕಲ್ಪಿತನದೀಜಲಕೇಲ್ಯಾ .
 ಮುಗ್ಧಯಾ ಹೃದ ಉದೀಕ್ಷ್ಯ ಮರಾಲಂ
 ಚುಕ್ರುಶೇ ನಿಜಘಟಃ ಸ್ತವತೀತಿ .. 62..
 ಪುಂಡ್ರಪರ್ವಗಲಿತಸ್ಪಟಮುಕ್ತಾ-
 ವಾರಶರ್ಕರಿಯಾ ವನಗೋಪ್ಯಃ .
 ಇಕ್ಷುಶಾಕಟಜನಸ್ಯ ಸರಣ್ಯಾ
 ಕಾಲಮೀನಮಭಜಂತ ಕಥಂಚಿತ್ .. 63..
 ಅಧ್ವಗಃ ಕಲಮಪಾಲಿಕಯಾಗ್ರೇ

ದರ್ಶಿತೇಽಪಿ ಪಥಿ ತದ್ಗತಚೇತಾಃ .
 ಸ್ಪಷ್ಟವಾನಿವ ಪದೌಷಧಿಭೇದಂ
 ಬಂಭಮೀತಿ ಬತ ತಾಂ ಪರಿತಃ ಸ್ಮ .. 64..
 ಚಾಖಲೀಷಿ ನ ಚ ಶಕ್ತ್ಯಸಿ ಗಂತು-
 ಮಸ್ತಿ ಸಿದ್ಧಿರಿತಿ ಕಾಪಿ ಭುಜಂಗಂ .
 ಲೋಲದೃಷ್ಟಿಮರುಣಲ್ಲಘುಭೋಗಿ-
 ಗ್ರಾಹಿಣೀವ ಪಥಿಕಂ ಯವಗೋಪ್ತೀ .. 65..
 ಪ್ರಸ್ಥಿತಸ್ಯ ಪರಿತಃ ಕ್ರಮಮಾಣಾ
 ದಿಗ್ಜಯಾಯ ಮದನಸ್ಯ ತುರಂಗಾಃ .
 ಶ್ಯಾಮಲಾಃ ಕಲಮಸೀಮ್ನಿ ಸಮೇತಾ
 ಜ್ಯಂಭಿತಾ ವನಶುಕಾ ಅವತೇರುಃ .. 66..
 ಘೋಷಿತೈಃ ಕಲಮಕಾನನಗೋಪ್ಯಾಃ
 ಪ್ರಸ್ಥಿತಾನ್ವತ ಶುಕಾನ್ಮಮಗೃಹ್ಣನ್ .
 ಪಲ್ಲವೈಶ್ಚ ಕುಸುಮೈಃ ಪ್ರಹಿಯಂತ್ರ-
 ಸ್ಥಾಣವಸ್ತದುಪಗೀತಿಸಮುತ್ಥೈಃ .. 67..
 ಪ್ರೋಚ್ಯ ಮಾಸಮವಧಿಂ ಪ್ರಸವತೋಽ-
 ಯೋಷಿತಿ ಪ್ರಚಲಿತಃ ಪಥಿ ವನ್ಯೇ .
 ಗೋಪಿಕಾಧ್ವನಿಷು ಕೋಕಿಲಬುದ್ಧ್ಯಾ
 ಹಾ ವಸಂತ ಇತಿ ಕಶ್ಚಿದಮುಹ್ಯತ್ .. 68..
 ತತ್ರ ತತ್ರ ನವದರ್ಭಸಮೂಹಾಃ
 ಪುಷ್ಪಿತಾಸ್ತ್ರಿಭುವನಂ ವಿಜಿಗೀಷೋಃ .
 ರೇಜಿರೇ ರಜತಕೇಸರಪಂಕ್ತ್ಯಾ
 ರಾಜಿತಾ ರತಿಪತೇರಿವ ಕುಂತಾಃ .. 69..
 ದಿಗ್ಜಯಾಯ ಚರತಾಮಿಹ ರಾಜ್ಞಾಂ
 ಹಸ್ತಿಭಿರ್ಹರಿತಪಟ್ಟಪತಾಕಾಃ .
 ದೀರ್ಘಶೈಲಕದಲೀದಲಪಾಲೀ-
 ವಿಭ್ರಮಂ ವಿದಧಿರೇ ಭ್ರಿಯಮಾಣಾಃ .. 70..
 ರಾಜಹಂಸರಜನೀಕರಕಾಶ-
 ಸ್ತೋಮಕೈರವಕುಲಚ್ಛಲತಃ ಸ್ವಾಂ .
 ಅಂಗಜೇ ಕಿರತಿ ಕೀರ್ತಿಮಗಚ್ಛ-
 ತ್ಸಾ ಶರಚ್ಛರದಯೋಗಿಷು ಭೂತ್ವಾ .. 71..
 ವಾಯುವಕ್ಷಿಜಲಖಾನಿ ವಸಂತ-

ಗ್ರೀಷ್ಮವಾರ್ಧಿನಶರತ್ನು ಕಿಮೃದ್ಧಿಂ .
 ಪ್ರಾಪುರಿತ್ಯ ತುಯುಗೇ ಪರಿಶಿಷ್ಟೇ
 ಭೂರಜಾಂಸಿ ಪರಿವೃದ್ಧಿಮಗಚ್ಛನ್ .. 72..
 ಅಂಬರೇ ವಿಧಿರಪಾಂ ಪರಮಾಣೂ-
 ನ್ವಸ್ತೃತಾತಪತೇ ಹಿಮದಂಭಾತ್ .
 ಅಪ್ಸಿಸ್ತಕ್ಷುರತ ಏವ ಬುಧಾನಾಂ
 ಭಾವಿವರ್ಷಪರಿಕ್ಲಪ್ತಿರಿದಾನೀಂ .. 73..
 ಹೈಮನೇಷು ದಿವಸೇಷು ಯತೋಽಭೂ-
 ದ್ವೌಶ್ವಿರಾಯ ಧೃತಜೀವನಗರ್ಭಾ .
 ವಿಪ್ರಕೀರ್ಣಹಿಮಘರ್ಮಕಣೌಘಾ
 ಪಾಂಡಿಮಾನಮತ ಏವ ಬಭಾರ .. 74..
 ದಿವ್ಯಹಂಸನಿವಹೇಽಭ್ರತಟಿನ್ಯಾಂ
 ಶಾರದೇಷು ದಿವಸೇಷು ವಿಹೃತ್ಯ .
 ಕ್ಲಿನ್ನಪಕ್ಷಕುಲಕಂಪಿನಿ ಪೇತುಃ
 ಶೀಕರಾ ಹಿಮಮಿಷೇಣ ಸಮಂತಾತ್ .. 75..
 ದಿಜ್ಞುಖಾನಿ ಕುಶಕಾಶಗುಲುಚ್ಛೈ-
 ರೂರ್ಧ್ವಪುಂಡ್ರಲಸಿತಾನ್ಯಥ ತಾನಿ .
 ಹೈಮನೇನ ದಿವಸೇನ ಹಿಮಾನೀ-
 ಭೂತಿಲೇಪಭರಿತಾನಿ ಕೃತಾನಿ .. 76..
 ಅಚ್ಛಮಿಂದುಮಣಿಮಂಬರಶಾಣೇ
 ಕರ್ಷತಿ ಗ್ರಥಿತರಶ್ಮಿ ಕೃತಾಂತೇ .
 ತಸ್ಯ ಚೂರ್ಣಪಟಲೀವ ತದಾನೀ-
 ಮಾವಿರಾಸ ಮಹತೀತಿ ಹಿಮಾನೀ .. 77..
 ಹಾರದಾಗ್ನಿ ಸಲಿಲೇ ಚ ಹಿಮತ್ವಂ
 ಪ್ರಾಯಶೋ ಮಿಹಿಕಯಾ ಪ್ರಥಯಂತ್ಯಾ .
 ಪದ್ಮಪಾಲಿಷು ವಿಯೋಗಿಷು ಚ ಪ್ರಾ-
 ಲೇಯತಾ ಪ್ರಕಟಿತಾ ಬತ ಲೋಕೇ .. 78..
 ಯಾಮಿನೀಷು ಯದಭೂದತಿದೈರ್ಘ್ಯಂ
 ಯಚ್ಚ ಹ್ರಸ್ವಮಜನಿಷ್ಟ ತದಾಹಃ .
 ಪ್ರೋದಿತೋಽಜನಿ ಚಿರಾಯ ತದೇತ-
 ತ್ಪಾಂಸುಲಾಕುಲತಪಃಪರಿಪಾಕಃ .. 79..
 ಜಾರದಷ್ಟಮಧರಂ ಪಿದಧಾನಾ

ಕಾಪಿ ನವ್ಯಕುಲಟಾ ಕುಲಟಾಭಿಃ .
 ಪೃಚ್ಛತೇ ಸ್ವಪತಯೇ ವ್ರಣಹೇತುಂ
 ಶೀಲಿತಾ ಹಿಮ ಇತೀತಿ ವದಸ್ವ .. 80..
 ಇತ್ವರೀ ಬತ ನಿಶಾಸು ಹಿಮಾನೀ-
 ದುರ್ನಿರೀಕ್ಷಗಮನಾಪಿ ವಿಭಾತೇ .
 ಶಾದ್ವಲೇಷು ಸಮಸೂಚ್ಯನುರಾಗೈಃ
 ಪ್ರಸ್ನುತೈರಿವ ಬಹಿಃ ಪದಯಾವೈಃ .. 81..
 ಹಾಸ್ತಿಕಂ ದಿನಮುಖೇ ಬಹಿರೇಷ್ಯ-
 ತ್ಸಂತತಂ ಸ್ಥಪುಟಿತೇ ಹಿಮಪಿಂಡೈಃ .
 ಪ್ರಾಂಗಣೇಽಪಿ ಪದಮೇಕಮನೀಶಂ
 ಕರ್ತುಮುದ್ಧೃತಕರಂ ರಟತಿ ಸ್ಮ .. 82..
 ವಾಲಿನೇವ ಶಿಶಿರೇಣ ವಿದೂರಂ
 ದ್ರಾವಿತೋ ರವಿತನೂಜ ಇವೋಷ್ಮಾ .
 ಋಶ್ಯಮೂಕಮಿವ ಸೋಽಪಿ ತದಾನೀಂ
 ಪ್ರಾಪ ಯೌವತಪಯೋಧರದುರ್ಗಂ .. 83..
 ವೀಟಿಕಾದ್ವಿಪಟಿಕಾಪ್ರತಿಸೀರಾ-
 ಗರ್ಭಗೇಹಮೃಗನಾಭಿಹಸಂತೀಃ .
 ಸನ್ನಿಧಾಪ್ಯ ಸುದತೀಕುಚದುರ್ಗಂ
 ಸಂಶ್ರಿತೈರ್ವಿಮುಮುಚೇ ಶಿಶಿರಾದ್ಭೀಃ .. 84..
 ಸಾಯಮಾತಪದವಾಗ್ನಿಶಿಖಾಭಿ-
 ವ್ಯಾಹತಾ ನಿಶಿ ಹಿಮೈರ್ವನರಾಜಿಃ .
 ಕುಂದಪುಷ್ಪಕಪಟೇನ ವಿಭಾತೇ
 ಬಾಷ್ಪಬಿಂದುಪಟಲಂ ವಿಸಸರ್ಜ .. 85..
 ಇತ್ಥಂ ದುರಂತಹಿಮವರ್ಷಿಣಿ ಜೃಂಭಮಾಣೇ
 ಕಾಲೇ ವಿಯೋಗಿಜನಜೀವವಿಯೋಗಕಾಲೇ .
 ಕಾಂತಾಕುಚೋಷ್ಮಕಬಲೀಕೃತಶೀತಗರ್ವಾ
 ನಿದ್ರಾಸುಖಾನ್ಯನುಭವಂತಿ ನಿಶಿ ಸ್ಮ ಧನ್ಯಾಃ .. 86..
 ತರುಕುಲಮುರುಶಾಖಾಶೇಷಮಾತ್ರಂ ತದಾನೀಂ
 ಪ್ರತಿದಿಶಮವಲೋಕ್ಯ ಪ್ರಾಣಭೃದ್ವ್ಯಾಘ್ರಪುರ್ಯಾಂ .
 ಅಮನುತ ಶಿವರಾತ್ರಾವರ್ಚಿತುಂ ಭೂಸುರೇಂದ್ರೈ-
 ರಖಿಲಮಪಿ ವಿಲೂನಂ ಪತ್ರಪುಷ್ಪಾಂಕುರೌಘಂ .. 87..
 ಜನನಮರಣಭೀತೋ ಜೈಮಿನಿವ್ಯಾಸವಾಚಾ

ವಿದಿತದಹರವಿದ್ಯಾಸಂಪ್ರದಾಯೋ ವಿಮುಕ್ತ್ಯೈ .

ವಿಮಲಮತಿರುಪಾಸ್ತೇ ವೇದಪಾದಸ್ತವಾದ್ಯೈ-

ವರ ಇಹ ನಟರಾಜಂ ಪುಂಡರೀಕಾಭಿಧಾನೇ .. 88..

ಶ್ರೀಮದ್ವೈದಿಕಮಾರ್ಗಖೇಲನಕಲಾಶುದ್ಧಾಂತರಂಗಃ ಸುಧೀ-

ರದ್ವೈತಾಮೃತಲಾಭನಿರ್ಭರನಿಜಾನಂದಾನುಭೂತಿಃ ಸತಾಂ .

ಗೋಪ್ತಾ ಮೇಟಕರೀಕುಲೈಕತಿಲಕೋ ಗೋಪಾಲಭೂಪಾಲಕಃ

ಕಾವ್ಯೇಽಸ್ಮಿಂದಶಮಂ ನಟೇಶವಿಜಯೇ ಸರ್ಗಂ ಚಕಾರಾದ್ಭುತಂ ..

ಇತಿ ಶ್ರೀಮದ್ವಾಢೂಲಕುಲತಿಲಕಸ್ಯ ವೇಂಕಟಕೃಷ್ಣದೀಕ್ಷಿತಸ್ಯ ಕೃತೌ ನಟೇಶವಿಜಯಾಖ್ಯೇ

ಮಹಾಕಾವ್ಯೇ ದಶಮಃ ಸರ್ಗಃ ಸಂಪೂರ್ಣಃ .

ಇತಿ ನಟೇಶವಿಜಯಂ ಸಂಪೂರ್ಣಂ ..

Proofread by Ruma Dewan

——
Nateshavijayam

pdf was typeset on April 7, 2025

——
Please send corrections to sanskrit@cheerful.com

